

النوار المجاس

فرمودات

حضرت صاحب المرتبت شیخ القرآن والحديث پیر طریقت

وہبر شریعت الحاج خلیفہ صاحب دین محمدؐ مدظلہ العالی
غیفہ مجاز

حضرت شیخ المشائخ خلیفہ صاحب داد محمدؐ عزوہ

جلد دریم

ناشر

خانقاہ عالیہ مجددیہ عمریہ

ذیرہ اسماعیل خان

کتاب پېژندنه:

نوم انوارالمجالس

فیوضات : شیخ القرآن والحديث حضرت

خليفه صاحب الحاج مولوي دين محمد مدظلله العالی

ټولونکی او ترتیب کونکی : مولوي سيد محمد عمر فاروقي

کمپوزر مولوي محمد اکرم نعماني،

فضل الرحمن فضلي او ولي محمد تائب

دوم چاپ دريم جلد / ۲۰۰۰ ټوکه

د چاپ کال ۱۴۲۲ / محرم الحرام - ۱۳۹۰ ل قوس

د چاپ ټول حقوق له ليکوال سره خوندي دي

خپرونکی خانقاه عاليه مجدديه عمريه

روح المدارس روحانيه (ديره اسماعيل خان)

بِسْمِ اللَّهِ الرَّحْمَنِ الرَّحِيمِ

دالی

زما د دې ڪمې هڅې ٿوابونه ، خپل مور ، پلارا و خپلو ٽولو
مشائخو ڪرامو ، استادانوته ، ڇڻ زما په ظاهري اوياطني
ترييت ڪي ٻي پوره پوره هڅه ڪري ، بينم .

(سيد محمد عمر فاوري)

شمبره	فهرست	مخ
۱	(۴۴) مجلس / دایمان حقیقت د.....	۱
۲	د علم په زده کړې پسې زیات تکلیف.....	۴
۳	د خدای پاک ﷻ په عبادت په دنیا کې.....	۵
۴	د خدای پاک ﷻ نه د ناز خفگان	۸
۵	د نیکو خلکو په قبر کې له ملانکو.....	۹
۶	د حضرت امام احمد بن حنبل رحمه الله.....	۱۱
۷	(۴۵) مجلس / د آدب بیان	۱۴
۸	(۴۶) مجلس / د اولیاء کرامو کرامات...	۲۴
۹	حضرت سفینه ته زمري لار وړنځي او.....	۲۴
۱۰	د حضرت سعد بن معاذ په وفات عرش.....	۲۶
۱۱	غره ته د حضرت نبي کریم ﷺ خطاب او.....	۲۶
۱۲	د بزرگانو په خپلو مريدانو نظروي	۲۸
۱۳	له مرگه وروسته د اولیاء کرامو روحانیت...	۲۹
۱۴	د اولیاوو په مجلس انسان له ازلي بدبختي...	۳۲
۱۵	(۴۷) مجلس / د نیکو خلکو سره د تعلق...	۳۷
۱۶	اولیاوو ته چې په حکوم نیت ورغلی وي.....	۴۷
۱۷	د بزرگانو امتحانول د رسوايي سبب گرځي	۴۹
۱۸	(۴۸) مجلس / د نیک عمل فایده او د دنیا...	۵۲
۱۹	د دنیا د گټلو له پاره له قبرونو څخه مړي.....	۵۲
۲۰	د حضرت نبي کریم ﷺ د فقر واقعہ	۵۵
۲۱	حضرت نبي کریم ﷺ خپلې لور ته د مال.....	۵۶
۲۲	مَنْ كَانَ لِلَّهِ كَانَ اللَّهُ لَهُ	۵۸

٦١	(٤٩) مجلس / په خپل عمل بايد مفرور...	٢٣
٦١	حضرت عمرؓ: خپل زيات عمل خومره....	٢٤
٦٢	د بلعم بن باعور له عبرت ډگه واقعه	٢٥
٧١	(٥٠) مجلس / گناه زهر قاتل ده که په ...	٢٦
٨٦	د يو مخلص عجيبه واقعه	٢٧
٨٧	يوسف عابې ؑ: د تلاوت په وخت کې.....	٢٨
٨٩	د دوه طالبانو حيرانوونکې واقعې	٢٩
٩٠	د دنيا گټل مطلقاً ناروا نه دي	٣٠
٩١	حضرت عبدالقادر جيلاني رحمه الله د ...	٣١
٩٤	يو بزرگ د تکبير اولی د پاتې.....	٣٢
٩٦	(٥١) مجلس / د دين ارزښت اوله علماوو...	٣٣
٩٨	د جمعې لمانځه ته تلل خومره ثواب...	٣٤
١٠٠	د خداي پاک ﷻ په لار کې مال لگول...	٣٥
١٠١	په دنياوي تعليم ولې دومره مصرفونه....	٣٦
١٠٥	د دوره حديث ټول درسونه په يواځې...	٣٧
١٠٦	د جوماتونو زياتره امامان له مسائلو.....	٣٨
١٠٨	د يو امام عجيبه واقعه	٣٩
١١٨	د حضرت نبي کریم ﷺ د هجرت لنډه...	٤٠
١٢٢	زمونږ پخوانيو مشانځو خومره.....	٤١
١٢٢	مصنفينو خومره تکاليف تېر کړي؟	٤٢
١٢٦	غير مقلدين خومره بې ادبه دي؟	٤٣
١٢٩	(٥٢) مجلس / د محبت علامې اود هغه گټې	٤٤
١٣٢	د يو صحابي د پوښتنې په مهال د حضرت...	٤٥

۱۳۴	داچې مونږ دالله تعالى ﷻ غلامان يو نو ...	۴۶
۱۳۶	الله تعالى ﷻ په خپلو بندگانو څومره	۴۷
۱۳۷	خلک په دوه قسمه دي	۴۸
۱۴۰	د چاچې له خدای پاک ﷻ سره مينه وي د ...	۴۹
۱۴۱	د هغه سړي علامه چې دده له قرآن څکړيم ..	۵۰
۱۴۲	د هغه چا علامه چې له حضرت رسول ...	۵۱
۱۴۲	حضرت مجدد الف ثاني قدس سره نصيحت	۵۲
۱۴۵	داسې خلک مې هم وليدل چې په درواغو ...	۵۳
۱۴۶	حضرت ام المؤمنين رضی الله عنها صحابه ..	۵۴
۱۴۹	حضرت عمر ؓ څومره د حضرت نبي ...	۵۵
۱۵۱	په يو سنت د عمل کولو له امله دفيوضاتو ..	۵۶
۱۵۴	يو طالب د وېښتانو د نه ځمولو له وجې ...	۵۷
۱۵۶	د حضرت شريح په يوه تنبيه مجرم مړ شو	۵۸
۱۶۰	سپي ته د اوبو په ورکولو سره ټول ...	۵۹
۱۶۱	ښځه د پېشو له وجې جهنم ته ولاړه	۶۰
۱۶۴	(۵۲) مجلس / دوه لوی نعمتونه او له هغو	۶۱
۱۶۵	د حضرت سراج المشايخ د بنديخانې واقعه	۶۲
۱۶۷	يو فوځي ځکړنېل حضرت انوار المشايخ ...	۶۳
۱۶۹	د سراج المشايخ صاحب په فراق مريدان ...	۶۴
۱۷۰	فارغېدونکي طالبان څه وايي ؟	۶۵
۱۷۵	په حضرت زين العابدين به له اوداسه	۶۶
۱۷۷	د حضرت ابراهيم خليل الله ﷺ زياته ژړا	۶۷
۱۸۲	(۵۴) مجلس / په انسانانو ياندي درې لوی ...	۶۸

۱۸۲	د انسان په زندگي کې امتحانونه	۶۹
۱۸۶	حضرت عبداللہ بن عباس ؓ د مرغانو په ...	۷۰
۱۹۱	دوه وړونه چې یو د دنیا طالب او بل د ...	۷۱
۱۹۲	حضرت نبي کریم ﷺ ته یو شامي د خپلې...	۷۲
۱۹۴	د شیطان د دوکې مثال په محسوساتو...	۷۳
۱۹۶	په حضرت ایوب علیه السلام امتحان او په ...	۷۴
۲۰۰	خپل تقصیرات یادول د خدای پاک د	۷۵
۲۰۲	(۵۵) مجلس ۷ د آل نسبي او حسبي سره ...	۷۶
۲۰۷	د حضرت نبي کریم ﷺ اهل (کورنۍ)	۷۷
۲۰۸	د ساداتو مبارکاتو په قدر کې په بې ...	۷۸
۲۱۰	د اهل له دوهم تفسیر نه څوک مراد دي؟	۷۹
۲۱۹	اصلي مطلب له اولیاوو سره کمال محبت ده	۸۰
۲۲۲	د وصول الی الله درې لارې	۸۱
۲۲۴	کله په یوه دعا د سړي ټول کارونه جوړ...	۸۲
۲۲۵	د اولیاوو کرامو په معمولي خدمت سره ...	۸۳
۲۲۷	حضرت نبي کریم ﷺ دنیا له څه شي سرم...	۸۴
۲۲۹	مسلمان باید خپله اسلامي جامه بدله نه...	۸۵
۲۳۱	(۵۶) مجلس / د اعتکاف بیان	۸۶
۲۳۲	د اعتکاف آداب	۸۷
۲۴۰	د یو مسلمان د مشکل حل کولو...	۸۸
۲۴۲	(۵۷) مجلس / د انسان د کامیابي مهمې ...	۸۹
۲۴۶	شیطان په عقل فیصله وکړه نو باید...	۹۰
۲۴۸	په آیت کریمه کې د نوح ﷺ تخصیص	۹۱

۲۵۰	د بالا هکوت په سیمه زلزله ولې راغله ؟	۹۲
۲۵۲	ځینې جوماتونه د انگریزي تعلیم له ...	۹۳
۲۵۵	(۵۸) مجلس / د کابل د حضرات کرامو ...	۹۴
۳۶۱	(۵۹) مجلس / د جنت او جهنم بیان	۹۵
۳۶۳	د تقوا څه معناه ده ؟	۹۶
۲۶۲	د دنیاوي تکلیف د ختمولو له پاره څومره ...	۹۷
۲۶۳	د جنت بیان	۹۸
۲۶۴	په جنت کې به هم بازار وي	۹۹
۲۶۸	جنتیان چې له بازار څخه کورته ځي	۱۰۰
۲۶۹	په جنت کې د ادنی جنتي څومره ځای ده	۱۰۱
۲۷۰	په جنت کې به له یو ځانه بل ځای ته تلل ..	۱۰۲
۲۷۱	جهنم بیان	۱۰۳
۲۷۲	د جهنم د اور رنگ څنګه ده	۱۰۴
۲۷۳	د ادنی جهنمي څومره عذاب ده ؟	۱۰۵
۲۷۴	د جهنمي وجود به څومره وي ؟	۱۰۶
۲۷۷	د دنیا وي گټې په لحاظ د علماء خبرې هم	۱۰۷
۲۸۱	(۶) مجلس / د انسان ستر دښمن اوله هغه څخه	۱۰۸
۲۸۵	د نفس په خلاف عمل اختیارول	۱۰۹
۲۸۷	یو مولوي صاحب عجیبه عمل کړی	۱۱۰
۲۸۹	صحابه کرام د حضرت نبي کریم ﷺ	۱۱۱
۲۹۱	د توبې ایستلو فضائل	۱۱۲
۲۹۱	حضرت حکیم سنائی صاحب څرنگ د ...	۱۱۳

(۴۴) مجلس

دایمان حقیقت دخواستو په پریښودلو کې پټ دی

کامل او حقیقي مؤمن هغه چاته ویل کېږي چې خپل نفسي خواهشات ټول پرېږدي او په دين باندې ځان برابر کړي، بلکې له نفسي خواهشاتو څخه دغه دين ورته محبوب شي لکه خپل خواهشاتو چې په خوراک کې خوند ورته پيدا کېږي. په چنډاک کې خوند ورته پيدا کېږي. په جماع کې خوند ورته پيدا کېږي. په دنياوې نعمتونو کې ده ته صوت او خوند پيدا کېږي.

واقعي مؤمن هغه څوک دی چې دغه خپل خواهشات يې ټول د شريعت تابع شي، او شريعت دغسې ورته محبوب شي، دهغه په شريعت کې د زړه خوشحالي پيدا کېږي په لمانځه کې، په روژه کې، په تلاوت کې، په ذکر کې د الله تعالی ﷻ په دين کې هغه ته خوند پيدا کېږي خپل خواهشات د شريعت تابع وگرځوي او د شريعت ده ته طبعي وگرځي. چې دده زړه د شريعت سره اشنا شي.

حضرت بشرحافي چې مخکې يې هم واقعہ بيان شوې ده او يو لوی بهترين ولی الله تيرشوی دی. دی وايي چې زما زړه د الله تعالی سره دومره جوړ ده که زما لاس ددې اراده وکړي چې زما لاس دې پردي شي ته ورسيږي! خو چې زړه مې د الله تعالی سره

جوړ ده ، زړه مې نه مني چې لاس دې شي ته وروړم . که زه په پښو اراده وکړم چې یوېد ځای ته ورشم خوزما زړه دالله تعالیٰ ﷻ تابع دی زما پښې ددې بدکار طرف ته نشي ورتلای .

نواقعی مؤمن هغه څوک دی چې خپل خواهشات یې دشریعت اوددین تابع شي ، زړه اونفس دسرې ته یوڅه وایي اوشریعت بل څه ورته وایي ، دی به دنفس تقاضا پرېږدي اوپه شریعت به روانیږي .

دغوخلکو ته بیا په دین کې داسې خوند خدای پاک ﷻ پیداکوي چې هرڅومره تکیفونه په دین کې په دوی ورځي دوی ته هیڅ باک نه ورکوي .

داحد په غزا کې چې دحضرت نبي کریم ﷺ سره کوم صحابه کرام ﷺ موجود و پدغو کې داسې صحابه کرام و چې (۷۳) زخمونه یې په بدن مبارک باندې موجود و . داسې صحابه کرام موجود و چې (۸۳) زخمونه یې په بدن مبارک کې موجود و . هغه چې له ډېرو زخمونو له وجې شهیدان شوې هغه خوڅه کوي ؟

کله چې بیرته مدینې منورې ته راغلل بیا آوازه شوه چې ابو سفیان اونورمشرکین بیا راوگرځیدل اوبیا په دوهم وار باندې په مدینه منوره حمله کوي . حضرت نبي کریم ﷺ بیا دجهاد اعلان وکړ چې هغه څوک دې جهاد ته را ووزي چې پرون په احد کې شریک و ، هغه دې نه راځي چې داحد په غزا کې شریکت نه دی کړی ، نو صحابه کرام ﷺ داسې په شوق اوخوند راووتل چې په بدن کې یې ۱۱-۱۱ زخمونه و ، یا (۱۹) زخمونه و ، دوی پټی لرې کړي

دوا او معالجه یې پرېښوده، د زخمونو باوجود یې د حضرت نبي کریم ﷺ خبرې ته لږ لږ وویلې او جنگ ته تیار شول؛ نو الله تعالی ﷻ د هغو خلکو چې د رسول الله ﷺ د امر اجابت یې وکړ، درضا اعلان یې وکړ.

اوس د هغو خلکو خواش د شریعت تابع و، کله زړه چېرې دا غواړې چې په بدن دې (۱۹) زخمونه موجود وي او له بدن څخه دې وینې توتیرې اوبیا دې د جنگ میدان ته ورشي. دا وجه داده چې د دوی په زړونو کې د ایمان حقیقت او عشق پیداوو؛ نو د تکلیفونه هیڅ نه ورته ښکاره کیدل ځکه خوند پکې موجود و.

لکه د حضرت ابو طلحه بن زبیر ؓ د حضرت نبي کریم ﷺ له پاره خپل خان توره او ډال گرځولی وو، دهرې خواڅخه به چې غیښې اونیزې راتللې ده به لاس مبارک ورته ونيو او خپل وجود مبارک به یې ورته ډال وگرځاوه، لاس مبارک یې شل شوخوده پرواهم نه درلوده؛ خو چې حضرت نبي کریم ﷺ محفوظ وي، په خپل بدن یې (۷۳) زخمونه برداشت کړل، په ژوند هم نه و، وجه دا وه چې خواش یې د دین تابع و، په دین کې خدای پاک خوند ورته پیدا کړی و.

د دانیاء کرامو علیهم السلام او صحابه کرامو ؓ خو ډېر لري تیر شوې دي دازموږ اوتاسې په نږدې وخت کې داسې علماء کرام تیر شوې دي چې د دین په وجه یې ډېر زیات تکلیفونه برداشت کړي دي.

د علم په زده کړې پسې زیات تحکلیف ته اړتیا ده

د حضرت صاحب د مدرسې یو عالم قصه کوله چې زه هندوستان ته سبق ته تللی وم، په ټول کال کې مې یو جوړ جامې او یو پټکی و، د منځلو توان او طاقت مې نه درلود پټکی مې داسې شوی ولکه پرې نور جامې مې نه درلودې بیا مې یو پوستین وهغه مې ومنځه هغه ته مې تنی کینودې هغه مې قمیص کړ په هغه کې به گرځیدم.

د لویې دورې (د حدیثو دوره) طالب وم یو ځل په وظیفو په سې تللی وم په یو ځنگله کې بیزوگان راباندې راغلل د پوستین یې هم راباندې څیرې کړ، لوڅ لغړ شوم. بیا یو بل طالب یو وړوکی څادر را کړ په هغه کې مې درې شپې تیرې کړې، بیا مې په یوه اباسي باندې شپې کزه خمتا واخیسته چې څلور گوتې سور یې و په هغه کې مې دوامه تنگ قمیص وگانده چې ناسته او ولاړه مې نه شوی پکې کولای. د دوامه تکلیف تیرولو وجه څه وه؟ ورونه! ددې ټولو تکلیفونو برداشت کولو وجه دا وه چې په دین کې خوند ورته پیداوو، الله تعالی ﷻ ورته اسانه کړې وه.

د مخکینیو اولیاء کرامو واقعات چې سړی گوري داسې حالات ورباندې تیر شوې دي چې د برداشت وړ نه دي. لوبې، تندي، وهل

ټکول، بندېځانې قسم - قسم زحمتونه ورباندې تیر شوې دي
خولکن په دین کې دوی ته خوند و عشق و.
څوک چې دین ته تابع شو، دایمان حقیقت یې زړه ته ولویده بیا
پدغه کې خوند ورته پیدا کېږي.

د خدای پاک ﷻ په عبادت په دنیا کې د جنت میوې

لیدل

یو خلیفه صاحب قصه راته کوله چې یو طالب په افغانستان
کې په ژمې کې د مدرسې نه به ووت اولرې به په غره کې په واورو
کې ناست و، تلاوت به یې کاوه، نوزه ورغلم چې گورم طالب په
تلاوت لگیا ده، ژارې. پوښتنه مې ورنه وکړه چې څه کیفیت دی؟
ده راته وویل چې زه کله دا تلاوت شروع کړم او دلته راووزم زه
د جنت میوې په سترگو وینم.

نو چې سړی د الله تعالی ﷻ د نعمتونو احسان په ده باندې وي
نویا د واورې په تکلیف باندې څه پوهیږي. بیا په ساړو باندې څه
پوهیږي. نود خدای پاک ﷻ په دین باندې عمل کولو کې خوند
ورته پیداکوي.

هر څوک چې په کامله توګه دین ته تابع شو، زړه یې صفا
شو، د زړه په مرکز باندې کار وکړي بیا رب تعالی ﷻ د غسې
استعداد په هر انسان کې ایښی بیا خدای پاک ﷻ له انسان
یو کامل انسان جوړوي بیا دا انسان تکلیفونه هم برداشت کولای

شي، خدای پاک ﷺ يې ورته اسانه کړي، په دغه انسان باندې په شريعت باندې تلل بدنه لگيږي.

خو يو صورت دايمان ده هغه دادی چې موږ په خوله کلمه وايو په زړه تصديق ورباندې کوو، لمونځ کوو، روژه نيسونور ظاهري اعمال کوو او حقيقت دايمان دادی چې هر شی به دې د شريعت تابع وي؛ نو صرف په صورت باندې بايد موږ اوتاسې اکتفی ونکړو. چې لمونځ کوم او روژه نيسم، هغه طرف ته اخلاص شته او که نشته، زموږ په زړونوکې دالله تعالی ﷻ سره محبت شته او کنه، له رسول الله ﷺ سره مو مېنه شته او کنه؛ نو يواځې فرائض او واجبات کولو باندې کار نه کيږي ترڅو چې مو له خدای پاک ﷻ اوله حضرت رسول الله ﷺ سره مېنه او محبت پيدا شوې نه وي. خو څوک چې خدای پاک ﷻ ته محبوب شي لکه مخکې موچې وويل نوملايکې يې هم محبوب گنې، انسانان يې هم محبوب گنې. تاسې به ډېر ليدلې وي چې ډېر خلک ډېر پخوا وفات شوې دي، نه يې چاته قوم معلوم وي، نه يې موراو پلار معلوم وي خو بيا هم ډېر زيات خلک يې زيارت ته ور روان وي، نور دابيا خان ته خبره دی چې زيارت کول هم يواصول لري چې بايد د شريعت په چوکاټ کې وشي.

اصل خبره دادی چې هغه انسان خدای پاک ﷻ ته تابع ووڅکه رب تعالی ﷻ دا اثر پکې ايښی چې خوسه کاله وروسته خلک په دې هيله ورځې چې گوندې دده په برکت سره خدای پاک ﷻ زمونږ

سوالونه قبول کړي . د دنیا دارو زیارتو ته خلک نه ورځي ؛ خو دولي ، شهید اودالله د دوستانو زیارت ته خلک ورځي .

حضرت ابې ایوب انصاري ؓ د روم په قسطنطنیه کې وفات شوی خوصحابه کرام ؓ به ورتلل ، دی به یې خدای پاک ﷻ ته وسیله گرځاواوله رب تعالیٰ ﷻ نه به یې دده په برکت دمرضونو شفا غوښتله اوبارانونه به یې غوښتل اوخدای پاک ﷻ به ددوی حاجتونه پوره کول .

همدارنگه امام بخاري (رحمه الله) چې په (خرتنگ) کې وفات شوی ، علماء کرام به ورتلل اوحاجتونه به یې دده په واسطه غوښتل ، بارانونه به یې دده په واسطه غوښتل اوقبلیدل به .

بخاري شریف دبدرینو نومونه مبارکین رانقل کړي اوپه حاشیه کې ورسره لیکي چې څوک ددوی نومونه تلاوت کړي وروسته دهغه نه دعا وغواړي نوخدای پاک ﷻ به دهغه دعا قبوله کړي .

کتابونه لیکي د دوی نومونه چې دهرمشکل له پاره واخیستل شي هغه مشکل به یې خدای پاک ﷻ ور حل کړي .

امام النووي (رحمه الله) فرمایي چې څوک دنيکو خلکو مجلس یادونه اوتذکره کوي نوپه هغه ځای باندې دخدای پاک ﷻ رحمتونه نازلېږي .

نوددې ټولو وجه دادی چې رب تعالیٰ ﷻ ته دوی گران شي چې د دوی په واسطه رب تعالیٰ ﷻ ته بیا سړی ورنږدې کېږي ، د دوی دعا ، د دوی سپارش بیا رب تعالیٰ ﷻ نه رد وي .

مرقات ليکي چې څوک دنيکو خلکو دقبرو په څنگ کې دعا وکړي ، خدای پاک ﷺ يې ددې نیکوخلکو په برکت قبلوي ؛ خوددې خبرو به لحاظ کوي چې بې حيا يې به نه وي ، بې سترې به نوي ، ناروا خبرې به نوي ، طوافونه به نه کوي ، سجده يې به نه ورته کوي .

نو خدای پاک ﷺ له موږ نه حقيقت دايمان غواړي او حقيقت دايمان دادی چې دشریعت تابع شي او هرکله چې دشریعت تابع شو بيا اخلاص او محبت هم پيدا کېږي . بيا دا انسان رب تعالیٰ ﷻ ته دومره نږدې شي چې په دنيا کې هم درب تعالیٰ ﷻ سره خبرې کوي ، په قبر کې هم خبرې کوي ، په قیامت کې خودتولو انسانانو سره مخامخ خبرې دي .

دخدای پاک ﷺ نه دناز خفگان

حضرت موسیٰ علیه السلام یو ځل دالله تعالیٰ ﷻ دیدار ته روان و ، نو په لار کې يې یوسړی ولید ، سلام يې ور واچاو خو هغه دسلام ځواب ور نه کړ . خداوند متعال ﷻ له موسیٰ علیه السلام نه پوښتنه وکړه چې په لار کې دې څه ولیدل ؟ حضرت موسیٰ علیه السلام ورته وویل چې ای رب تعالیٰ ﷻ هو ! دتا یو بنده و ، ما سلام پرې واچاو خو هغه ځواب رانکړ ، ډېر کبرجن و .

رب تعالیٰ ﷻ ورته وایې چې هغه کبرجن نه دی ، هغه زما نه مرور دی . حضرت موسیٰ ﷺ ورته وایې چې ولې له تانه مرور دی

؟ داخرنگه انسان دی ؟ خدای پاک ﷺ ورته وایې چې ددې سرې پنځه سوه کاله عمر دی او په ټول عمر کې یې یوه گناه هم نه دی کړې خو داخوشېې کېږي چې دی ماته سوال کوي هغه زه نه قبلوم، نوڅکه رانه مرور دی

حضرت موسیٰ ﷺ ورته وایې چې ای رب تعالیٰ ﷻ چې دا انسان دتا دومره نیک بنده دی چې په داپنځه سوه کاله عمر کې یې یوه گناه هم نه دی کړې، دتا هر حکم ته یې غاړې ایښې؛ نو دا یو سوال خو یې ته هم قبول کړه. خدای پاک ﷻ ورته وایې چې ته خو دسوال پوښتنه وکړه چې دی څه سوال کوي ؟ حضرت موسیٰ ﷺ دسوال پوښتنه ورنه وکړه خدای پاک ﷻ ورته وایې چې دی دا سوال کوي چې ای رب تعالیٰ : زما بدن دومره غټ کړه چې ټول جهم په ماډک شي او بل مسلمان جهنم ته لاړ نه شي.

نور رب تعالیٰ ﷻ ویلې چې دا سوال یې زه څرنگه قبول کړم. گوره د خدای پاک ﷻ بنده دی اوله الله تعالیٰ ﷻ نه مرور دی. وروڼو : دا مرور توب نه دی دا دوست په دوست ناز کوي.

د نیکو خلکو په قبر کې له ملانکو سره مباحثه

په قبر کې یوولي دفن کوي او بل ولي ته یې خداوند متعال ﷻ حال معلوموي چې ملانکې دسوال اوځواب له پاره ورته راغلي، پوښتنه ورنه کوي چې : من ریک ؟ رب دې څوک دی ؟ دچا بنده یې ؟ دا ولي ورته وایې چې له ماڅخه پوښتنه مه کوه ورشه له

خدای پاک ﷺ نه پوښتنه وکړه چې هغه ماڅه بولي؟ که زه زروارې ووايم چې زه د خدای پاک ﷺ بنده يم خو چې الله تعالى ﷻ مې بندگي قبوله نکړي او ووايې چې بنده مې نه يې ماته څه فائده رسوي چې زه ووايم، هلته فايده رسوي چې رب تعالى مې بندگي قبوله کړي، غلامي مې قبوله کړي.

انسان ډېر لوي قيمتي شی ده، انسان له ملانکو، پيريانو بلکې له ټولوشيانو څخه الله تعالى ﷻ ته زيات محبوب دی، خو چې انسان، انسان شي، بيا خدای پاک ﷺ ته دومره نږدې کيږي چې خدای پاک ﷺ په خپل ځان تعبير ورنه کوي چې زه ددغه انسان سترگې شم، زه ددغه انسان لاسونه شم، زه يې پيښې شم.

په حديث مبارک کې راځي چې د قيامت په ورځ به انسان ته خدای پاک ﷺ ووايې چې زه مريض وم، تازما پوښتنه ونکړه، دی به ورته ووايې چې ای خدايه! ته خونه مريض کيږي، ته خو جسم نه لري، چې زه د تاپوښتنې ته درغلی وای. خدای پاک ﷺ به ورته ووايي چې زما فلانکی دوست مريض و، ته دهغه پوښتنې ته نه ورغلي، که ورغلی وای نو زه به دې هلته پيدا کړی وای.

خدای پاک ﷺ به دې انسان ته ووايې چې ای بنده زه وږی وم، تا ډوډۍ رانکړه. دی به ورته ووايې چې ای رب تعالى! ته خونه وږيږي. وايې زما فلانکی دوست له تانه ډوډۍ وغوښتله که دې ورکړې وای نو زما رضا به تامندلې وای. بيا ورته ووايې چې زه تږی وم ماته دې اوبه رانکړي. دی به بيا ورته ووايې چې ته خونه

تېرېږي . خدای پاک ﷺ به ورته ووايې چې زما فلانکې دوست تېږي
ووکۀ تاهغه ته اوبه ورکړې وای زما رضا به دې مندلې وه .
گورئ ورونوا انسان دومره عزتمند شو ، رب تعالی ﷻ ته دومره
نېرېږي شو ، چې خدای پاک ﷺ په خپل ځان تعبیر ورته کوي . دومره
لوی مقام خدای پاک ﷺ ورته ورکوي چې بل هیڅا ته یې نه دی
ورکړی .

ډېر انسانان خدای پاک ﷺ په ژوند باندې جنت ته داخل کړي
لکه د پیغمبرانو علیهم السلام ژوند ته وگورو هغوی په ژوند
باندې رب تعالی ﷻ جنت ته داخل کړي . د زنکدن په وخت کې
جنت په سترگو ویني ، دومره غټ مقام رب تعالی ﷻ انسان ته
ورکړی خوانسان چې انسان شي .

غرض دادی چې له مسلمانانو څخه خدای پاک ﷻ دايمان
حقیقت غواړي اودايمان حقیقت چې یو وار په چاکې موجود شو
بیا به درب تعالی تجلیات دده په وجود کې ښکاره کیږي . بیا به
په خپله سینه کې الهي انوار ویني . بیا به په خپل خوراک کې
انوار ویني .

د حضرت امام احمد بن حنبل رحمه الله په یوه شپه د ډېرو

مسائلو د استنباط د حلالې نفقې له وجې هکېږي

حضرت امام احمد بن حنبل (رحمه الله) په رئیس الاولیا
باندې مشهور و . یوځل د حضرت امام شافعي (رحمه الله) سره

میلمه شو نو ډېر زر زر یې خوراک کاوه او ډېرې لویې لویې گولې یې کولې. دامام شافعي (رحمه الله) شاگردانو ته په زړه کې شک ورپیدا شو چې حضرت امام احمد بن حنبل (رحمه الله) خو په خلکو کې په رئیس الاولیاء سره مشهور دی او دالله دوستان خو دومره زیات خوراک نه کوي اوده خو دومره زیات خوراک وکړي.

خیر شپه شوه نو حضرت امام احمد بن حنبل (رحمه الله) ته یې د اوداسه له پاره اوبه کیښودې چې که تهجد کوي. سهار چې کله راپورته شو نو هغه اوبه همداسې پاتې دي اودس یې نه دی ورباندې کړی؛ نو دوی وویل چې داڅنگه ولي دی چې د شپې تهجد هم نه کوي؟

سهار حضرت امام شافعي (رحمه الله) ددې له پاره له دڼه پوښتنه کوي چې ترڅو دخپلو شاگردانو شک ختم شي. نو ورته وایې چې حضرت ابیگا شپه دې ډېر زیات خوراک وکړ؟ دی ورته وایې چې په رښتیا چې نن شپه مې ډېر زیات خوراک وکړ؛ خو دا خوراک دیوې شپې نه و، بلکې دیوې جُمعې خوراک مې وکړ ځکه چې په خوراک کې مې دخدای پاک ﷺ انوارات ولیدل پاکه نفقه وه، ددې وجې نه مې ډېره وخوړله چې زما د بدن غذا پاکه شي او په دې غذا باندې دخدای پاک ﷺ عبادت وکړم. یوه جُمعه بیا نور خوراک نه کوم اوددې پاکې غذا داسې اثر وو چې ټوله شپه مې خوب نه دی کړی اودخدای پاک ﷺ په عبادت مشغول وم. اود سلهاوو مسائلو استنباط مې وکړ.

نو کله چې په چا کې دایمان حقیقت موجود شي بیا به هر شي
 کې د خدای پاک ﷺ انوار ویني .
 حضرت نبی کریم ﷺ به چې گوله راپورته کړه ؛ نو هغې گولې په
 د خدای پاک ﷺ تسبیح ویله مړی به چې راواخیستله نودده په لاس
 مبارک کې به یې تسبیح ویله .

وآخر دعوانا ان الحمد لله رب العلمین

وصلی الله تعالی علی خیر خلقه سیدنا و سندننا و شفیعتنا و
 مولانا محمد و علی آله و اصحابه و اتباعه و اهل بیته اجمعین



(۴۵) مجلس

د آدب بیان

قال الله تعالى:

اعوذ بالله من الشيطان الرجيم

(يَا أَيُّهَا الَّذِينَ ءَامَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ، بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ لَا تَشْعُرُونَ) (٥)

له حضرت نبي کریم ﷺ سره دصحابه کرامو د زندگي په هکله خداوند متعال ﷻ حضرت نبي کریم ﷺ ته فرمایي چې دوی ته ادب وربښه چې تاسې دحضرت نبي کریم ﷺ سره څرنگه زندگي کوي؟ ددې له پاره چې دین ټول آدب دی ددغو خلکو داقیمتي قیمتي عملونه ټول لارڅتم نه شي، ضایع نه شي ځکه رب تعالیٰ ﷻ په خپلو بندگانو باندې ترخپل مور اوپلار (۷۰)، اویا وارې زیات مهربانه دی، نو په هریاب کې ددوی له پاره هغه لار غوره کوي چې په هغه کې ددوی له پاره ډېره ترقي وي.

نود مجلس آدابونه هم خدای پاک ﷺ حضرت نبی کریم ﷺ ته بیان کړې دي چې له ده مبارک سره به څرنگه مجلس کوي ؟
 له هغو ادابوڅخه ځينې داداب داهم دی چې په روایاتوکې راځي چې تاسې دحضرت نبی کریم ﷺ په مجلس کې په زوره - زوره مه غږیږئ ، خپل اواز دده تر اواز مه پورته کوي . ولې ؟ ځکه په دغه کیدای شي ، ده ته تکلیف ورسېږي ، دده دڅفگان په سبب ، دتاسو ټول عملونه ضائع کېږي اوتاسې به خبر هم نه وي چې زما عمل ضائع ده ، ځان به درته ښه معلومېږي خو هلته به حضرت نبی کریم ﷺ ته تکلیف رسېدلې وي ، دهغه تکلیف په وجه به دتاسو ټول عملونه ضائع شوي وي .

هغه آداب تر نن ورځې پورې لازم دی ، په مسجد نبوي کې چې څوک روضي مطهرې ته ورشي ، هلته به هم دحضرت نبی کریم په جوار (څنگ) کې په زوره ، زوره خبرې نه کوي ، ادب به کوي ، په ژوند اوله مرگ نه وروسته ، په حضور کې چې دهغې خپلې بې ادبي په سبب دتاسو اعمال باطلېږي .

حضرت ثابت بن قیس ابن شماس ؓ یو صحابي خپل بعمې اواز ډېر لوړ و جهیر الصوت ، کله یې چې دغه آیت مبارک واوریده نو په کور کې کیناست او په زوره ، زوره یې ژړل چې زما خو طبعي غږ لوړ دی ، قصدا بې ادبي نه کوم ، داسې نه چې زما ټول مخکې عملونه ضایع شوي وي . ترڅو شپو پورې یې ژړل ، تر دې پورې چې دکور دروازه یې په ځان پسې بنده کړه ، بهر نه راووت .

حضرت نبي کریم ﷺ پرې خبر شو بیا یې دی راوغوښت او پوښتنه یې ځینې وکړه چې داڅو ورځې ولې نه معلومېږي؟ حضرت ثابت بن قیس ؓ ورته وایې چې کله دا آیت نازل شوی چې د حضرت نبي کریم ﷺ په مخکې به په زوره خبرې نه کوي، کنه ټول اعمال به مو ضائع شي. تاسو ته معلوم دی چې زما غږ ډېر لوړ دی نو داسې نه چې زما د لوړو خبرو له وجې نه تاسو حضرت نبي کریم ﷺ ته ضرر او تکلیف ورسېږي او ټول عمل مې ضائع شي.

حضرت نبي کریم ﷺ ورته وویل چې نه، ته دهغو خلکو له جملې څخه نه یې. حضرت نبي کریم ﷺ په دې زیری ورکړ چې: (ان تكون حياتك محمودا ان تعيش حميدا وان تموت شهيدا وتدخل الجنة).

د تا زندگي به نیکه وي. صفت کړې شوې به وي. اوښه ژوند به تیروي. او مرگ به دې د شهادت وي او بیا به جنت ته داخلېږي. حضرت ثابت بن قیس ؓ ته د دې یو آیت مبارک په وجه چې ده عمل پرې وکړ، ددې ادب درعايت په خاطر خدای پاک ﷻ درې بشارتونه ورکړل.

همدغه زیري او بشارتونه دده په حق خدای پاک ﷻ رښتیا کړل. کله چې د حضرت ابو بکر صدیق ؓ په زمانه کې د مسیلمة الکذاب سره جنگ شروع شو نو صحابه کرامو ﷺ په اول سر کې شکست وخوړ. نو دغه ثابت بن قیس ؓ او حضرت ابورافع ؓ دواړو وویل چې د حضرت نبي کریم ﷺ په زمانه کې خو موږ داسې جنگونه نه کول چې په شاه به راتلو نو دواړه د جنگ لومړۍ کړښې ته ولاړل.

اوهلته يې مرچې جوړې کړي او تر هغه جنگيدل ترڅو چې دواړه شهيدان شول.

کله چې شهيد شو نه زغره يې د بشري تقاضا په بنا يو صحابي ورنه واخيسته ؛ نوله شهادت نه وروسته يو صحابي مبارک د جنگ قومندان حضرت خالد بن وليد ؓ ته ورغی او ورته وېيل چې ما داسې خوب ليدلی چې حضرت ثابت بن قيس راته وايي چې زما زغره فلانکي سرې واخيسته او په فلانکي ځای کې يې دکتوې لاندې ايښی دی حضرت خالد ؓ ته ووايه چې هغه ورنه واخلي اوزما ورته وته يې ورورې . او حضرت ابوبکر صديق ؓ ته ووايه چې د فلاني او فلاني سړيو په ماباندې دومره قرضه دی هغه ورکړه . اوزما فلانکي فلانکي غلامان دي هغه د ماله طرف نه آزاد کړه .

دې صحابي مبارک کله چې حضرت ابوبکر صديق ؓ او حضرت خالد بن وليد ؓ ته خوب وويلي نو دستې دواړو دهغه په عملو کولو باندې پيل وکړ . حضرت خالد بن وليد ؓ هغه ځای ته ورغی او هغه زغره يې راواخيسته او دده ورته وته يې ورکړي او حضرت ابوبکر صديق ؓ دده قرضې خلاصې کړي . او هغه غلامان يې آزاد کړل .

دا ټول دهغه آدب نتيجه او ثمره وه چې دده له مرگ نه وروسته دده په وصيت باندې دواړو عمل وکړ .

نور خلک چې مړ شي نو په خوبونو کې خلکو ته ډېر څه وايي خو هغه نه عملي کوي خو دده خوب دو جليل القدر صحابه کرامو ؓ

دستې عملي کړ، ځکه چې حضرت نبي کریم ﷺ دده په حق کې پيشنگويي کړې وه.

نوددين ژوند ټول د آدب دی نو شاگردان بايد دخپلو استادانو سره د ادب زندگي وکړي، مريدان دخپلو مشاخيوسره د آدب زندگي وکړي، مقتديان د خپل امام سره بايد د آدب زندگي وکړي او عوام وروڼه بايد له خپلو علما، کرامو سره د آدب زندگي وکړي او کشران بايد له خپلو مشرانو سره د آدب زندگي وکړي ځکه دين ټول آدب دی ځکه خدای پاک ﷺ صحابه کرامو ﷺ ته دمجلس آدب بيانوي، دلارې اورفتار آدب ورته بيان شوې: ﴿لَا تُقَدِّمُوا بَيْنَ يَدَيَّ اَللّٰهُ وَرَسُولِهِ﴾ د حضرت رسول الله ﷺ نه به په لارې هم مخکې نه ځي.

يو ځل له حضرت صديق اکبر ﷺ نه يو صحابي مخکې روان وو، حضرت نبي کریم ﷺ ورته په قهر شو او ورته ويې ويل چې ته دهغه چانه مخکې روان يې چې هغه دتانه په دنيا او اخرت کې غوره اوبهتر دی.

دعالم او عزتمن سرې نه به هم په لار کې مخته نه ځي. صحابه کرام ﷺ د حضرت پيغمبر ﷺ دمجلس ډېر تېري وويو ځل حضرت نبي کریم ﷺ صحابه کرامو ﷺ ته دوليمې دعوت وکړ نو ي واده يې کړی و، دنکاح شپه ده، بي بي مبارکه هلته يواځې ناسته ده؛ نو صحابه کرامو ﷺ خوراک وکړ خوبيا تر ډېره پورې هغوی ناست. حضرت نبي کریم ﷺ له کمال حيا او شرم له وجې نه، له ډېر

حلم او بر دباري له وجې نه هيڅ نه وايي؛ خو د ډېر بوج له وجې نه خوځله يې د پورته کيدلو هڅيت جوړ کړچې کيدای شي دوی هم پورته شي خودوی بيا هم پورته نه شول؛ نوڅو ځله بهرته لاړ او بيرته راغی، نو خدای پاک ﷺ ايتونه نازل کړل چې حضرت نبي کریم ﷺ له تاسو حيا کوي او خدای پاک له تاسو نه حيا نه کوي او حق خبره تاسو ته بيانوي.

نو دوی ته يې د دعوت آدب وروښودل چې کله تاسو د چاکورته ورشئ نو د ډوډۍ له تيارولو مخکې مه ورځئ او بيا چې کله ډوډۍ وخورئ نو بيا ډېر هلته مه ايسار يې بلکې سمدستي خپلو کورونو ته ځئ، حضرت رسول الله ﷺ ته تکليف رسوي. ځکه چې کور دی د کور مشکلات يا څه ضرورت پيدا کېږي؛ نو خدای پاک ﷺ حضرت صحابه کرامو ﷺ ته دا آدب وروښود چې مه دومره وختې ورځئ چې ډوډۍ تياره نوي او تاسو ورشئ او بيا مو چې کله ډوډۍ وخورل نو بيا نور مه کېښئ. ځکه چې حضرت رسول الله ﷺ له عباداتو او معمولاتو څخه وزی.

همدارنگه صحابه کرام ﷺ به د ديني احکامو د زده کړې له پاره حضرت نبي کریم ﷺ ته ډېر زيات ورتلل، مشورې به يې ورسره کولې؛ نو خدای پاک ﷺ آداب نازل کړل چې کله تاسو حضرت نبي کریم ﷺ ته ورځئ نو له ځان سره څه تحفه هم وروړئ همدا سې تش لاس مه ورځئ؛ نو دا خبره په ځينو صحابه کرامو ﷺ بوج شوه، د هر چا وس نه و بيا خدای پاک ﷺ دا حکم بيرته منسوخ کړ. خو په نور ديني امور و عمل کوئ، زکات ورکوئ.

یوخل ځینې کوچیان نوې مسلمان شوې وو؛ نو د حضرت نبي کریم ﷺ کور ته به ورغلل اوله دروازې دباندې به یې په زوره - زوره نعرې وهلې: ﴿یا محمد اخرج لنا﴾ نو خدای پاک ﷺ نور آیتونه نازل کړل: ﴿إِنَّ الَّذِينَ يُتَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ ۝ وَلَوْ أَنَّهُمْ صَبَرُوا حَتَّىٰ نَخْرُجَ إِلَيْهِمْ لَكَانَ خَيْرًا لَهُمْ﴾ یعنې هغه کسان چې له دروازې نه بهر آوازونه کوي، هغوی زیاتره نه پوهیږي او کچرته دوی صبر وکړي ترڅو چې حضرت نبي کریم ﷺ ورته په خپله راووزي دابه ددوی له پاره ډېره ښه وي.

نوصحابه کرامو ﷺ ته خدای پاک ﷺ آدب وروښود چې په زوره - زوره چیغې مه وئ، بلکې په نرم او کرار آواز سره ورته غږ کوي لکه: یا رسول الله! یا نبي الله!

حضرت نبي کریم ﷺ فرمایي چې: ﴿ادبني روی فاحسن تادبی﴾ ماته خپل رب آدب راکړي او ډېر ښه آدب یې راکړی دی.

حضرت نبي کریم ﷺ به چې کوم عمل کاوه نو خدای پاک ﷺ به دهغه ښودنه ورته کوله، تر دې پورې چې که اجتهادي خطايي به راغله نو هغه به یې هم ورته ویلې چې داسې بیا مه کوه. نو حضرت نبي کریم ﷺ ته خدای پاک ﷺ آدب ورکوي، صحابه کرامو ﷺ ته د حضرت نبي کریم ﷺ په هکله آدب وربښي، ملائکو ته د حضرت آدم علیه السلام په باره کې آدب وربښي چې حضرت آدم علیه السلام دستاسو استاد شو اوس تاسو له هغه سره د آدب زندگي کوئ.

دفتوا کتابونو لیکلي چې څوک ملا امام ته داووايې چې وخت پوره ده، مخته شه؛ نو داهم بې ادبي دی. همدغه شان احیاء العلوم هم دشاگرد، داستاد، دمرید اوشیخ په مابین کې دغه آدب لیکلی دی.

نن سبا چې هرڅه بې خونده دي، وجه دادی چې دکلي امام ته په داسې بد نظرگورو لکه دیوچپراسي په شان. په زیاتره منطقوکې چې امام ته پنځه یازیاتې کمې پیسې ورکوي هغه دعلمیت اوامامت په نسبت نه ورکوي چی دی عالم دی، زموږ امام اومقتدا دی، په لمونځونوکې اقتداء ورپسې کوو، بلکې دیومزدور او نوکر په صفت یې ورته گوري.

که امام دکلیوالو له اجازې پرته دلمانځه وخت بدل کړنوبیا هم کلیوال خوشکه اوپه غصه وي.

مسئله دادی که دا معلومه وي چې دکلي امام شته بل څوک ددې حق نه لري چې امامت ورکړي بلکې دبل چا لمونځ دامام له اجازې پرته مکروه دی.

که ښه عالم اوشیخ الحدیث راشي اودجومات امام یوکشر طالب وي نودې لوی عالم اوشیخ الحدیث ته ددې کشر طالب اوامام له اجازې پرته دامامت حق نشته. ځکه چې حضرت رسول الله ﷺ آدب ښودلی چې دچا دتصرف په ځای کې به دهغه له اجازې پرته تصرف نه کوي. که هغه اجازه ورته وکړي چې مخته شه نوبیا دې مخکې شي. داسې به نه کوي چې زه شیخ الحدیث یم، دی طالب دی. نوزه حقدار یم.

همدارنگه داهم يومسئله دى چې كه يوجومات معلوم مؤذن لري نواقامت به هم خغه وايي او كه هغه بل چاته اجازه وکړي نوبيا يې کولى شي . او كه بل چاته يې اجازه نه کوله اودى پرې خغه کيده نوبيا اقامت ويل هم دده حق دى

يوځل يوصحابه اذان وکړ او بل صحابي اقامت وويلې حضرت رسول الله ﷺ ورته وويل چې اذان هغه بل کړى او اقامت ته وايي ؟ نه اداقامت حق هم هغه لري .

نوحضرت رسول الله ﷺ دهرڅه آدب بنودلى دى كه موږ ددغو آدابو رعايت وكړو بيا به خداى پاك ﷻ زموږ هرڅه برابر وي .
په موجوده دور كې دغه كمزورې ډېرې دي وجه يې دادى چې بې علمي دى ، دعلماء كرامو سره تعلق نشته .

كله چې زه په اول ځل مريد شوم نو له حضرت انوارالمشائخ (حضرت ارغندى خليفه صاحب قدس الله سره العزيز) څخه مې دا خبره واوريده چې زه په ټول وخت كې دحضرت صاحب مبارك زيارت ته په دې نيت نه يم ورغلى چې دى له ماسره وظيفه وكړي او يا له ماسره توجه وكړي ما ويل چې په دې كې زما څه كار دى ، كه توجه راته كوي او كنه په ماباندې ورتگ ضرور دى او همدارنگه په ټول وخت كې مې دانه دې ورته ويلې چې ماته وظيفه رابده كړه ده مبارك به چې كله وغوښتل نود وظيفې دبدلوله پاره به يې توجه راته وكړه .

الحمدلله دهغې ورځې تر دا نن ورځې پورې مايوه خليفه صاحب ته هم نه دې ويلې چې ماته توجه وكړه . له دغه ځاى نه

غزني ته ورغلی يم ، په ختموکې ورسره شریک شوی يم ، پنځه شپې مې ورسره کړې دي ؛ خو توجه یې نه دی راته کړې او په زړه کې هم څه نه دي راتیر شوې چې د توجه یې ولې نه راته وکړه ، ځکه چې هغه ختم کول یا ددوی سره ناسته ټوله توجه دی .

نوشاگردان دي داستاذانو رعایت کوي ، دهغوی وختونه دي نه ضائع کوي ، بیا به یې په علم کې برکت پیدا کړي . عوام وروڼه دي دخپلو امامانو ، علماء او استادانو آدب کوي خدای پاک ﷺ به یې عمر نه ضائع کوي . کله ډېر مهم شی له سرې نه په یوه ناچیزه شي باندې پاته شي . حضرت شیخ الحدیث شیرعلي شاه المدني صاحب ویل چې کراچی ته روان وم ، دجهاز تک مې کړی و کله چې اریوت ته ورننوتم یوشناخته دوست سره مخامخ شوم او ډېر زیات راته تنگ شو چې چای به راسره چيښې بیا به څي ماورته وویل چې پرواز ته (۱۵) ملته پاتې دي دچای چيښلو وخت نه دی . خودی په خپله خبره ټینگ ولاړ دی . خیر چای یې راوړ چې یوه پیاله چای موچيښه نو طیارې پرواز وکړ . نو زما وخت یې هم ضائع کړ ځکه سهار وختې پرواز و خپل ځای ته رسیدلی شوی او په دې برسیره خوفيصده روپی مې بیا ورکړې چې هغه ټکت مې لغوه نشي .

نوپه یوه پیاله چای یې دده وخت هم ضائع کړ او تاوان یې هم ورکړ . له داسې اکرام او عزت نه څه فایده ؟ ددې په ځای چې ده ته هغه دعا وکړې امکان لري چې زړه یې ورنه خفه شي .

وآخر دعوانا ان الحمد لله رب العلمین

(۴۶) مجلس

د اولياء کرامو کرامات او واقعات

ددې له پاره چې له دين اودينداري سره دانسان شوق پيدا شي بايد د اولياء اود خداى پاک ﷺ د دوستان واقعات وگوري او يا يې واورې ځکه چې ددوى په واقعاتو کې خداى پاک ﷺ دا اثر ايښى چې دسړې ددين اودينداري سره شوق پيدا کېږي اودين ته توجه پيدا کېږي.

په دين کې خداى پاک ﷺ څومره عزت ايښى ؟ ددغه دين په برکت سره انسان ته څومره مقام په نصيب کېږي ؟

حضرت سفينه ﷺ ته زمري لارورښيي او دده ساتنه هم کوي

د انبياء کرامو عليهم السلام څخه را ورسته د صحابه کرامو ﷺ زندگي مطالعه کړئ ! داسې صحابه کرام ﷺ تير شوي دي لکه حضرت سفينه ﷺ چې په لاره روان و ، لار ورته غلطه شوه او په ځنگله کې پاتې شو ، زمري ورته راغى ، زمري ته وايي چې د حضرت رسول الله ﷺ غلام يم زمانه خپل ملگري ورک شوې دي ، ته هم دخداى پاک ﷺ مخلوق يي ، دخداى پاک ﷺ ددين خدمت په ما اوتا دواړو باندې فرض دى ، ماته خپل ملگري وښيه .

دا زمري اووه شي چې دانسان دښمن دی ، کله يې چې دا نومونه واوريدل چې زه دحضرت رسول الله ﷺ غلام يم اوزما نه ملگري ورک شوې دي ؛ نو لکه دانسان هغه خپل کورنی سپی ، راغی اوپه پښوکې يې ورته رغړې دعاجزې اوانس اوالفت سلسله يې شروع کړه اوبيا يې په څنگ کې منډې کړې چې په کوم طرف باندې مجاهدين تللی و ، دازمري وسره روان شو اوده ته يې رهنمايي کوي اويو طرف بل طرف ته گوري چې درسول الله ﷺ غلام ده څوک ضرر ورته ونه رسوي . ترهغه دازمري ورسره نوکړې کوله ترخوږې چې حضرت سفينه ﷺ خپلوملگرو ته ورساوه .

ددغه دين په وجه رب تعالی ﷻ انسان ته حيوانات تابع کړي .

يوځل داسې هم پېښ شوې دي چې يوکس په لار تيرېږي چې گوري يو ولي دگرمي په موسم کې پروت دی اومار په خپله خوله کې دبابرې خاښ نيولی اوپنکی پرې وهي ، مچان ورنه شري . گورئ مار دانسان دښمن دی ، هلاک کونکی دی ؛ خو هغه رب تعالی ﷻ ده ته تابع کړی اوخدمت يې کوي .

داسې ډېرې نمونې موجودې دي چې ددين په واسطه اوبرکت باندې رب تعالی ﷻ انسان ته دومره عزت ورکړی چې حيوانات خو څه کوي چې نباتات يې هم تابع کړې دي . تيره ، ونه ، زمکه داشيان شعور هم نه لري خودازمکه بيا هم دالله تعالی ﷻ دوستان پيژني ، دغه غرونه دالله تعالی ﷻ دوستان پيژني ، ددغه دين په برکت دغه زمکه اواسمانونه دغه عزتمند انسان پيژني .

د حضرت سعد بن معاذ ؓ په وفات عرش ودرېده

حضرت سعد بن معاذ ؓ چې کله وفات شو حضرت نبي کریم ﷺ وویل چې دده په مرگ باندې له ډېرې خوشحالي نه عرش عظیم په حرکت راغی چې ماته دالله تعالیٰ ﷻ دیو دوست روح را روانه ده. عرش عظیم چې تر (۷) اوو اسمانو اوزمکو لوی دی؛ خو هغه لوی عرش عظیم چې دخدای پاک ﷻ دخصوصي تجلیاتو مظهر دی، دجنت ډت دی، هغه دحضرت رسول الله ﷺ دیو صحابي اودوست په وفات دومره زیات خوشحالیږي چې په حرکت راځي. دا ټول ددغه دین په برکت سره. چې خدای پاک ﷻ دغه انسان دومره عزتمند ورباندې گرځولی.

غره ته د حضرت نبي کریم ﷺ خطاب اودهغه له خوا ځواب

یوځل حضرت نبي کریم ﷺ له خپلو دریو یارانو حضرت ابوبکر صدیق، حضرت عمر فاروق او حضرت عثمان غني (رضی الله تعالیٰ عنهم) سره یوځای دا حد دغره په یوڅنډه چې (صبیر) نومیده، ودریدل؛ نو هغه غره له ډېرې خوشحالي نه په حرکت راغی. حضرت رسول الله ﷺ ورته وویل چې: (اهدء یا صبیح علیک النبی والصدیق والشهداء) ای صبیحه! ودریږه! په تاباندې یونبي اوبل صدیق اودوه شهیدان ولاړدي.

مخکې حضرت رسول الله ﷺ د حضرت عمر فاروق ؓ او حضرت عثمان غني ؓ د شهادت پيشنگويي کوي. ځکه چې په جزئي مغيبتوباندي انبياء کرامو او اولياء کرامو ته علم ورکوي. نو غره د خداي پاک ﷻ دوست پيژني.

ددغي وجې نه حضرت رسول الله ﷺ په مکه معظمه کې د کفارو د ظلم او وحشت نه هجرت ته مجبور شو. په کومه شپه چې د يوه غره ته پنا وړي، کله چې وختل هغه غره ورته گويانه شو چې اې رسول الله! زمانه کوز شه! داسې نه چې کفار راشي او بيا زما په لمن کې تاته تکليف درکړي. نوزه به بيا د قيامت په ورځ رب تعالیٰ ته څه جواب ورکوم؟ ا، بل مخامخ غره آواز ورته کوي: (اې رسول الله!) ماته راشه اې د خداي رسوله! هغه غره بيا فنا ورکوي، په هغه غار کې چې حضرت رسول الله ﷺ او صديق اکبر ؓ ناست دي يوه کوتره راځي د غار په خوله کې هگۍ اچوي او تارکښ راځي دستې د غار په خوله کې خاله جوړوي چې کفار ده ته تکليف ورنکړي تر څو دامعلومه نه شي چې دلته څوک ننوتلې. گوره تارکښ څومره باريک وجود يې دی خو پدغه کې هم خداوند متعال ﷻ دومره احساس ورکړی چې دده دوست پيژني. بل طرف ته کبوتره مرغه دی خو د حضرت رسول الله ﷺ خدمت کوي.

نوانسان د دين په برکت خداي پاک ﷻ ته نږدې کېږي او عزتمند کېږي او همداشان غره، ونه، سمه او هواره يې ټول پيژني. د همدې دين په برکت د بنمن ورته مسخر کوي، حيوانات،

دړندگان اوماران د انسان دښمنان دي خو الله تعالى يې ورته تابع
گرځوي اود بيعت مقصود نه دی چې زه ښه عمل وکړم چې زمری
، ماريانور شيان راته تابع شي بلکې دخدای پاک ﷻ رضا مقصود
دی، که چا دخدای پاک ﷻ درضا له پاره کار کاوه نوبیا هغه دده
معاملې ورسمه وي. بیا يې الله تعالى ﷻ عزتمند گرځوي. بیا يې
خدای پاک ﷻ حفاظت په نصیب کوي.

اوکه چا د خدای پاک ﷻ رضا مطلوب او مقصود نه وه نو بیا په عین لعانڅه به ولاړوي عذاب به ورباندې راځي. په عین زکات، په عین علم کې په عذاب او تکلیف وي.

دین دهر عزتمند دی خودواره شقوق غواري چې هم به د خدای پاک ﷺ اورسول الله ﷺ اوامرو ته متوجې وي او هم به له گناهونوڅخه د ساتلو کوشش کوي . داڅومره خلک چې د خدای پاک ﷺ دوستي ته رسيدلي دي هغه د دغه دین په برکت دده دوستان شوي دي اورب تعالی لوړ مقامونه ورپه نصیب کړي دي .

دېزرکنا نوپه خپلومريدا نو نظروي

حضرت مجدد صاحب (قدس الله سره) په اوداسه لگيا دی
خادم اوبه ور اچوي چې ده کوزې ته لاس کړل نو له لاس وړلو
سره يې الله اکبر نعرې کړې او کوزه يې وشړله. دی حيران شو چې
داڅه وشول نو هغه خادم ورنه پوښتنه کوي چې داڅه او ولې دې
کوزه ووشتله؟ حضرت مجدد صاحب (قدس الله سره) ورته وويل

چې په فلانکې دښته کې زما یو مرید را روان دی اوزمري ورته
مخته شو اوده زما باطن ته التجا وکړه زه یې خدای پاک ﷻ ته
واسطه وگرځولم؛ نو ما هغه زمري وويشت. دا خادم یې وايي چې
زه ليرې شکمن شوم. ډېروخت وروسته سړی راغی دهمغې کوزې
توتې ورسره وي او ما پوښتنه ورنه وکړه چې داڅه دی؟ ده راته
وویل چې زه په فلانکې دښته کې را روان وم چې زمري راته مخته
شو زما دخلاصون بله لار نه وه؛ نو ما سوال وکړ چې ای خدایه!
دحضرت مجدد صاحب په واسطه ما له دغه مصیبت نه خلاص
کړي. نوغیبې داسې کوزه راغله زمري ورباندې ولگید، کوزه
ورباندې ماته شوه اوزمري وتښتیده اوزه له هغه مصیبت نه
خلاص شوم.

نوخدای پاک ﷻ انسان ددین په برکت، ددین په واسطه بیا
دومره عزتمند کوي چې بیا یې تر ډېره ډېره پورې باطني
تصرفات جاري وي.

له مرگه وروسته داوولیا، هکراموروحانیت حاضریدل

دحضرت مجدد صاحب (قدس الله سره) یو مرید لیکي چې
کله حضرت مجدد صاحب وفات شو دهغه نه وروسته موږ
دماذدیگر په جمعه ودریدلو نودی مبارک هم راغی اوله موږ سره
په جمعه ودریده. زه حیران شوم چې نن مو څښ کړ جنازه مو پرې
وکړه اودلته بیا له موږ سره په لمانځه ولاړ دی. اوله خان سره دا

وايم چې داهسې خيال دى ،ته به خطا وي ؛خو چې هرڅومره خیر شوم په رښتیا هم دى مبارک و اوتراخیره پورې په لمانځه کې راسره شریک و .

په مسلم شریف کې دمعراج په واقعه کې چې حضرت رسول الله ﷺ وایې چې ما انبیاء علیهم السلام په قبرو کې لیدل چې په لمونځوباندې لگیا او مشغول و .

خو دلته اعتراض کېږي چې هغه خو له دغه څوزره کاله مخکې وفات شوی دي ؟ له دېنه دا جواب کېږي چې دوی ته دخدای پاک ﷻ په دین باندې حقیقي ژوندون په نصیب کړی ،هغه پدغه مرگ باندې نه مري ،پس دمرگ نه هم دوی دخدای پاک ﷻ عبادت کوي . ددغه دین په سبب خدای پاک ﷻ دغه انسانان دومره عزتمند کېږي چې له مرگ نه وروسته هم ژوندي دي . قرانکریم هم همدغه خبره کوي : (وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزُقُونَ) یعنې تاسو هغو خلکو ته چې دخدای پاک ﷻ په لار کې شهیدان شوې دي ،مړه مه وایي بلکې دوی ژوندي دي ، دوی ته خدای پاک ﷻ رزق ورکوي .

په دنیا کې موږ جنازې ورباندې کوو ،مړه ورته وایو ،مال یې ورته تقسیم کوو ،بنځه یې بل څوک په نکاح کوي خو خدای پاک ﷻ ورته ژوندي ویلې اورزق ورکوي .

بل طرف ته ژوندی کافر ،په غوږوړوغ ،په سترگوروغ او ژبه یې روغه ؛خو خدای پاک ﷻ دغه کافر ته مړ ،کون ،ړوند او گونگ

ويلی اوس ظاهري ژوندي دی خو خدای پاک ﷻ ورته مری ويلی
 (خُزِجْ اَنْفًی مِنْ اَلْمَمِیْتِ وَخُزِجْ اَلْمَمِیْتِ مِنْ اَلْحَیِّ) له مسلمان څخه
 کافر پیدا کړي، مسلمان ژوندي دی، نوله ژوندي نه مړ
 پیدا شو، سره له دې چې ښه خوراک، چښاک کوي خو خدای پاک ﷻ
 ورته مړ وایي.

حضرت نبي کریم ﷺ په کفارو پورې هم زړه خوړي اونصیحت
 ورته کوي، خدای پاک ﷻ ورته وایي چې آیا ته مړیو ته خبرې ور
 اوروې؟

گورئ ژوندي کافرانو ته خدای پاک ﷻ مړه وایي ځکه چې
 اصلي اوحقيقي ژوندون په دین باندې راځي، حقيقي
 سترگې، غوږونه او ژبه په دین خلاصېږي.

نوکه سړی په دینداري لگياوي د خدای پاک ﷻ په نزد ژوندي
 دی، له مرگ نه وروسته هم رزق ورکوي، تلاوت کوي.

حضرت نبي کریم ﷺ ته یوصحابي راغی او ورته وایي چې
 یا رسول الله! په هوار ډاگ مې خیمه ووهله خو د زمکې نه اوس
 د تلاوت غږ راپورته کېږي توله شپه یې سورت الملک ويلی.
 حضرت نبي کریم ﷻ ورته وایي چې دا د قبر له عذاب نه
 خلاصونکی دی، دانجات ورکونکی سورت دی. دغه سړی په دنیا
 کې د دغه سورت له تلاوت سره ډېره مینه درلوده، دهغه په برکت
 دی خدای پاک ﷻ د قبر له عذاب نه خلاص کړی.

اوس نو هغه یو صحابه د زمکې دننه اودا بل یې دباندې تلاوت اوري .

نو غرض دادی چې نن سبا ډېر مشکل داځای دی چې د دین سره تعلق نشته ، هغه حقیقي ژوندون او هغه حقیقي سترگې نشته چې په هغه سره دین لیدل کېږي .

داولیاوو په مجلس انسان له ازلي بدبختي خلاصیدل

حضرت ابو الحسن خرقاني (رحمه الله) د حضرت بازید بسطامي (رحمه الله) په باره کې له حضرت سلطان محمود صاحب نه پوښتنه کوي چې دده څه واقعات راته بیان کړه . هغه ورته وایي چې حضرت بازید بسطامي (رحمه الله) هغه څوک دی چې چا هغه لیدلی وي نو هغه به خدای پاک ﷻ له ازلي بدبختي نه وساتي . هغه ورته وایي چې داڅه وایي ؟ تر پیغمبر ﷺ نه هم دی پورته دی ؟ سره له دې نه چې پیغمبر ﷺ کافرانو لیدلی و خو ایمان یې نه و پرې راوړی . دا زلي بدبختي نه ، نه خلاص شوې . او حضرت بازید بسطامي (رحمه الله) خو یو ولي دی او دهغه په لیدلو دی دا زلي بدبختي نه څرنگه خلاصېږي .

حضرت ابو الحسن خرقاني (رحمه الله) ورته وایي چې (خو خود بشناس) پام کوه زیات مه غږېږه . کفارو حضرت رسول الله ﷺ په حقیقي سترگو نه و لیدلی بلکې هغه ته یې دیو یتیم په سترگو کتل ، هغوی دیو عرب په نظر ورته کتل ، هغوی د پیغمبري په

صفت نه ولیدلی، چا چې پیغمبر ﷺ دپیغمبري په صفت ولید
هغودده دانوارو خوبایي ولیده، بیا یې خان مال، اولاد، مور
اوپلار ټول ورباندې قربان کړل ځکه چې هغودحق سترگې
ورباندې خلاصې شوې، دده خبرې یې حق په غوږو اوریدلې؛ نو
خدای پاک ﷻ هغه خلک پدغه دین عاشقان کړه، هغه خلک بیا
دحضرت رسول الله ﷺ چوکیداران و. بیا دده په مخ کې خان ډال
اوسپر جوړوي ځکه رسول الله ﷺ یې در رسول په صفت باندې
لیدلی و. پیزاندلی یې و.

نوځکه ورته وایې چې حضرت بازید بسطامي (رحمه الله) هم
چې څوک په حقيقي سترگو وويني؛ نو خدای پاک ﷻ هغه سړی
دازلي بدبختي نه ساتي.

نوچې څوک دالله تعالی شي اودالله تعالی ﷻ دوست شي بیا
خدای پاک ﷻ ددغه دین په برکت داسې مقام ورنصیب کوي.

همدارنگه حضرت نجم الدین کبرا چې مخکې یې هم مکمله
واقع تیر شوې، دومره لوی مقام خدای پاک ورکړی و چې دجذب
په حال کې یوه ورځ را ووت اوپه سې یې سترگې ولگېدلې نو بیا
به له هغه سې څخه نور سې راتاو او ذکر به یې کاو.

په قرانکریم کې موږ اوتاسې داصحاب کھف واقع اوریدلې
چې کله یوڅو ځوانانو دظالم بادشاه له وجې هجرت ته مجبور شول
نوپه لار کې یوشپون، چې سې هم ورسره و، ملگری شو، دوی
کوشش کوي چې سې وشړي، ځکه داسې نه چې دده په غپیدلو
سره خلک راباندې خبرشي؛ خو هغه نه ځي اخیر سې ورته گویا

شو چې تاسې د کوم الله په دين هجرت کوئ زه هم دهغه الله تعالى د دين په خاطر له تاسې سره ځم . بيا قرانکريم وايي چې دغواصحاب کهفوپه يو غار کې (۳۰۹) کاله پراته و چې خدای پاک يې دژوند يو په شان يو طرف او بل طرف ته اړوي . دا ددوی کرامت و اودغه کرامت خدای پاک ددوی سپې ته هم په نصيب کړی و .

نو چې څوک د خدای پاک شي اودهغه په دين روان شي بيا دهغه دومره مقام په نصيب کېږي چې دده په ملگرتيا سره سپی هم عزت پيدا کوي .

نو مطلب دا چې ټول عزت په دين کې دی ، حقيقي ژوند په دين کې دی . د خدای پاک رضا په دين کې دی . د حضرت نبي کریم رضا په دين کې دی . داخرت کاميابي په دين کې دی . دا دين به ټول سړی په ځان عملي کوي ، کوشش به کوي ځان ، لباس بلکې هرڅه به په دين برابر وي .

يو ځل صحابه کرامو حضرت رسول الله ته وويل چې موږ کله به د بنسټو کې روان يو ، هلته نوره ابادي نه وي يواځې د اهل کتابو کورونه وي يا نور لوبښې نه وي يواځې ددوی لوبښې وي ؛ آيا د دوی په لوبښو کې خوراک کوو او که نه ؟ حضرت رسول الله اول به د نورو لوبښو کوشش کوئ که پيدا شو خو ښه ، که نه شو پيدانوييا به دهغو د منځلو ښه کوشش کوئ بيا به خوراک پکې کوئ . حضرت نبي کریم دومره احتياط کوي چې د دوی په لوبښو کې خوراک هم نه کوي .

نودهغه مبارک اخلاق، خوی، عادت اودهغه لباس به په خانو کې راوړلو بیا به صحیح او کامل مسلمانان جوړیږي.

د حضرت رسول الله ﷺ په وخت کې دوه ډلې: مشرکین او اهل کتاب موجود وو. د اهل کتابو عادت داو چې ویښتان یې یو طرف ته اوبل طرف ته نه اچول بلکې په مخ به یې راپراته و، لکه زموږ په علاقو کې دېته څنې رايې. او مشرکینو به په منځ بیلول.

حضرت رسول الله ﷺ پدغو دواړو ډلو کې چې دواړه کفار دي اویوې ډلې څه ناڅه د اسماني دین دعوه لرله دهغه مشرکو څخه یې خان یوې خواته کړ چې اهل کتاب بیا هم د اسماني دین پیروي کوي نوله دوی سره مشابهت یوڅه ښه دی نو ویښته به یې همدغسې پریښودل اونه به یې اړول. ددې له پاره چې له مشرکینو څخه مخالفت راشي.

اوبل طرف ته پکې حکمت داو چې اهل کتاب گوندې زما په مجلس کې، زما د دین طرف ته یې رغبت پیدا شي او اسلام راوړي؛ نو خدای پاک ﷻ ورته وحې وکړه چې د ابد بختان ایمان نه راوړي اوماورشو چې ددوی نه مخالفت وکړه، بیا نبي کریم ﷺ د سرمبارک ویښتان واړول او په ویښتو کې یې لیکه تیره کړه اودڅنو شکل یې ورته جوړ کړ، چې گمنځول، غوړول او مینځل به یې هم اویوې اوبلې خواته به یې هم اړول.

نو حضرت رسول الله ﷺ په ویښتانو کې هم له کفارو څخه ځان ساته. په لباس کې یې هم د کفارو څخه ځان ساته. په موزو کې یې هم له کفارو څخه ځان ساته. څومره چې سړی له بې دینه خلکو

څخه لرې کېږي او دینداره خلکو ته نږدې کېږي نو خدای پاک ﷻ یې عزت من کوي .

الله تعالی ﷻ موږ ته په قران کریم کې ﷻ د سوال طریقه په سورت فاتحه کې راښودلې : (اَقْدِنَا الْفِرَاطَ الْمُسْتَقِيمَ) خدایه ماته سمه او نیغه لار راوړیښه . سمه لار کومه ده ؟ سمه لار داده چې (مِرْطَ الَّذِينَ اَتَمَمْتَ عَلَيْهِمْ) دهغو خلکو لار چې تا خصوصي انعام ورباندې کړی، چې صدیقین، شهداء ، صالحین او اولیاء کرام دي . (غَمَّ الْمَفْضُوبِ عَلَيْهِمْ وَلَا الضَّالِّينَ) دهغو خلکو لار مه راښیږه چې تا په هغو غضب او لعنتونه کړې دي . اگرکه دشانزول په اعتبار خودیهودو او نصارو په حق کې نازل دی خو مفسرین لیکي چې دلته به نیت دتولو گمراهوډلو کوي .

نو خدای پاک ﷻ موږ ته دښودنه کړې چې هره ورځ به ماته داسوال کوئ چې دنیکو خلکو لار وغواړئ او دبدو خلکو له لارو نه فنا وغواړئ ځکه چې عزت په دین کې دی او په دین باندې خلک په عزت کې کېږي او خدای پاک هم راته وایي چې ددغو عزتمنو خلکو په لار روان شئ او خدای پاک ﷻ دا هم راته ښودلې چې بې عزتي په بې دیني کې دی اوله بې دینه خلکو له لارو څخه ځانونه وساتئ ځکه چې د خدای پاک ﷻ غضبونه ورباندې شوې دي . نو باید چې موږ پدغو خبرو باندې عمل وکړو ځکه اصلاح په عمل سره راځي په تشو او ریډلو سره اصلاح نه راځي . و آخر دعوانا ان الحمد لله رب العلمین

(۴۷) مجلس

د نيكو خلقو سره د تعلق هكتې

حضرت ذنون مصري (قدس الله سره)، چې ډېر لوی شخصیت تیر شوی، وایې چې کله زه د حج په سفر لارم هلته دیوه یمني بزرگ نه خبر شوم چې ډېر بهترین شخصیت دی، خدای پاک پیژندونکی انسان دی؛ نو چې د حج له ارکانو خلاص شو، زړه مې وغوښتل چې دهغه یمني بزرگ ملاقات ته ورشم، ددې لپاره چې زه دهغه نه څه نصیحتونه زده کړم، هغه معرفت او عشق چې خدای پاک ﷻ دته ورکړی او یا هغه محبت چې له ده سره دی، زه هم څه فایده ورنه واخلم.

ټول پخواني علماء کرامو به چې کله دینداره خلک پیدا کړل او یا به دیوښه عالم او بزرگ نوم واوریده نو دهغه نه به څه فایدې اخیستلو له پاره دهغه لیدلو ته به یې ځانونه رسول.

حضرت موسیٰ ﷺ، چې یو جلیل القدر پیغمبر دی، د تورات په شان لوی اسماني کتاب رب تعالیٰ ﷻ دته ورکړی لکن کله چې ده په یو مجلس کې په ډېره ښه طریقه سره وعظ او نصیحت وکړ؛ نو چا پوښتنه ورنه وکړه چې له تانه د زمکې په مخ بل لوی عالم شته؟ ده ورته وویل چې نه! ځکه دوخت پیغمبر دی تر ټولو خلکو

لوی عالم وي. د خدای پاک ﷻ له طرف ده ته وحې کېږي؛ نو ټول خلک له دنه دين زده کوي؛ خودده دا خبره، چې تر مالوی عالم نشته، خدای پاک ﷻ ته خوښه نه شوه، دستې خدای پاک ﷻ وحې ورته وکړه چې تر تانه یوبل لوی عالم زما بنده شته. په مجمع البحرين کې حضرت خضر علیه السلام یې ورته وښود. نو له موسی علیه السلام سره دستې دهغه دملاقات شوق پیدا شو.

پیغمبر و؛ خو چې کله یې دا خبره واوریدله چې یوبل لوی عالم شته چې هغه په ډېرو شيانو علم لري چې ته په هغو علم نه لري. نو خدای پاک ﷻ ته یې سوال وکړ چې ای خدایه! زه هغه چیرته اوڅنگه پیدا کړم؟ خداوند متعال ﷻ ورته وایې چې یو ما هی در سره واخله. چیرته چې هغه ما هی در نه ورک شو، دغه انسان به هلته پیدا کړي، کباب شوی ما هی په بعض روایاتو کې راځي چې نیم یې خوړلی هم و، واخیست کله چې دمجمع البحرين «ددوی دریابو دیوځای کیدوځای» خواته دیوې لویې تیږې خواته ورسیدل هلته دهغې په څنگ کې یوه چینه وه، دهغې په اوبو کې دا اثر و چې کوم مړه شي ته به ورگډې شوې هغه مړی به پرې ژوندی کېده؛ نو هلته دوی دا استراحت له پاره دمه وکړه نو دهغو اوبو څاڅکې دهغه ما هی سره ولگیدل نو هغه ما هی خدای پاک راژوندی کړ او په یو عجیب انداز یې اوبوته ورتوب کړ او اوبه د سورنگ په شکل ودریدې او ما هی پکې ننوت.

قیصه ډېره اوږده دی له دېنه زما مطلب دادی چې موسی علیه السلام پیغمبر و؛ خو چې دایې واوریدل چې داسې یو بزرگ بنده

شته چې هغه داسې علم لري چې ماته نشته سمېدستې يې خدای پاک ﷺ ته سوال وکړ چې زه به څنگه له هغه سره ملاقات کوم؟
 همدارنگ په صحابه کرامو او اولياء الله به د يو حديث مبارک د زده کړې لپاره يوه مياشت مزلونه کول. په مدينه منورې کې به يې چې واورېدل چې په شام کې يو صحابي فلانکې حديث نقل کړی نو شام شريف ته به يې يواځې دهغه يو حديث لپاره سفرونه کول. نودهغو خلکو سره د علم شوق وڅکه خدای پاک ﷺ کمال ته رسول.

نودحضرت ذونون مصري (قدس الله) قصه موکوله چې ده هم دا واورېدل چې په يمن کې يولوی بزرگ او عالم دی، د خدای پاک ﷺ يوبڼه بنده دی نودده سره د ملاقات شوق پيدا شوه. نو کله چې له حج نه فارغ شوم نوله ماسره د دې نیک بنده په ليدلو کې نور خلک هم ملگري شول، په دې ملگرو کې يو ځوان داسې هم و چې دده رنگ به هميشه زېړ او مصيبتونه او دردونه دده په سترگو کې ښکارېدل او هميشه به يې په مخ د ژړا له وجې اوښکې روانې وي. په لاره به موږ دته زاری وکړي چې ولې دومره بوج په خپل ځان راوړلي؛ ده به هيڅ نه ويل. کله چې يمن ته ورسيدو دهغه نیک او بزرگ سرې ځای موپيدا کړ دروازه موټک ټک کړه. هغه بزرگ او عالم له کوره راووت. کله چې دی موږ وليد دده له مخ نه دخوف او ويرې علامې ښکارېدلې. دهغه له هيئت نه داسې معلومېده لکه چې اوس له قبر څخه راپورته شوی وي. اول يې له دغه ځوان اوبيا يې له نورو سره سترې مشې وکړه. کله چې په مجلس کې

کیناستلو نودغه خوان په خبرو شروع ور سره وکړه ځکه دی هم یو عارف او نیک بنده و او اهل الله چې سره یوځای شي نو په باطن کې سره پیژني او دوی په خپل منځ کې له یو بل نه پوښتنې شروع کړي او دغه خوان ورته وایي چې ته خدای پاک ﷻ د زړو نو د مرض معالج او طبیب پیدا کړی یی . اولیاء خدای پاک ﷻ له طرف نه د زړو نو د مرض طبیبان دي ، د دوی په واسطه خدای پاک ﷻ دخلکو زړونه اصلاح کوي ، په زړه کې چې خراب - خراب فکرونه وي نو د دغه طریقت په برکت هغه خراب فکرونه د زړه نه لرې کوي تر څو چې په زړه کې له الله تعالی ﷻ سره مینه ، اخلاص او محبت پیدا شي .

کتابونه لیکي چې څوک دا ولیاء الله مجلس ته ورځي نو ډېر په اخلاص دې ورځي ځکه چې هغه د زړو نو جواسیس دي . خدای پاک ﷻ دانسانانو په زړونو باندې علم ورکوي اوله هر چا سره دخپل اخلاص په اندازه معامله کوي نو چې څومره په اخلاص ورځي دومره هغه انسان ته دهغه په مجلس ، زیارت او ملاقات کې ډېرې فایدې رسېږي .

نودغه خوان ورته وویل چې ته خدای پاک د زړو نو طبیب او معالج پیدا کړی یی ، زما په زړه کې یو فکر ، غم او درد ده که چیرې ته زما د زړه د غم علاج وکړي .

هغه بزرگ ورته وایي چې وایه په زړه کې دغه اشتباه دی نودغه خوان اولنی پوښتنه دا وکړه چې له خدای پاک ﷻ نه ډار ، ویره او خوف له څه نه عبارت دی ؟ بزرگ ورته وویل چې د دغه

داعلامه دی چې څوک په واقع کې له خدای پاک ﷻ نه ډارېږي ؛
نودبل هیچا څخه نه ډارېږي ، په زړه کې یې یواځې دده ویره وي له
مخلوق څخه نه ویرېږي . اودابه یې یقین وي چې هرڅه دخدای
پاک ﷻ په اختیار او قدرت کې دي . له نورمخلوق نه به یې تعلق
قطعه کېږي اوپه یوالله تعالی ﷻ به یقین جوړېږي چې دهرڅه
مالک هغه دی .

موږ چې کله کومه گناه کوو نو له بندگانو څخه ډارېږو ، چې
څوک ووينو دهغه له ډار نه هغه گناه نه کوو . اصل ډار اوویره له
خدای پاک ﷻ نه دی چې دخدای پاک ﷻ نه سړی وډارشي بیا یوه
گناه هم نشي کرلای .

دوهمه پوښتنه دا ورنه کوي چې دایقین په څه معلومېږي چې
زه له خدای پاک ﷻ نه ډارېږم ؟ بزرگ ورته وویل چې دایقین هلته
پیدا کېږي چې له گناه څخه داسې ځان وساتي لکه مریض چې
دمرض په وخت کې له هغو خوراکونو څخه ځان ساتي کوم چې په
ده باندې بد لگېږي .

مثلا دیوسرې زېږی ده او له غوړو څخه یې پرهیز دی ؛ نو دی
وايي چې که ښه خوراکونه وکړم زما تکلیف نورهم زیاتېږي نو هغه
ښه خوراکونه پرېږدي اوپه ترخو دواوو باندې صبر وکړي ؛ نو ترڅه
خوراکونه خوري اوښه - ښه کوراکونه پرېږدي .

نوڅوک چې دخدای پاک ﷻ نه ډارېږي ، ده ته دایقین پیدا کېږي
چې زه رښتیا دخدای پاک ﷻ نه ډارېږم نو علامه یې دادی چې دی
په دې مطمئن کېږي چې له گناهونو داسې وډارشي اوځان وساتي

لکه دمرض له ډېر والي له ويرې پرهيز کوي. ددې خبرې په اوریدلو سره ددغه ځوان له خولې نه چيغه ووتله او بې هوشه شو. دریمه پوښتنه کوي چې دخدای پاک ﷻ محبت له څه نه عبارت دی؟ یو څوک وایې چې زه له الله تعالی ﷻ سره مینه اومحبت لرم ددغه څه علامه دی؟

هغه مبارک ورته وایې چې دخدای پاک ﷻ دمحبت علامه داده چې دانسان دالله تعالی ﷻ سره مینه پیدا شي نو بیا به په هرڅه کې دخدای پاک ﷻ تجلیات اوانوارښکارېږي. یعنې چې سړی په څه شي عاشق اومیشن شي نو هغه شی همیش دده په خیال کې ګرځي بل څه یې بیا په خیال کې نه راځي.

نودالله تعالی ﷻ دعشق اومحبت علامه داده چې دهغه به ځان ته پام نوي، اولاد، ښځې اودنیا ته به یې پام نوي. انوار اوتجلیاب په ده باندې غالب وي همیشه به یې دالله تعالی دیدار اورضا په نظر کې وي. دالله تعالی ﷻ دیدار په دنیا کې عامو انسانانوته نشته، دپیغمبر په دیدار کې هم اختلاف ده چې ده دمعراج په شپه خدای پاک ﷻ لیدلی اوکړه.

خودامعنی چې دمحبت اوعشق دا علامه دی چې دهغو انوارو اوتجلیات مشاهده به دلته دومره ډېرېږي لکه دی چې خدای پاک ﷻ په سترگوویني، هرڅه یې دده لپاره وي، هرکار چې کوي مقصود یې دخدای پاک ﷻ رضا وي. من اعطی الله ومنع الله که ورکړه کوي نوهم دالله تعالی ﷻ لپاره یې کوي اوکه منع کوي هم دالله تعالی ﷻ لپاره یې کوي. تردې پورې چې خوراک کوي هم

نوددې لپاره يې چې د خداوند متعال ﷻ عبادت پرې وکړي او که خوب کوي هم؛ نوددې لپاره يې کوي چې بيا په وينه دخداى پاک ﷻ عبادت په ښه طريقه سره وکړي. نوداد خداوند متعال ﷻ سره د عشق او محبت علامه ده.

ددې خبرې په اوریدلو سره ددغه ځوان له خولې نه بيا داسې چيغې ووتله چې روح مبارک يې همدغلته قبض شوه او وفات شو. نوهغه بزرگ وويل چې په رښتيا دخداى پاک ﷻ نه ډار او دالله تعالى سره درښتونې مينې داسې مصداق ده لکه په دغه ځوان کې چې موجود ده.

نو غرض داده چې موږ اوتاسې په دې قيصو بيانولو کې مطلوب داوي چې زه رښتيا دخداى پاک ﷻ ډاریدنکى يم. نو علامه يې بيان شوه چې سړى به د گناهونو څخه پرهيز کوي، سړى به دخداى پاک ﷻ د امر نه خلاف نه کوي او د عباداتو بندگي چې څومره تکليفونه وي هغه به برداشت کوي خوديوڅه مقصد لپاره يې برداشت کوي دابه يې يقين وي چې زه پدغه گرمي کې دخداى پاک ﷻ د دين په خاطر، دالله تعالى ﷻ د حکم د عملي کولو لپاره د جمعې لمانځه ته ځم نو خداى پاک ﷻ په هر قدم ده ته يوه نيکي ورکوي او يوه گناه صغيره ورته معاف کوي او يوه درجه ورته لوړوي.

کله چې دکوم انسان سره له خداى پاک ﷻ نه ويړه او ډار موجود شو نوهغه به لوړه، تنده، گرمي، ساره اوسفر او داسې نور تکليفونه ټول برداشت کوي اوله ټولو خواهشاتو څخه به ځان ساتي

ځکه مریض هلته جوړېږي چې ترڅه دوايې وځوري اوله ښو، ښو خوراکو څخه پرهیز وکړي.

د انسان تقوا په زړه کې دی اود اتقوی هلته قوت پیدا کوي، هلته عشق اومحبت پیدا کېږي، انسان هلته الله تعالی ﷻ ته رسیږي چې له گناهونو څخه پرهیز وکړي ددې باطني مرضونو علاج په نسبت سره ظاهري مرضونو ته په نسبت ډېر مشکل دی ځکه چې که په ظاهري مرض کې پرهیز ونه شي نو د بدن تاوان یې دی، بدن ته یې نقصان رسیږي اود دنیا یې خرابېږي او که په باطني مرضونو کې پرهیز ونه شي نو داخرت تاوان یې دی. د قبر زندگي یې خرابېږي. اخرت یې خرابېږي ابدی زندگي یې خرابېږي. اود دنیا زندگي اود دنیا نعمتونه، د دنیا خوندونه چې ډېروي (۶۰ - یا ۷۰) کاله دې وي خولکن په دې (۶۰) یا (۷۰) کالو باندې داخرت ژوند برابرېږي، دهغه نتیجه پرې را روانه دی. که په دې (۶۰ یا ۷۰) کالو ژوند کې انسان پرهیز وکړي اود الله تعالی ﷻ طاعت او تکلیفونه یې برداشت کړل، ترڅې ورځې، ساره او گرمي یې برداشت کړل نو په دې (۶۰ یا ۷۰) کلونو باندې هغه ابدی ژوند برابرېږي. داسې حقیقي ژوند ورته برابرېږي چې بیا به هیڅ مرض نه ورته پیدا کېږي. څوک چې جنت ته داخل شي نو هغله بیا اعلانونه کېږي چې دا داسې ځای دی چې نه بیا څوک په کې مرضېږي، نه هلته څوک بیا وېږي، نه بیا هلته څوک مسکین کېږي یعنې هیڅ قسمه تکلیفونه نشته، داسې ژوندون بیا برابرېږي چې څومره ښه پرهیز شوی وي دومره ښه قوت اوصحت

برابر ٻڌي. اوڪه خدا نخواستہ ڄومره بد پرھيزي شوې وي ھمدومره
بيا انسان ھلاڪ ٿي.

موڊ اوتاسي بايد خپل وجود ته متوجي شواوڪه يوه شيشه
خان ته ونيسونو مخ کي معلوم ٿي، تورداغ پکي معلوم ٿي
؛نوچي تورداغ وويني نودهغه دلري کولو کوشش ڪوو، هغه خير
لري ڪوو، نوداسي دباطن په لحاظ هم بايد خپل خان ته وگورو چي
دخدای پاک ﷻ نه دويري نبي راپکي شته؟ دحلالو او حرامو فرق
مو ڪري؟ دروا اونا روا فرق مو ڪري اوڪنه؟ له گناهونو څخه
مو خان ساتلي اوڪنه؟ دخدای پاک ﷻ ددين تڪليفونه مو برداشت
ڪري اوڪنه؟ له خدای پاک ﷻ سره خودمحببت دعوه ڪوو داسوچ
وڪرو چي دخداوند متعال ﷻ دمحببت ڄومره نبي په ماڪي
موجودي دي؟ اوپه دي محبت کي رښتوني يو؟ حقيقي محبت خو
داده چي دمعشوقي پرته به نور ٿول شيان له ذهن څخه باسي، هرڅه
به دخدای پاک ﷻ درضا لپاره وي؛نوڪله چي څوڪ دي ته متوجي
شي بيا دانسان داصلاح طرف قوي ڪري اواصلاح منخته راخي.
نن سبا بنيادي اوغٽ تاوان دادی چي څوڪ له نيكو، علماء
گرامو او هغه خلکو سره چي هغه ددين ماهرين دي، دزړه معالجين
دي، تعلق نه ساتي، ناسته، ولاړه، احترام، آدب دهيڅ نشته اوڪه
بيا څوڪ تعلق ورسره ساتي اوله هغونه څه واورې په هغو عمل
نشته. ځكه خو ورځ په ورځ له مشكلاتو سره موڊ مخ ڪېږو، ڪنه په
هره زمانه کي چي څوڪ له خپل شان سره تقوی وکري نوخدای
پاک ﷻ يي له هغونه نيك خلک جوږوي. نوڪه موڊ له علماء

کرامو سره په آدب زندگي وکړو اوددوی خبرې په غور سره واورو، په زړه کې خای ورکړو عمل ورباندې وکړو نودغسې امید دی چې لکه هغه چې خدای پاک ﷻ دنيکو خلکو په ملگرتيا اونیکوخلکو په مجلسوباندې اصلاح کول داخرت طرف ته يې توجه اوترقي ورکوله، زموږ هم خدای پاک ﷻ کارونه جوړکړي.

کتابونه ليکي چې واړه ماشومان داسې دي لکه تنکی لسته چې په کومه خوا يې تاو وي په هغه خواتاويږي دا په هر مجلس کې چې کيني په هغه طرف سړی تاويږي زموږ مجلسونه ټول ددنياوي معاملاتو اوغلطو غلطوخواهشاتوکې لگيا وي کشر اومشر موهم په هغه طرف لگياوي اومشغوله وي. په نړيواله سطحه په نوره دنياکې دکرکټ لوبه وي، مقابله وي کنکي اوغټ ورباندې خبروي چې نن د فلانکي هيواد له فلانکي هيواد سره مقابله دی يعنې زه له وړو ماشومانو څخه اورم چې داسې الفاظ وايې چې څوک يې په مطلب نه پوهيږي، فلانکي دومره رنځونه وکړه اوراديوگانې يې غوږوته نيولې وي. ټلوزيون ته گوري خوځان ورباندې خبروي ځکه چې څومره مشران دي اوکشران چې لويږي هغه هم داخبرې زده کوي که موږ داسې يوچې دعلماء مجلسونه په کورکې وکړو، دمدرسې صفت وکړو، توبيا دپرو ذهنونه همغسې جوړيږي.

زموږ بنيادي تاوان دغه دی چې دعلماء سره تعلق نشته اوکه تعلق شته نواخلاص نشته. نيکو مجلسوته چې په کوم نيت ورځي نو خداوند متعال ﷻ هغه معامله ورسره کوي.

داکارونه اولياء الله نه کوي بلکې داهرڅه خدای پاک ﷻ کوي
خو يوڅوک واسطه وي ديو چاپه واسطه باندې يې کوي .

اولياو ته چې په هکوم نيت ورغلی وي هغسې هکېږي

شيخ عبدالقادر جيلاني (قدس الله سره) ، چې يو مشهور پيران
پيرتير شوی ، ده په کمکيتوب کې يې ديو ولي نوم اوریدلی و چې
په فلانکي ځای کې ډېر ښه بزرگ دی . نو له کورڅخه دده دليدلو
په نيت روان شو . دوه نفره نور هم ورسره ملگري شول يوله بله يې
دسفر هدف پوښتنه وکړه ټولو وويل چې په فلانکي ځای کې
ډېر ښه بزرگ دی هغه ته ورځو . نو هغه يوته وايې چې ته په څه نيت
ورځي ؟ هغه ورته وايې چې زه سخت غريب او پور وړی يم ، ددنيا
دمشکلاتو سره مخامخ يم که دی دعا راته وکړي او خدای پاک ﷻ
مې له دې مشکلاتو نه خلاص کړي .

بل ملگری يوساينسدان و دهغه نه يې پوښتنه وکړه چې ته دڅه
لپاره ورځي ؟ هغه ورته وويل چې زه يې تجربه کوم چې رښتيا په
کې څه کمالات شته اوکنه ؟

او حضرت پيران پير صاحب په دې وخت کې ماشوم هلک دی
«ده نه يې پوښتنه وکړه چې ته په څه نيت ورځي ؟ دی مبارک
ورته وايې چې يواځې په دې نيت ورځم چې هغه خدای پاک ﷻ
يونیک بنده دی ، دخدای پاک ﷻ دوست دی . چې دده په ديدار

دده په مجلس له مانه خدای پاک ﷺ راضي شي اودده نه دين زده کړم اودخدای پاک ﷺ رضا راته پيدا شي .

کله چې درې واړه ملگري ورغلل کتاب ليکي چې کوم ددنيا په نيت ورغلی وهغه ته يې وويل چې داسې معلومېږي چې دسرو زرو په صندوق ناست يې او چې دتجربې لپاره ورغلی وهغه ته يې وويل چې داسې معلومېږي چې کافريه له دنيا څخه تير شي اوحضرت پيران پيرصاحب مبارک ته يې وويل چې داسې معلومېږي چې يووخت کې به داسې وي چې په بغداد کې به ته تقرير کوې او وايې به چې زما قدم دا وليا، په ورميږو دی او وليا، به وايې چې دستا قدم زموږ په سترگو دی .

نو دخدای پاک ﷺ کړو ته گوره چې دده پيشنگويي ددريو واړو په هکله همدغسې شوه لکه دغه نیک بنده چې ورته ويلې و. هغه مسکين خدای پاک ﷺ مالداره کړ. او هغه سائنسدان دهارون الرشيد په وخت کې دروم سفير مقرر شو او هلته دروم بادشاه په لور مښ شو نو دهغې نه يې د واده مطالبه وکړه هغې ورته وويل چې زموږ اوتاسې په دين کې فرق دی موږ اهل کتاب يو اوتاسې مسلمان يئ، زموږ اوتاسې نکاح نه کېږي . ده ورته وويل چې زه به خپل دين پرېږدم اودهغې نکاح له پاره کافر شو .

اوحضرت پيران پيرصاحب يووخت کې په بغداد کې تقرير کوي اوبيا وايې چې زما داسې حالات ده چې دا وليا، په ورميږو زما قدم دی اودهغه په مجلس کې اوليا، ناست دي هغه ورته وايې چې دتا قدم زموږ په سترگو ده ځکه کتاب ليکي چې :

گفتی او گفته الله بود . کرچه از عقوم عبدالله بود

دده ویل ، ویل دالله دی اگرکه ظاهره دیوبنده له خولې څخه
ویل کېږي . ځکه چې ده ته دالله تعالی ﷻ له طرفه الهام وي
نو چې اول کوم ځای ته ورځو نو هلته به نیت دالله تعالی ﷻ
درضا کوو . ما په خپله ډېر خلک لیدلي او تجربه کړې مي دي چې
له مشانځو سره تعلق له هغوی نه وظیفه ، ناسته او ولاړه ددې له
پاره کوي چې دنیاوې کاروبار مې برابر شي او څوک بیا داسې وي
چې له مشانځو سره سره ددې لپاره تعلق ساتې چې تجربه کوي یې
چې څه پکې شته اوکنه ؛ نوځان ورته غټه سړی ښکارېږي
، دهغو معلومات کوي . اوبعضې بیا خاص دخدای پاک ﷻ درضا
لپاره ورځي ، که ددنیا په نیت څوک دین کوي ، دنیایې هم تبا کېږي
اواخرت یې هم تبادو . که څوک وظیفه پدغه نیت اخلي . که څوک
دنیکو خلکو مجلس ته پدغه نیت ورځي چې دنیا مې جوړه شي
نودنیایې هم تبادو اواخرت یې تبادی . په فاسدو غرضونو ورځي
نودنیایې هم تبا کېږي اواخرت یې هم
نودعلماء اونیکو خلکو مجلس ته چې سړی ورځي خاص
خدای پاک ﷻ درضا لپاره دې ورځي .

دبزرګانو امتحانول درسوایي سبب ګرځي

د احمد ضياء خليفه صاحب یومرید راته قیصه کوله چې په
زنځان کې چې دی مدرس و نو په ختم کې ماډ دیگر یوسړی جذب

شو اوډهر زیات پورته - پورته کیده . خو وروسته بیا معلومه شوه چې هغه سړی مرید نه و ، په خپله یې اقرار وکړ چې په دې نیت راغلی وم چې ما اوریدلې و چې دخلیفه صاحب په مجلس کې ډېر جذب وي ، ماوویل چې راشه معلومات وکړه چې رښتیا هم جذب شته اوکه نه ؟ خو په هغه مجلس کې بیا داسې کیفیت ورباندې راغی چې نږدې مړو ، خان یې نشوای تم کولای .

نوسړی چې دعلماء مجلس ته ورځي په سم نیت دې ورځي چې څومره ښه نیت وي خدای پاک ﷻ یې دغومره ښه کارجوړوي .

دهمیش لپاره چې دلرې لرې نه خلک راځي دهغو دزړه

دتسکین لپاره داخبره کوو چې څومره سړی لرې ځای ته ځي چې

په صحیح نیت ولاړشي دایوقدم یې هم خدای پاک ﷻ نه ضائع

کوي بلکې دهرقدم په بدل کې یوه نیکی ورکوي ، الله تعالی یې

گناه معاف کوي ، الله تعالی ﷻ یې درجې لوړوي . دا جومات که

سړی سوچ وکړي په نسبت نورو جوماتو ته داسې جومات نه دی

چې یواځې لمونځ په کې کېږي بلکې له جومات سره سره مدرسه

هم ده دلته علماء کرام ، دلته طالبان دي اودسهار نه تربیگا . له

بیگانه ترسهارپورې دنبی کریم ﷺ احادیث مبارکه یا بیانېږي

یا یې مطالعه کېږي ، قرانکریم یا تلاوت کېږي اویا یې مطالعه

کېږي نو داځای له ډېرو ځایونو فرق لري چې په یوځای کې یو څوک

دکومې رتبې سړی وخت تیرکړي هغه ځای په نورو ځایونو باندې

دومره شرافت پیداکوي لکه خپله چې دهغه شخص څومره مرتبه

اوشرافت وي . په بخاري شریف کې راځي چې دمدینې منورې

او کعبې شریفې دلارو په اوږدو کې جوماتونه جوړ شوې په
 بعضو نقشو کې به هم تاسې لیدلي وي حضرت عبداللہ بن عمر رضی اللہ عنہما
 دغه سلسله بیانوي د هر ځای نوم اخلي، حضرت نبي کریم ﷺ به چې
 د مدینې منورې نه مکې معظمې ته روان و د ماسپښین لمونځ یې
 په فلانکې ځای کې کړی. د ماذیگریې په فلانکې ځای کې کړی.
 د مابنام یې په فلانکې ځای کې کړی. شپه یې په فلانکې ځای کې
 تیر کړه وه. د غرمې د خوب لپاره یې په فلانکې ځای کې اړولي و،
 تردې پورې چې په هغه ځای به یې نښانه جوړه وه، او چې بل وخت
 به بیا دی روان و او حضرت رسول کریم ﷺ په کوم ځای کې اړولي
 و، که به سترې واوکه به نه و، که به ضرورت و او که به نه و، خوده
 به هغله اړول. او د لمانځه له پاره به یې هم کوشش کاوه او هغه
 ځای ته به کوشش کاو چې په هغه ځای حضرت رسول الله ﷺ لمونځ
 کړی و.

دارنگه نور ائمه کرامو هم داسې کړې دي. اودایې ولي کړي؟
 په بخاري شریف کې احادیث مبارکه راځي چې دوی په دې
 پوهیدو چې په کوم ځای حضرت نبي کریم ﷺ اړولي او په کوم ځای
 کې حضرت نبي کریم ﷺ لمونځ کړی. دا ځای تر ټولو ځایونو
 برکتناک دی، په هغه ځای کې دده په نفس ناستې خدای پاک ﷻ
 برکت پیدا کوي، دده په لمانځه هغله برکت پیدا کوي، نو دوی به
 هلته لمونځ کاوه، ددغه امید لپاره چې دلته نبي کریم ﷺ لمونځ
 کړی، چې زه یې هم وکړم چې زما لمونځ قبول شي، دلته حضرت
 نبي کریم ﷺ دعا کړې، چې زما دعا هم قبوله شي.

نوچې په کوم ځای کې دحضرت نبي کریم ﷺ احاديث ويل کېږي. موږ نه، طالب نه، ملانه، دحضرت نبي کریم ﷺ په احاديثو کې برکت دی. په قرانکریم کې برکت دی. دفقهي په کتابو کې برکت دی، دمذهب په کتابونو کې برکت دی، نو په کومو ځايونو کې چې ددغو کتابونو درس او تدریس کېږي؛ نو په هغو ځايونو باندې د خدای پاک ﷻ رحمتونه نازلېږي، هغه ځای له نورو ځايونو برکت مند گرځي؛ نو بیا په داسې ځايونو کې د دعا د قبولیدو، د لمانځه د قبولیدو او د نفس اصلاح ښه کېږي الحمد لله که څوک فکر وکړي نو اثر یې هم ښکارېږي.

که څو - څو واري یو څوک یونیک مجلس ته ورشي؛ نو د خدای پاک ﷻ په رحم سره، د هغو نیکو ځايونو په برکت سره رب تعالی ﷻ به تحول او بدلون پکې راولي، موږ گورو چې زموږ ځوانان ورځ په ورځ ډیرې پرېږدي، د هر ملگري زموږ په ختمونو کې شریک کېږي، د هر ملگري سره له دې چې اریان دي دا احاديثو په کتابونو نه پوهیږي خو بیا هم کتابونه ته کېږي، معلومېږي چې جذبه پیدا شوې ده، د افکر پیدا شوی چې دلته یو ساعت څوک کيږي نو په زړه کې یې خدای پات ﷻ سکون او اطمینان پیدا کوي.

نو که یو څوک نیکو مجلسو کې په ښه نیت، ډېر - ډېر شریکېږي؛ نو الله تعالی ﷻ اثر پکې پیدا کوي، د انسان په زړه کې تحول راځي، بدلون راځي، بیا د گناه په ځای د نیکی په طرف د سړې شوق پیدا کېږي. **وآخر دعوانا ان الحمد لله رب العلمین**

(۴۸) مجلس

د نیک عمل فایده او د دنیا بدوالی

حضرت نبي کریم ﷺ فرمایي: (الدنيا مزرعة الآخرة) دنیا داخرت کرونده دی. ددغه عمل فایده، کوم تکلیفونه سړی په دنیا کې نیرکړي په آخرت کې خو خود شته په قران کریم کې، په احادیثو کې وعدې دي خودنیکو اعمالو په واسطه په مخکې مجلسونو کې (په حدیث د اصحاب الفارکې، بیان شوې دي.

د دنیا لپاره موږ څومره ذلالتونه برداشت کوو، څومره تکلیفونه برداشت کوو، خو خدای پاک عالم دی چې پدغه دنیا باندې به موږ ته څومره سزاګانې راکول کېږي. لکه په یو روایت کې راځي چې دهغې دنیا چې چا یې حقوق نه وي اداء کړي، د قیامت په ورځ به له دغې دنیانه مار جوړېږي اوله غاړې به یې ناوړې او په یو چوڅاڅتي اوبل چوڅاڅتي به یې چيچې او ورته وایي به چې زه د تا هغه دنیا یم چې تاده پرولم.

د دنیا د گټولو له پاره له قبرونو څخه مړي ووبستل شول

دنیا د ډومره ذلیل شی دی چې موږ یې له ډومره ذلالت سره مخامخ کړي یو چې یو نفر قیصه راته کوله چې په کابل کې د مسلمانانو هدیره دی او د امریکایانو مشینو هغه ځای پرې زور

وي اودغه افغانان، دهمدغه ظفرآباد خلک هغلته په موټروکې هغه خاوري وړي او په دښتوکې يې اچوي اويا يې دچاپه کوروکې زورخايونه پرې پرانه کوي. ده راته ويلې چې يوداسې قبر هم رالوخ شو چې جنکۍ وه (والله اعلم) چې شهیده شوې وه دشهادت په وجه يې دخپلو جامو سره خښه کړې وه اوکه به څه وجه وه. خودسرو جامو سره را ووتله او بيا يې کورنۍ ورته راغله او خپل کور ته يې وې وړه.

اوس چې فکروکړو چې دغه زموږ مسلمانان دي اوله مسلماني سره، دافغانيت سره بيا هم هديره لوڅوي خودنياگتې. دمړې بې حرمتي کوي خودنياگتې.

دنيا دومره ذليله شۍ ده چې دپلار هم بيا بې عزتي کوي، که ددنيا محبت يوار دچا زړه ته کوزشي دپلار هم بيا پروانه کوي، دمور هم قدر نه کوي، بيا داهل اودناموس هم قدر نه پيژني؛ نو ددنيا په وجه په دنيا کې هم ذليله وي او په آخرت کې ذليله وي. که هرڅومره يې په حلاله طريقه وگتې او بيا يې حقوق هم ادا کړي، اومصرف يې هم په ښه ځايونوکې وکړي؛ خودقيامت په ورځ به مسکينان چې نیک عمل يې کړی وي ددنيا د ورځو په اندازه پنځه سوه کاله مخکې جنت ته داخلېږي.

په صحابه کراموکې يوصحابي مريض دی. نور صحابه کرام يې پوښتنې ته ورغلل؛ خودی ژاړي. هغوی پوښتنه ترينه کوي چې غټ سړی يې ولې دمرض له تکليف نه ژاړي؟ دی ورته وايي چې په دې نه ژاړم چې تکليف او مرض راباندې راغلی. په دې ژاړم

چې حضرت رسول الله ﷺ چې له دنیاڅخه رحلت کاوه نومایوه
روپۍ نه درلود اوس مې دکوتې په کونج کې خوزه روپۍ پرتې
دي.

د حضرت نبي کریم ﷺ د فقر واقعہ

د حضرت عمر فاروق ؓ نوره قيصه اوږده دی دلته يې کمه
بیانوم: اهل بیت د حضرت رسول الله ﷺ نه دزیاتې نفقې غوښتنه
کوله، څوک يې نه ورپرېښودل وروسته يې ده ته اجازه وکړه
، دهغو خبرونه وروسته وايي چې حضرت نبي کریم ﷺ په یوکت
باندې پروت و چې هغه صرف مزی وبل شی نه و، هغه مزی يې
په دوو کې ننوتلی و او په ټوله کوټه کې مې چې وکتل درې
پوستکې خريدل پدغو به دوی ناسته، اوخوب هم کاوه. ما
حضرت رسول الله ﷺ وویل چې یا رسول الله! ته دعا وکړه چې په
موږ باندې خدای پاک ﷻ اسانتیا راولي. کسری اوقیصر سره له
دې چې کفار دي خو خدای پاک ﷻ دوی ته دومره عزت ورکړی
اوموږ مسلمانان یو اوزموږ دپیغمبر ﷺ په کور کې یو بستره هم نه
شته. ده مبارک راته وویل چې یا عمره! ته هم داخیال کوي په دې
نه یې راضي چې خدای پاک ﷻ دوی ته دنیا ورکړې موږ اوتاسوته
يې اخرت راکړی.

حضرت نبی مکرم ﷺ خپلې لورته د مال دولت په ځای

تسبیحات وربښي

د حضرت رسول الله ﷺ لور مبارکه حضرت بي بي فاطمه عليها السلام چې دهغې میچنې غله میدوله لاس مبارک یې تنهاکې شول تنهاکې یې وچاودې خبره شوه چې حضرت نبی کریم ﷺ ته د غنیمت څه غلامان راغلي دي نو کورته ورغله چې یوه ښځه منځه راوړه چې زما دکور خدمت کوي . کله چې ورغله حضرت رسول الله ﷺ په کور کې نه و ، ام المؤمنین عائشې صدیقې رضی الله تعالی عنہا ته یې وویل چې که حضرت رسول الله ﷺ راغی د ما له طرفه داسوال ورته وکړه چې زه دکور د خدمت نه ډېره تنگه یم ، لاسونه مې تنهاکې شو . د حضرت رسول الله ﷺ لور ده . کتابونه لیکي چې په پل صراط چې اول کس تیرېږي نو هغه به حضرت رسول الله ﷺ وي اوبیا به دده مبارک لور وي اوتول مخلوق ته به له خدای پاک ﷻ نه امر کېږي چې د حضرت لور مبارکه را روانه ده سترگې کته کړئ دهغې لاسونه مبارک تنهاکې اوچاودلې دي .

د حضرت رسول الله ﷺ لور مبارکه ده ، د غنیمت له مال نه یو خادم غواړي او ام المؤمنین ته یې حال ووايه اودا مبارکه بیرته کور ته ولاړه کله چې بېگه شو حضرت رسول الله ﷺ کورته راغی ام المؤمنین رضی الله تعالی عنہا ورته وویل چې بي بي فاطمه عليها السلام راغلي ده او یو خادمه یې غوښتله .

حضرت علي ؑ وایې چې حضرت رسول الله ﷺ زموږ کورته راغی زه اوېې بې فاطمه دواړه جگ شولو اوراته وېې ویل چې مه جگېږئ اوراغی زموږ دواړو په مابین کې کیناست او وېې ویل چې تاسو زما کورته راغلې وئ او خادم موغوښت زه تاسې ته له دې ښه شی درونه ښیم. ماخوستن چې خملئ نو (۳۳)، وارې سبحان الله او (۳۳)، وارې الحمد لله او (۳۴)، وارې الله اکبر وایئ، لکه نن سبا بې چې موږ له هرلمانځه شاته وایو دا دتاسو له پاره ترډېرو غلامان بهتره ده.

که دنیا بهتره وای نو دخپلې عزتمنې لور لپاره به یې غوره کړې وه، ذکر تعلیم ورته کوي چې دا دتاسې له پاره بهتره دی.

نو غرض دادی چې داسې نه دی چې داخلک وایې چې په دنیا پسې غږېږي او په خپله یې جېونه ورنه ډک وي خو پدغه دنیا چې په سم نیت استعمال شي دجنت انعامات پیدا کېږي.

موږ وایو چې دنیادې گټې خودومره ذلت دې نه پرې برداشت کوي چې ددنیا په سبب مړې هم راباسئ، ددنیا په سبب لمونځونه هم پرېږدئ، ددنیا له وجې جمعه هم پرېږدئ. ددنیا له وجې موراوبلارهم ناراضه کړئ، ددنیا په سبب خدای پاک اورسول الله ﷺ هم ناراضا کړئ.

قسم په خدای پاک چې دایو ساعت ناسته په مجلس ذکر کې خو چې په اخلاص وي ددنیا تر بادشاهي او ټولو نعمتونو بهتره ده. او که په هغو ټولو کې دومره خوندي لکه دایو ساعت چې دخدای پاک ﷻ په ذکر اودهغه په عبادت تیرېږي. ځکه دنیا اوبادشاهي

اونعمتونه ټول ختمېږي خودغه د ذکر مجلسونه ، دغه ژړاوي بيان
ختمېږي دا داخرت سرمايه دی .

نو داخرت طرف ته توجه پکار دی بيا خداى پاک ﷻ مهربانه ده
دغه دنيا موهم بيا خداى پاک ﷻ برابروي . په حديث شريف کې
راځي کله چې خداى پاک ﷻ دنيا پيدا کړه نو بيا يې دغې دنيا ته
وويل چې چا د ما خدمت کاوه اى دنيا ته دده خادمه شه ! او چا چې
دنا خدمت کاوه ، د ځان مزدور ترجوړ کړه نو چې د دنيا ځان مزدور
کوو دالله تعالى ﷻ بايد ځان مزدور کړو چې دالله تعالى ﷻ بندگي
مختاره کړو دغه دنيا به موهم خداى پاک ﷻ برابروي .

مَنْ كَانَ لِلَّهِ كَانَ اللَّهُ لَهُ

نو چې فکر وکړو دا جناب احمد ضيا خليفه صاحب د دنيا
دگتې يې په ظاهري اسبابو کې څه برخه نشته خود خداى پاک ﷻ
دانعاماتو سرى وگوري نوحيران شي يو ځل موږ شپه او ورځ ورسره
تير کړه په هر وار يې ميلمانه شوې يو دسهار په چای کې ټولو
ميلمنو ته کوچ ، ملائي د شيدو نوى پيړوى او مريا هر شى موجود
وي . خداى پاک ﷻ يې دخلکو زړونو ته وراچوي چې له ده سره
کومک وکړي . خو چې دالله تعالى ﷻ شونواله تعالى ﷻ دده کېږي
دغه دنيا خداى پاک ﷻ له موږ نه ده ته ښه ورکوي خوده خداى
پاک ﷻ نيولى ، دالله تعالى ﷻ دين يې نيولى ، ځان يې الله تعالى
ﷻ ته سپارلى خداى پاک ﷻ يې دنيا هم برابره کړې دی نو داسې نه

دی چې په دین باندې دسرې له لاسه دنیا وزیږي څومره چې سړی په دین باندې شه لاس ونیسي دومره یې خدای پاک ﷻ دنیا هم برابر وي خو داسې یې بیا برابروي چې آخرت یې نه ور ځوابوي .
ماڅو وارې لیدلې روپی پيدا کړي دستې یې په مسکینانو باندې تقسیم کړي .

غرض دادی چې ددین لوری ونیسئ نو ددنیا لوری به مو په خپله برابر شي او په داسې طریقې به یې در برابروي چې آخرت به مونه پرې ځوابېږي ، که نوي په دنیا آخرت ځوابېږي چې څومره ډېرېږي خدای پاک وایې چې زه چاته دنیا ورډېره کړم نودی دې داخیال نه کوي چې دا دده لپاره خیر دی . یا عزت ورکړم نودی دې دانه وایې چې دا زما لپاره خیر دی ځکه کله داسې وي چې خدای پاک ﷻ یې په قرار قرار غرق وي او د عذاب سبب یې ورته گرځوي ځکه چې دنیا ډېره شوه نو دستې یې په گناهونو گرفتار کړي ، تلویزون په کور کې کېږي ، دش انټن پورته کړي نو لمونځ پاته شي ، جمعه پاتې شي او په لهو لعب شروع وکړي ، له مسلمان سره دوکه شروع کړي ، درواغ شروع کړي په راکړه ورکړه کې قسمونه شروع کړي ، نو ورځ په ورځ به د خدای پاک ﷻ نه لري کېږي . نو په اصل ذات کې خبیث شی ده ځکه تر مسلمانانو نه کفارو ته ډېره ورکوي .

نو دنیا دعزت شی دی . ډیره دې شي خو چې په صحیح چوکاټ کې وي . او هلته په صحیح چوکاټ کې ده چې دین پرې ځواب نه شي ، که دین پرې ځواب شونو بیا دا دنیا دذلت سبب دی

، درسوایی سبب دی ، دانسان آخرت پرې خرابېږي او په دنیا کې هم
پرې بې عزته کېږي او په آخرت کې یې هم بې عزته کوي .

(اللهم احفظنا من الذلّة)

وصلی الله تعالیٰ علیٰ خیر خلقه سیدنا وسندنا وشفیعنا
ومولانا محمد وعلیٰ آله واصحابه واتباعه واهل بیته اجمعین



(۴۹) مجلس

په خپل عمل باید مغروره نشو

دنیکه بخته اوبد بخته بیان مخکې هم تیر شوی دلته یواځې ددواړو یوه علامه بیانوو هغه دا چې نیک بخته سرې ته خپل عمل کم ښکارېږي اوبد بخته سرې په خپل عمل مغرور کېږي اونیک بخته که هرڅومره ډېر عملونه وکړي بیا هم کم ورته معلومېږي ددې بنیادي اواصل وجه دادی چې له شیطان، چې دانسان لوی دښمن دی، په هېڅ وخت کې غافل نه شي. شیطان هروخت کوشش کوي چې یاخوانسان نیک عمل ته پرې نه ږدي یا یې که نیک عمل کړی وي بیرته یې په یوه طریقه ورختم کړي؛ نو ددې وجې نه کله سرې نیک عمل کړی وي لکن بیرته عجب او ریا پکې پیدا شوې وي، ځان لوی ورته ښکاره شي نو هغه مخکې اعمال یې ټول لار او ضائع شي.

حضرت عمر رضی الله عنه خپل زیات عمل څومره کم کړی

حضرت عمر فاروق رضی الله عنه د مرض موت په حالت کې، چې کله هغه بد بخته غلام دسهار په لمانځه کې په خنجر وواځه، د سخت ضعف په حالت کې حضرت ابن عباس رضی الله عنه ورته راغی اوده ته وایې چې

ولې دومره فرياد کوي حضرت نبي کریم ﷺ چې له دنيانه رخصت کيده نو دتا څخه راضي و. حضرت صديق اکبر ﷺ چې له دنياڅخه رخصت کيده نو هغه هم له تا څخه راضي و، اوله هغوی نه وروسته له صحابه کرامو ﷺ سره هم تاداسې اعمال کړي چې هغوی ټول له تانه راضي دي؛ نو ژارې ولې؟

نو حضرت عمر فاروق ﷺ ورته وايي چې له حضرت نبي کریم ﷺ سره ښه ژوندون تيرول او دهغه رضا کيدل دادخدای پاک ﷻ احسان او مهرباني وه. له حضرت ابوبکر صديق ﷺ سره ښه ژوندون او دهغه له مانه خوشحالتيا دادالله تعالی ﷻ رحم و په ماباندې له دې نه وروسته چې ما څومره اعمال کړي او څه باندې لس کاله حکومت مې کړی دا ټول دخداوند متعال ﷻ فضل او مهرباني وه لکن حضرت عمر ﷺ ورته وايي چې له صديق اکبر ﷺ نه وروسته ددغه ژوندون ثواب نه غواړم اودا اميد لرم چې دعذاب نه به مې خلاص کړي.

ددنيا زياتره برخې ته دده په خلافت کې اسلام رسيدلی دی خوده ته دا اعمال هيڅ نه ښکاره کيدل. دا دنيا په اسلام باندې ده روښانه کړه لکن دی بيا هم وايي چې هغه د حضرت نبي کریم ﷺ دوخت ژوند ته زما اميد شته، د صديق اکبر ﷺ د زمانې ژوندون ته زما اميد شته اوله دوی نه وروسته ژوند ته زما اميد نشته اوله عذاب نه يې ډارېږم چې عذاب رانکړي، ثواب يې نه غواړم.

هغه لوی لوی صحابه کرام ﷺ د دومره لوی لوی خدمتونو باوجود، دخدای پاک ﷻ نه داسې ډارېږي چې داسې نه زموږ په

اعمالوکې عجب اولويي ښکاره شي نو وايي چې د عذاب نه مودې
خداي پاک ﷻ خلاص کړي، ثواب يې نه غواړي.

اودنيا په هروخت کې امتحان دی په يوه حال کې هم شيطان
سړی نه پرېږدي، ددنيا ترقي که په سړې کې راځي هم دا خلک دي
چې نه غافله کېږي چې په دنيا کې ورځ په ورځ په چاکې آزادي
او ترقي راځي چې ددوی دافکر شي چې موږ خداي پاک ﷻ ته
محبوب يو ددغې وجې نه الله تعالی ﷻ موږ ته ډېره دنيا راکوي
نو غافل شي، داخرت ډار يې دزړه نه ووځي او که په دين کې
چا ترقي کوله هغه دې هم نه غافله کېږي چې ووايي زه طالب وم
ملاشوم شيخ الحديث شوم، مدرس شوم بس ماوگتله نوزما نه به
دغه منسوب له لاسه نه وځي. صحابه کرام ﷺ اوتابعين کرام اوانمه
کرام ډاريدل په هروخت کې بايد سړی په ډار کې وي چې شيطان
زموږ لارې ونه وهي.

او که څوک په دنيا کې غافله شي نو خداي پاک ﷻ په ده
امتحان راولي، ډېر داسې خلک چې ددين په لار کې دومره ترقي
ته رسيدلې چې مستجاب الدعوات و، خداي پاک ﷻ يې هره دعا
قبولوله لکن خداي پاک ﷻ مودې وساتې په اخروخت کې له
دنيا څخه کافر تيرنه شو؟

د بلعم بن باعور له عبرت ډکګه واقعـه

بلعم بن باعور په بني اسرائيلو کې يو مشهور مستجاب الدعوات
سړی تير شوی په يو وخت کې حضرت موسى عليه السلام له بني

اسرائیلوسره دجنگ اوحملي اراده وکړه؛ نو دهغه خای کفار بلعم بن باعور ته ورغلل چې دومره دنیا به درکړو خدای پاک ﷻ ته دعا وکړه چې موسی علیه السلام اودده قوم ته شکست ورکړي اوپه موږ رانه شي. ده ورته وویل چې زه څنگه سوال وکړم هغه خو پیغمبر دی؟

دشیطان فریبو ته چې گوري همدارنگه آدم علیه السلام ته چې شیطان وسوسه ور واچوله هغه نه ورسره منله خو دحضرت حوا (رضی الله تعالی عنها) په واسطه یې په حضرت آدم علیه السلام دانه وخوړله اوله جنت څخه یې راکوز کړ.

دلته هم ابلیس لعین دې خلکو ته په فکر کې ورکړه ډېر سره اوسپن زر یې اونورشیان یې دده ښځې ته ور وړې هغه ښځه یې ورته واسطه کړه او هغې ورته وویل چې څه کېږي؟ دعاوکره چې هغه پیغمبر ددغې علاقې نه لرې شي، زمونږ اوتاسې دنیا به موهم ډېره وي او عزت به موهم ډېر وي اوداخلک به له تکلیف نه خلاص شي.

کله چې بلعم بن باعور موسی علیه السلام ته ښېرا اوبدعا وکړه، خدای پاک ﷻ یې ژبه راتاوکره اوخپل قوم ته یې ښېراوکره اودده ژبه له خولې راووتله اوکافر له دنیا تیرشو.

کله چې په خان پوه شو چې تباخوشوم نوبیا یې خپل قوم ته وویل چې زما خومواخت تبا کړخویوکار به زه دروښایم هغه داچې دمسلمانانو مخنوی به هلته وشي چې دوی په بد عملي لگیاشي نوتاسې دمسلمانانو فوج ته خپلې ښځې ورولیږي. که

هغوی یوکس هم بد عملي وکړي نوټول فوج به شکست وخوري
 ؛نویوې ښایسته ښځې څه سامان واخیست د سودا په بهانه هلته
 ورغله . اخر انسان ده عاجز دی یوسړې چې په نام مجاهد او
 مسلمان و له هغې ښځې سره بد عملي وکړه ؛نوټول فوج شکست
 وخوړ .

نودبلم بن باعور اخرت هم تباشو اودمسلمانانو د شکست
 لارې چارې یې وروښودلې اودهغو دې لارې هڅه یې هم وکړه .
 نوپه نیک عمل کې به داسې ځای ته سړی رسیدلی وي چې
 خلکو ته به بزرگ ښکارېږي اونیک انسان به وي ؛نوده ته ځان
 لوی انسان ښکاره شي اوپه آخر په ځان پوه نشي اوخاتمه یې
 خرابه شي اوکافر له دنیا تیر شي .

اوداسې هم پېښېږي چې یوکس به ډېروخت په بد عملي
 اوگمراهي کې تیرکړې وي خوچې دخدای پاک ﷻ د نیکې اراده
 ورته شوې وي نوپه اخیر وخت کې توبې اونیک عمل توفیق
 خدای پاک ورکړي .

نوپه دې کې دپته اشاره ده چې انسان باید هروخت په ډار او
 ویره کې وي اوپه نیک عمل باندې دې نه دوکه کېږي چې ما
 وگتله اونه دې دگناه په وجه مایوسه کېږي چې ماخودومره گناوې
 کړې دي ، ما به خدای پاک ﷻ بیخي ونه بخښي ؛نوالله تعالیٰ ﷻ له
 رحمت څخه به نه ناامیده کېږي اودنیک عمل په وجه به دلاوري
 هم نه کوي .

حضرت عمر فاروق ؓ وایې چې زه خپل عمل وگورم نوکه
 خدای پاک ؑ دافصله وکړه چې ټول خلک به جنت ته ځي
 اویوسری به جهنم ته ځي نوهغه به عمر یې اوچې دالله تعالیٰ ؑ
 رحمت ته وگورم نوکه خدای پاک ؑ په آخرت کې اعلان وکړي چې
 ټول خلک به جهنم ته ځي اویوسری به جنت ته ځي نوزه امیدواریم
 چې هغه به زه یم.

نودالله تعالیٰ ؑ رحمت ډېر زیات دی، انسان دی که له خپلو
 گناهونه څخه په اخلاص توبه وباسي نوخدای پاک ؑ یې بیا
 دخپلو مقربوبندگانو څخه گرځوي اودنیکې په وجه به نه دوکه
 کېږي.

نوباید انسان همیش دخدای پاک ؑ طرف ته متوجې وي بیا
 نوالله تعالیٰ ؑ مهربانه دی دانسان ددنیا حفاظت هم کوي
 اودآخرت حفاظت یې هم کوي.

هو! خو دخواني په حالت کې، دصحت حالت کې به له خدای
 پاک ؑ څخه ډار زیات وي ځکه چې شیطان ډېر سړی خطا کوي
 اودسپین بیرتوب په وخت کې دمرض اوضعف په حالت کې دې
 بیا دخدای پاک ؑ رحمت ته امیدوار وي ناامیده کېږي به نه اوکه
 کومه گناشوې وي له هغه نه دې په اخلاص توبه وباسي نود(۷۰)،
 کلونوکفر به خدای پاک ؑ ورته معاف کړي.

نودخوانی په حالت کې ډار پکاردی کله چې په خواني کې له
 الله تعالیٰ ؑ نه ډار پیدا شو نوییا شیطان په سړې نه غالیږي
 ؛خوشیطان په موږ باندې دخواني حالت په غفلت کې تیر کړي.

له یوکس نه مې واوړیدل چې زه حج ته ځم، له هغې خوانه مې دې خدای پاک ﷻ ژوندی نه راوړلی ما ورته وویل چې ولې؟ هغه وویل چې حج نشم ساتلی بیارانه خرابېږي اوس نوداشیطان کافر ده سرې ته په ذهن کې دا ورکوي چې اوس خوځوانی دي، اوس یې کوه چې هرڅه کوي بیا چې سپین ږیری شوې نوتوبه به وباسي، حج نه به لارشي، یونیک عمل به وکړي، له هغه نه به ورسته بیا ځان له گناهونوڅخه وساتي.

اوس نوداچاته معلومه دی چې ترسپین ږیرتوب پورې به رسیږي، بیا به دحج موقع ورته پیداکېږي یا به دیوبل نیک عمل موقع سرې ته پیداکېږي، روغ سرې وي موټر تکر شي او په هغه ځای مړ شي.

نوموږ اوتاسې پدغه ناستې اومجلس کې باید هروخت دې ته متوجې شو چې دځان سره دنیکی اراده وکړو اودبدی نه توبه وباسو او په هغه ځای دې له گناهونوڅخه توبه وباسې چې ای خدایه! داگناهونه رانه شوي، ته یې راته معاف کړې په آینده کې مې نه دگناه څخه وساتي اودنیک عمل توفیق رانصیب کړي.

نوچې په کوم مجلس کې په اخلاص توبه وکارې خدای پاک یې مخکني ټول گناهونه ورمعاف کوي تردې پورې چې په ورځ کې او یا (۷۰)، وارې له سرې نه گناه وشي او او یا (۷۰)، وارې په اخلاص توبه وکارې نو خدای پاک ﷻ یې او یا (۷۰)، وارې توبه قبلوي.

په حدیث شریف کې راځي دسخې اوبخیل دواړو مثال داسې دی چې دیوانسان وجود په زنځیر کې بند وي، خوچې سخې سرې دنيکي اراده وکړي نوپه قرار - قرار دزنځیر کې ازادیږي اوله لاسونوڅخه ولویږي نوهغه جیب ته لاس کېږي اوصدقه وکړي اوبخیل سرې چې دصدقې اراده وکړي نوهغه کې نورهم مضبوطي شي، دده لاس له هغه ځای څخه نه بنوریږي؛ نو داسې به ځان نه جوړوو لکه هغه بخیل چې دنيکي اراده وکړو بیرته شیطان را باندې غالبه شي، شرم ده څرنگ اوس دخلکو ترمخ ووايم چې زه ږیره پریږدم او هغه موقع یې له لاسه وباسي اودې ته نه گوري چې په دې عام مجلس کې دشیطان سره مقابله وکړي اوله ځان سره هم توبه وباسي چې بیا یې نه کړم اوکه دخلکو په وړاندې توبه وباسم نو دا ټول خلک به راباندې شاهدان وي چې ای رب تعالیٰ! زموږ په وړاندې دغه انسان دخپلو بدو اعمالو نه توبه ویسته اوچې څلویښت نفره په یو مجلس او جنازه کې په داشاهدي ورکړي چې دافلانکې ښه سړی وو نو خدای پاک ﷻ یې شاهدي قبلوي اوچې هرڅومره گناوې یې کړې وي هغه ورته معاف کوي.

په یو حدیث شریف کې راځي چې په کوم مړې باندې درې صفة جنازه وشي او شاهدي ورکړي چې دغه نیک سړی و؛ نورب تعالیٰ ﷻ دخپلو بندگانو شاهدي قبلوي.

نوپه هر مجلس کې که نیک عمل کېږي هم ټول خلک شاهدان دي که بد عمل کېږي هم ټول خلک ورباندې شاهدان وي، له دې وجې نه دې هیڅوک دخلکو په وړاندې بد عمل نه کوي. الله تعالیٰ

دې زموږ په ځوانانو باندې رحم وکړي چې بد عمل هم وکړي
 اوبیا فخر هم ورباندې کوي. دایې دوهم تاوان دی، یوې گناه
 کړې الله تعالی پرده پرې اچولې خودی یې په خپله پرده له ځانه
 لري کوي، په مجلس کې ورباندې غږېږي دقیامت په ورځ به داتول
 خلک ورباندې شاهدان وي. اوکه څوک دتولو خلکو په وړاندې
 توبه وباسي؛ نودغه ټول خلک به دقیامت په ورځ ورباندې
 شاهدان وي اوپه هغه سخته ورځ کې زموږ چې په دنیا کې دچاسره
 سخته دعوه او حادثه پېښه شي نوکه څوک یو - دوه شاهدان ولري
 دقاضي او حکومت په وړاندې په ډېره دلاوري سره غږېږي چې زه
 په دغه دعوه کې شاهدان لرم اوکه څوک شاهدان ونه لري، که حق
 دعوه یې هم وي نوپه ډار کې وي ځکه چې شاهد یې نه وي.

نودهغه خدای پاک پر حضور کې چې له وینسته څخه نیولې
 تر هر رگ پورې په هر شي علم لري، په زمکه په اسمان په
 ټولوشیانو علم لري دهغه په حضور کې چې موږ نیک خلک
 شاهدان ولرو اونیکه شاهدي ورکړي، چې دغه بنده موږ په فلاني
 ځای کې ولید چې نیک عمل یې کاوه، دگناه نه یې توبه ویسته
 تردغه نه به غټ د خوشحالي ځای چیرې وي اوکه خداخواسته په
 هغه سخت ځای کې چا ددې شاهدي ورکړه چې ای رب تعالی
 دغه بنده ته علماوو اونیکو خلکو وعظونه اونصیحتونه کول
 خورده نه منل، ددین بې عزتي یې کوله. پیغمبر علیه السلام به
 عارض شي، قرآن کریم به عارض شي اووایې چې ای خدایه زه
 دې چې دې خلکو ته ورلیږلی وم؛ دغو خلکو په ماباندې عمل نه

کاوه، نودھفې ورځې نه مودې خدای پاک ﷻ وساتې اوزموږ ټولو
 دې رب تعالیٰ ﷻ د نیکو اعمالو توفیق راکړي
 آمین ثم آمین

وآخر دعوانا ان الحمد لله رب العلمین
 و صلی الله تعالیٰ علی خیر خلقه سیدنا و سندننا و شفیعنا
 و مولانا محمد و علی آله و اصحابه و اتباعه و اهل بیتہ اجمعین

الله

(۵۰) مجلس

کناه زهر قاتل ده که په قصد سره وي او که په

خطا سره

د حضرت نبي کریم ﷺ دا مبارك عادت و چې د سهار له لمانځه نه وروسته به يې له صحابه کرامو ﷺ څخه پوښتنه کوله چې چا نن شپه خوب ليدلی ؟ کوم صحابي ﷺ به چې کوم خوب ليدلی و نو هغه به يې نبي کریم ﷺ ته بيان کړ، ده ﷺ به ورته دهغه خوب تعبير بيان کړ.

يوه ورځ نبي کریم ﷺ د سهار له لمانځه څخه وروسته پوښتنه وکړه چې نن چا خوب ليدلی ؟ صحابه کرامو ﷺ څه ونه ويل ، نبي کریم ﷺ وويل چې نن ما خوب ليدلی ، زه به يې درته بيان کړم.

د انبياء کرامو عليهم السلام خويونه وحيي وي، حضرت نبي کریم ﷺ چې کله پيغمبر کېده، نو شپږ مياشتې يې مسلسل خويونه ليدل. او داسې خويونه وولکه څنگه چې دا سپېدې چوې، دده ﷺ په خوب کې هم هېڅ شک او شبهه نه پيدا کېده، له دې وجې نه وايي چې خوب د نبوت شپږ څلوېښتمه حصه ده،

ځكه ويل كېږي چې له ټولو نه بد او لوی درواغ دادي چې سړی په خوب کې درواغ وايي. خوب يې ليدلی نه وي، په درواغو يې بيانوي، دا يوه لويه گناه ده. ځكه چې د نبوت په شپږ څلوېښتمه حصه کې يې درواغ وويل.

نو د نبي کریم ﷺ خوب وحیې ده، په هغې کې څه شک او شبهه نشته، دا داسې ده لکه ده ته چې کومه وحیې په قرآن مجید کې شوېده او موږ ته شک پکې نه پيدا کېږي، دده ﷺ په خوب کې هم بايد مونږ ته شک پيدا نه شي.

نو حضرت نبي کریم ﷺ خوب بيانوي چې زه ویده وم، دوه سړي راغلل، له لاس څخه يې ونيولم، روان يې کړم، چه څه، په لږ باندې روان يو، يو ځای ته ورسېدو چې يو سړی پروت ده، بل سړی غټه تيرپه په لاس کې ورته نيولې او په سر يې په تيرپه باندې وولي، سر يې مات شي، تيرپه تر ډېره ځايه پورې ورغړي، دا سړی بيا په تيرپه پسې ورځي، چې تيرپه راوړي، هغه څوک چې ویشتل کېږي هغه په دې دومره وخت کې بيرته جوړ شوی وي، هغه بل سړی يې بيا په تيرپه باندې وولي، او بيا يې دغسې سرور مات کړي، دغه سزا همدا سې روانه وي، ما له خپلو ملگرو څخه پوښتنه وکړه چې دا څه حالت دی؟ دوی راته وويل چې: څه مخته څه!

مخته روان شوم، گورم چې يو سړی پروت د، بل ورته ولاړ ده او د اوسپنې چنگک ورسره ده، (په دې باره کې دوه قسمه

روایات را غلبي دي، په يوه روايت كې چې د نبي طرف په
سواختي كې دا ښكك وړ بند كړي، داسې يې كشي چې تر
غوږ پورې يې ټوله خوله ورباندې وشكوي، بيا دغه سړی ورته
را تاو شي چې طرف ته، دا طرف هم ورباندې شكوي، ددې
طرف په شكولو سره هغه نبي طرف الله تعالی ﷻ په خپل
قدرت كامله سره جوړ كړی وي، هغه بيا ورشي او هغه نبي
طرف بيا ورته وشكوي.

اوپه بل روايت كې راخي سواختی يې هم تر غوږه ورباندې
خبرې كړ، بيا يې په پوزه باندې پيل وكړ هغه يې هم ورخبرې
كړه، په سترگه يې بنا وكړه، هغه يې هم ورخبرې كړه، دغه
درې اندامونه يې چې كله بهرته جوړېدل، ده به په هغه بل
طرف باندې شروع ورته وكړه، نبي كريم ﷺ فرمايې چې: ما
پوښتنه ورڅخه وكړه چې دا څه حالت دی؟ ملگرو راته وويل
چې: مخې ته څه! مخكې تېر شو، يو ځای ده چې د كوهي يا
تنور په شكل كې ده، خوله يې تنگه ده، بېخ يې ډېر پراخه دی،
كله چې مې وړ وكتل د اور لمبې دي، لوڅ سړي او لوڅې ښځې
پكې دي. دغه د اور لمبې دغه انسانان د تنور تر خولې پورې
راپورته كړي، او بيا بهرته يې بېخ ته وغورځيږي. ما له خپلو
ملگرو څخه پوښتنه وكړه چې دا څه دي؟ هغوی بيا راته وويل
چې: مخته څه!

كله چې مخې ته ولاړو نو گورو چې د وينو نهر ده، يو سړی په
دغه نهر كې ولاړ ده او بل ورته ددغه نهر په څنډه ولاړ ده، او

دېرې تېرې يې په خوا کې پرته دي، کوم سړی چې په نهر کې وي، هغه دا کوشش کوي چې ترڅو د نهر څنډې ته ځان راوړسوي او ځان له دې عذاب څخه خلاص کړي، خو کله چې دی څنډې ته راوړسي، دغه پاس ولاړ سړی يې په خوله کې په تېره باندې وولي او بېرته يې د نهر منځ ته ور وغورځوي. هغه بيا د نهر څنډې ته راځي او دغه پورته ولاړ سړی يې بيا په تېره وولي. نبي کریم ﷺ فرمايي چې ما بيا پوښتنه وکړه چې دا څه معامله ده؟ راته يې وويل چې مخته څه!

مخکې چې ولاړو، نو يوه شنه باغچه وه، دېر ښائسته ځای ده، په دې ځای کې يوه ونه ده، دهغې سوري ته يو سړی ناست ده، چې دومره جگ وو چې ما يې سر نه لیده، له ده سره په خوا کې دېر ماشومان ناست وو، ماته ملگرو وويل چې دې ونې ته وخېژه! کله چې ونې ته وختم، نو يوه ښائسته منزل ته ولاړم، دېر بهترين ځای ده، د سرو زرو او سپينو زرو له خښتو څخه جوړ شوی ده، په هغه ځای کې يې راته امر وکړ چې پورته ولاړ شه! له هغه نه پورته بل ښائسته ځای ته ولاړم، په هغه دوهم منزل کې چې کله ودرېدم نو راته يې وويل چې هغه پورته ځای ستا دی، سر مې چې پورته کړ نو دريم ځای د ورېځې په شکل دېر جگ راته معلوم شو، دېر ښائسته و، ما ورته وويل چې: زه غواړم ترڅو خپل ځای ووينم، هغوی راته وويل چې دا کار په ژوند کې نه شي کېدای. هغه ځای ته که ور تللې نو له مرگ څخه وروسته به وي. د دنيا په ژوند کې نه شي کېدای.

نو خپلو ملگرو ته مې وویل چې: نن خو ما په دې لاره باندې
څه عجیبه منظري ولیدلې، داڅه عجائب و؟ تاسې خوماته
روایاست چې داڅه وو؟

په ملگرو کې یوه راته وویل چې: زه جبرائیل عليه السلام یم اودا بل
ملگری مې میکانیل عليه السلام دی.

په لاره چې روان وو او هغه یوه سړي چې هغه بل په تیره باندې
په سر وېشته او سر به یې ورمات کړ اوبیا به یې تیره را اخیسته
اود هغه سر به بهرته جوړ شوی و نو دا دهغه عالم، قاري او
مسلمان مثال ده چې په قرآن باندې خبر وي خو عمل ورباندې
نه کوي، لمونځ نه کوي، ویده وي او لمونځ ورڅخه قضا شي،
د شپې هم نه پورته کېږي او نه هم د ورځې له خوا د قرآن کریم د
ویل او په هغه باندې د عمل کولو اهتمام کوي. نو د دغسې
عالم او قاري دغه سزا ده چې د قیامت تر ورځې پورې به په دغه
سزا کې مبتلا وي، ترڅو پورې چې یې د قیامت په ورځ فیصله
وشي.

او هغه بل سړي چې یو طرف خوله به یې تر غوږونو پورې
ورته څېرې کړه، بیا به یې دا بل طرف ورته څېرې کاوه، دا
دهغه درواغجن سړي سزا ده چې له کوره راووځي، شپه یې په
کور کې تېره کړي وي، او په درواغو په خلکو کې یوه خبره
مشهوره کړي او بیا نور خلک دده دغه دروغ خبره یوځای او بل
ځای په مجلسونو کې بیانوي. نو د دغه درواغجن سړي دغه

سزا ده چې په ده باندې به خدای ﷻ داسې د عذاب فرېستې
مقررې کړي چې ده ته به په قبر کې دا عذابونه ورکوي چې
خوله به يې ورته تر غوږونو ورڅېروي.

او هغه تنور غوندې ځای چې په هغه کې لوڅ سړي او لوڅې
بنځې د اور لمبو د تنور تر خولې پورې راپورته کولې او بېرته
به د تنور بېخ ته ور غورځېدل، دا دهغوژناکارو سزا ده څوک
چې په بدو عملونو په دنیا کې لگيا وي. نو هغوی ته به رب
تعالی ﷻ دغه سزا ورکوي.

او هغه بل سړی چې د وینو په نهر کې ولاړ و اود خان د
اېستلو هڅه به يې کوله او هغه بل سړي به بېرته په خوله کې
وويشت بیا به يې نهر ته ور غورځاوه، نو دا د سود خور سړي
مثال ده، څوک چې د سود معاملې کوي، هغه ته به رب
تعالی ﷻ په قبر کې داسې سزا ورکوي، تر قیامت پورې به يې
دغه حالت وي، اود قیامت د ورځې سزاگانې خويې لانورې
دي. او کله چې سود خور د محشر په ورځ له قبر څخه راپورته
کېږي نو د یوې کوتې په اندازه به يې خېته لویه وي، چې ماران
او لړمان به پکې له ورايه لیدل کېږي. او دی به د خپلې خېتې د
دروند والي له وجهې نه پورته کېږي او بېرته به غورځي.

او هغه ونه چې دهغې د لاندې یو سړی ناست و، هغه حضرت
ابراهیم ؑ و، او دهغه شاوخوا چې کوم ماشومان وو دا هغه

ماشومان وو چې په ورکتوب کې مړه شوي وي، هغه به جنت ته داخلېږي. دا دهغوی یو مثال و.

او هغه اول کور چې تا په اول منزل کې ولیده دا په جنت کې د عامو مسلمانانو ځای ده، دا دوهم منزل چې تر لومړني پناسته وو هغه د شهیدانو ځای ده. او هغه دریم منزل ستا ځای ده، چې هغه له نورو ځایونو څخه دومره پورته دی لکه یو څوک چې له ځمکې څخه د ورېځې په طرف گوري.

اوس دغه خوب چې نبي کریم ﷺ خپلو صحابه کرامو ته بیانوي دا د عبرت له پاره دی. د گناهونو او عذابونو نمونې چې حضرت جبرئیل علیه السلام او حضرت میکائیل علیه السلام ورته وربښي او دی یې امت ته بیانوي چې امت یې له دغو عذابونو څخه خبر شي او ځان ترې وساتي.

څوک چې په قرآن کریم باندې عمل نه کوي، هغه په دې پوه شي چې لوی خدای ﷻ نعمت راکړی د اسلام او قرآن په شکل کې، خو کله یې چې د دغه لوی نعمت بې قدري وکړه او په قرآن باندې عمل نه کوي نو بیا به یې دغه سزا وي. دغه دماغ د قرآن د زده کړې ځای ده، نو چې عمل ورباندې ونه شو، نو دغه ځای ته به دغه سزا ورکول کېږي، چې هغه به په تېره باندې بار بار وهل او ټکول کېږي او ماتېږي به. او چې څوک په درواغو باندې لگيا وي، دهغو به دا سزا وي لکه چې مخکې بیان شو، همداسې د زناکارانو او سودخورو.

او حضرت هذېفه ۷ فرمايي چې خلکو به د خير پوښتنې
کولې او ما به د شر پوښتنې کولې ترڅو پکې واقع نه شم

مونږ او تاسې ته تر ټولو ضروري داده چې له گناهونو څخه
ځان خبر کړو او ځان ورڅخه وساتو. که يو څوک ټول ژوند نفل
ونه کړي، نفل خير اتونه او صدقې ورنه کړي، نور نفلي
عبادات ونه کړي، نو خداى پاک ﷻ انسان ورباندې نه نيسي.
سزا نه ورکوي، خو چې يوه گناه يې وکړه فى الحال سوال
او خواب ورته متوجه کېږي، د انسان له پاره ډېرې مهلکې
گناوې شته دي، انسان ډېر ښه اعمال کړي وي، خو کله
ورڅخه داسې گناه صادره شي چې هغه مخکنې اعمال يې ټول
ورباندې ختم او له منځه ولاړ شي

الله تعالى ﷻ فرمايي: «لَا تُبْطِلُوا أَعْمَالَكُمْ بِالْمَنِّ وَالْأَذَى»
چې که عمل يعنې صدقه مو وکړه نو بيا وروسته په هغه سړي
باندې احسان مه باروئ چې هغه گټلى عمل او انعام به مو ټول
له لاسه ووهي او باطل به شي. رڼا مه کوئ لکه يو څوک لمونځ
کوي بل نېک عمل کوي او نيت يې پکې خراب شي چې خلک
ووايي چې څومره ښه سړى ده، ښه عالم ده، ښه صوفي ده، ښه
حاجي صاحب ده، ښه فلانکى ده، نو په نيت کې چې دا مسئله
منځ ته راغله ټول اعمال يې باطل شول، لمونځ راواخله، له
لمانځه سره دغه مهلك شيان زده کړه، چې که لمونځ مې ښه
وکړ خو نيت مې خراب شو، رڼا راڅخه پکې وشوه، نو لمونځ
مې ولاړ خراب شو.

نو د انسان له پاره دا مهمه ده چې داسې خطرناک شيان وپېژني او ځان ورڅخه وساتي، اودا گناه یو داسې مثال لري لکه زهر قاتل. زهر که څوک قصداً وخوري هم یې وژني او که په هېره باندې یې وخوري هم یې وژني. د یو چا گمان د اوبو وي، گلاس یې راپورته کړ او ویې څکل نو که قصداً یې څکلي وي او که سهواً په دواړو حالاتو کې به یې وژني، یواځې دومره خبره پکې راتلای شي چې که یو څوک په قصداً سره زهر وڅکي نو عام خلک به بد ورباندې وایي چې زهر یې ښه پېژندل او سره له هغې یې بیا هم وڅکل او ځان یې قصداً وواژه. او که یو څوک یې په ناخبرتیا کې وڅکي او ورڅخه مړ شي، خلک بیا پرې افسوس کوي، چې دی غریب خو خبر نه وو، د بې خبري په حالت کې یې زهر وڅکل او ورڅخه مړ شو. مطلب دا چې په دې صورت کې د خلکو له ملامتیا څخه خلاص وي.

(رَبَّنَا لَا تُؤَاخِذْنَا اِنْ لَيْسَ اَوْ اٰخِطَاْنَا) خدایه پاکه! مونږ په هغه گناه مه نیسي که له مونږ څخه په هېره یا په خطا سره شوې وي. دلته مفسرین کرام لیکي چې: حضرت نبي کریم ﷺ فرمایي چې: زما له امت څخه خطا او نسیان معاف دي او په قرآن کریم کې وایي چې که سهواً او خطا راڅخه هم شوي وي ما ورباندې ومه نیسي! نو له دې څخه دا جواب دی چې گناه زهر دی، که په هېره هم درڅخه صادره شي، ستا کار خرابوي، که په ناپوهي درنه صادره شوه هم ستا کار یې تباه او برباد کړي،

داسې نه ده چې هغه گناه چې تا په ناپوهي او ناخبري سره کړې ده او نه به له عذاب څخه پرې خلاص شې. دا به وي چې سړی د ناخبره وي، د دېرې سهوې او نسيان له امله یو کار ورڅخه وشي نو په آخرت کې به یې خدای عز و ج ورباندې ونه نیسي. اما که ویې نه نیسي خو هغه مرتبه یې پرې کمه شوه، که دا گناه ورڅخه نه وای شوې نو دده به څومره اوچت مقام و.

انبياء عليهم السلام ټول له گناهونو څخه پاک دي، او په همدې خبره زمونږ عقیده هم ده، خو له انبياء کرامو عليهم السلام څخه داسې خطايي لکه سړی چې په لاره ځي، بې اختیاره په خټه کې وښویږي، دا خو گناه او جرم نه ده، سړی روان و، ځمکه ښویه او خټه وه اودې پکې وښویده. په عام فکر او په رواج کې هم ده ته څوک جرم نه وايي، خو دغه لار چې د خټې لاره ده، په دغه لار کې که ماشوم شپه او ورځ غورځیږي نو څوک یې نه ملامتوي، خو که یو مشر، مولوي صاحب، یا حاجي صاحب یو هوښیار سړی وي، او بل طرف ته سمه لاره هم وي، خودی له هغې سره سره بیا هم دغه د خټو په لاره باندې ځي او بیا پکې وغورځیږي نو هر څوک یې ملامتوي چې دومره غټ سړی وښوید. ولې یې لارې ته نه کتل، دا خو خټه ده گناه خویې نه ده کړې. خو که په هماغه د خټو په ځای کې کوم ماشوم ولویږي څوک بد نه پرې وايي، ځکه چې وايي ماشوم ده، او مشر ځکه ملامتوي چې دی خولوی ده، ولې یې احتیاط نه کاوه، نو کالي به یې نه خرابېدل.

نو انبياء عليهم الصلاة والسلام چې مرتبه او مقام يې تر نورو انسانانو ډېر لوړ ده داسې اجتهادي نسياني خطا چې ورڅخه شوي وي هم في الحال عتاب د الله تعالى ﷻ له لوري وركړل شوی دی چې تا به ولې داسې كار كاوه؟ هغه پيغمبر بيا په خپل هغه عمل باندې دومره ژاړي چې كه د ټولې دنيا ژړاوي رايوځای كړې د حضرت آدم ﷺ ژړا ته نه رسيږي چې په خطايي سره يې د غنم يوه دانه خوړلې وه، تر سلو كلونو يې د حيا له امله د اسمان په لوري ونه كتل، تر څلوېښتو كلونو پورې يې له خپلې بي بي سره نږدېوالی ونه كړ، تر ډېرو شپو يې خوراك څښاك نه كاوه، دا ولې؟ ځكه چې دده شان او مرتبه ډېره لوړه وه. نو ځكه دومره وړه خبره هم ورته معاف نه شوه. اوس تاسې فكر وكړئ گناه نه ده، بلكې سهو او خطا ده، الله تعالى ﷻ له گناهونو ساتلی ده، خو يواځې او يواځې د سهو له امله دا كار د افسوس باعث شو او كنه؟

همدا وجه ده چې هر نبي ته چې د قيامت په ورځ انسانان ورجمه شي چې ته دخداي پاك ﷻ په حضور كې زمونږ شفاعت وكړه چې زمونږ سوال او خواب زرتزره شروع شي، نو هر پيغمبر چې په دنيا كې ورڅخه كومه اجتهادي سهوه شوې وي هغه به ذكر كوي او وايي به چې له ماڅخه په دنيا كې دغه خطايي يا سهوه شوې ده، زه د الله تعالى ﷻ حضور ته نه شم وړاندې كېداى اونه دا كار كولى شم، تر دې پورې چې خبره به نبي كريم ﷺ ته راورسيږي او هغه ﷺ ته چې الله تعالى ﷻ په دنيا

کې کوم زېري ورکړې دی دهغه په فضل او برکت سره به فی الحال او سمدستي شفاعت شروع شي، ځکه چې له ده څخه کومه سهوه او خطا نه ده شوې.

نو غرض دا چې گناه که په سهوه او که په خطا هم وي د انسان مرتبه ورسره کمېږي.

او که داسې وي چې په ناپوهي سره يوه گناه وشي لکه دا زمونږ عام خلک چې کوم کار وکړي نو دې ته سهو او خطا نه وايي بلکې دې ته جهل وايي، دوی خان په دين نه خبروي، دا خان په دين نه خبرول دا په خپل ذات کې يو جرم دی، ولې؟ ځکه چې خدای پاک ﷻ علم فرض کړی ده، دار د اسلام ده، علم فرض ده، دومره احکام زده کول چې انسان ورباندې څلروشت ساعته ژوند تېر کړي دا فرض ده، اوس نو چې سړی ښه ورباندې خبر هم ده، چې په ما باندې علم فرض ده اوبيا يې هم نه زده کوي، ددغه انسان نه چې بيا کومه گناه صادرېږي او بيا دا دليل هم ورباندې کوي چې مونږ ته گناهونه څه معلوم دي، دا عذريې ناقابل قبول اونه ورته هغه گناه معاف کېږي، دې ته بيا سهو او خطا نه وايي، دې ته جهل وايي. قصداً له جهل څخه کار اخلي اونه يې زده کوي.

نو مطلب دا چې که مونږ او تاسې د آخرت له تکليفونو اوله هغو عذابونو څخه خبر شو چې د همدغو گناهونو له وجې به راکول کېږي بيا به هېڅکله هم گناه ته ورنږدې نه شو خدای

پاک ﷺ مو دې نجات نصیب کړي. نو باید کوشش وکړو ترڅو په پوره توګه له ګناهونو څخه ځان خبر کړو او له دې سره سره بیا ورڅخه ځان وساتو.

د معاملاتو په باب کې باید هر تاجر علم حاصل کړي، چې دا بیع فاسده ده، دا باطله ده، او ځان هم ورڅخه وساتي. دا علم هم د فرضیاتو له جملې څخه دی.

دا اوس چې حالات سره خراب او ګډوډ شول، نفقې خرابې شوې، بیعې په صحیح طریقې سره نه کېږي، زیاتره په سود لګیا وي، تردې پورې چې ددغو نفقو اثر د مدرسو په طالبانو کې هم لیدل کېږي، طالبان به ټول بزرګان و، خواوس هغسې طالبان نه لیدل کېږي، او که وي هم ډېر کم دي. وجه یې داده چې چنده د سود خواره او رنګارنګ خلکو له خوا ورکول کېږي، نو هغه به خامخا او حتماً ددغو مدارسو په طالبانو هم یو څه ناڅه اثر کوي.

سره له دې چې که یو څوک د چا په حلالو او حرامو خبر نه وي، پوښتنه ورته ضرور نه ده، خوراک ورته روا ده، طالبان مسافر دي، ددوی له پاره دغه د وظیفې ډوډۍ او سوال روا ده، ځکه علم حاصلول یې له دې څخه نه کېږي، حتی که یو طالب په کلي کې اوسیږي نو په هغه کلي یې دا حق ده چې ده ته به ډوډۍ ورکوي، تردې پورې چې هغه د خپلې خوراکې په اندازه غلام کولی شي، خو ددې هرڅه باوجود چې کله د

خلکو دنیا خرابه شي د حلالو او حرامو تمیز ختم شو نو سره له دې چې طالب ته ډېر څه روا و، بیایې هم په طالب باندې اثر وکړ او دهغه په تقوی او دیانت کې فرق راغی. طالب سره له دې چې مسافر ده، کور یې پرې ایښی، نفساني خواهشات یې شاته غورځولي نو چې کله په ده باندې اثر کوي نو په عامو مسلمانانو باندې به یې ولې نه کوي؟

هره ورځ خلک را روان وي چې زړونه مو خفه وي، پرېشاني راته پیدا وي، تردې پورې چې ځینې یې لا دا هم وایي چې خودکشي ته مې څو وارې زړه ښه کړی. دا ولې؟ ځکه ماحول خراب ده، گناهونه ډېر دي، د مسلمان په زړه تور داغ پیدا کېږي. نېک سړی چې بازار ته ولاړ شي، او په یوه بېکاره مجلس کې کیني، نو دده زړه هغه تنگ شي، ولې ځکه چې دې یو نیک عمله انسان ده، نو چې بد ځای ته ورغی دهغه بد مجلس اثر ورباندې ښکاره شو، خو که چېرته ټول مجلس د بد عمله خلکو وي نو بیا په هغوی باندې هېڅ اثر نه کوي، ځکه هغه ټول ماحول همدا سې ده.

د نبي کریم ﷺ په وخت کې بدبويي پورته شوه، حضرت نبي کریم ﷺ وویل چې دا په کوم ځای کې منافقین د مسلمانانو په غیبت لگیا دي. نو محدثین کرام فرمایي چې نن سبا ټول خلک په غیبت لگیا دي، څوک په بد بويي نه پوهیږي دا ولې؟ نو خواب یې داده چې مخکې زمانه او اهل زمانه ټول سره پاک وو، هلته به د بدبويي اثر ډېر زړ ښکاره کېده. او نن سبا چې

ټول ماحول خراب ده، نو ځکه د بدبويي اثر هم نه حس کېږي،
ددې مثال داسې ده لکه سړی چې په بیت الخلا کې دښه
ناست وي، نو هلته سره ددې دومره زیاتې مرداري ده ته بوی نه
محسوس کېږي، ځکه چې هلته ماحول ټول خراب ده، پوزه او
دماغونه یې ټول له بدبويي څخه ډک وي، نو دا ورته نه
معلومېږي چې بوی شته او کنه. او په پاک ځای او مجلس کې
که ډېر لږ هم د بدبويي اثر ښکاره شي نو هرڅوک یې حس کولی
شي.

نو دا گناهونه چې ډېر شو نو ځکه یې عام خلک په فرق نه
پوهېږي، او نېک خلک پرې پوهېږي. له همدې وجهې نه نبي
کریم ﷺ فرمایي چې: (اسْتَفْتِ قَلْبَكَ) له خپل زړه څخه وپوښته
او فتوی وغواړه (ذَغْ مَا يُرِيْبُكَ اِلَى مَا لَا يُرِيْبُكَ) چې که په
کومه خبره کې درته شک پیدا شو نو پرې یې ږده، مه یې کوه،
مطلب دا چې د چا زړه پاک وي نو که هغه یو داسې ځای ته ولاړ
شي چې هغه شکمن وي نو فی الحال ده ته شک پیدا کېږي،
هغه شي ته یې زړه نه کېږي، زړه یې تنگیږي، نو مسلمان نېک
عمله انسان ته چې په زړه کې تنګي پیدا کېده نو هغه دې په
دې پوه شي چې دا شی ناروا ده.

نور مونږ ټول مجلسونه له درواغو او غیبتونو څخه ډک وي،
معاملات مو ټول په درواغو پنا وي، د گناه په ماحول کې مو
سترګې، غوږونه ټول مصروف وي، نو همدا وجه ده چې په

عبادت کې مو خوند او ذائقه نه شته. او له خپل عبادت څخه خوند نه شو اخیستلای.

تاسې لږ سوچ وکړئ! دغه علماوو او طالبانو سره مو چې لږ څه تعلقات پیدا شي، چې دوی د کتاب او احادیثو سره د تعلق له وجهې یو څه پاک دي، اگر که هغه پخوانی حالت ددوی هم نه دی پاتې، خو که بیا هم څوک له دوی سره علاقه لري، کله ناکله ورسره ناسته پاسته کوي، دهغوی په مجلس او محیط کې راشه درشه ولري نو فی الحال انسان ته په عبادت کې لذت پیدا کېږي اوله الله تعالی ﷻ او دهغه له عبادت سره یې مینه پیدا شي.

د یو مخلص عجیبه واقعه

یو چا قصه کوله چې په کابل کې یو افسر راته ویل چې دا بهخي عجیبه ده. زه په ډېرو ځایو کې گرځېدلی یم، له هر چا سره مې راشه درشه وه او شته. له ډېرو ښوونکو حافظانو او قاریانو څخه مې د قرآن کریم تلاوتونه په ډېر ښه انداز اوریدلي دي خو له دې ټولو سره سره اثر پکې نه وي، او کله چې زه ستاسې د خلیفه صاحب مدرسې ته درشم، هلته چې کله په ختم کې د قرآن کریم تلاوت شروع شي نو د سړي ژړا نه درېږي. ددې څه وجه ده؟ په نورو ځایونو کې په ښو او مختلفو لهجو ویل کېږي هغه اثر پکې نه وي کوم چې د خلیفه صاحب د ختم

په تلاوت کې وي هغه شخص ويل چې مادغه افسر ته وويل چې. دا په خای کې فرق ده. هغه خای داسې خای ده چې صفایي پکې ډېره ده. نو هلته ځکه د قرآن کریم اثر ډېر زړ ښکاره کېږي، نهک خلک چې قرآن کریم وايي په هغه خای د خدای تعالیٰ ﷻ رحمت او سکینه نازلېږي، نو بیا خوبه خامخا دا اثر پیدا کېږي.

یو صحابي ﷺ د تلاوت په وخت کې د رحمت ملانکې

ویني

یو صحابي ﷺ تلاوت کوي، خواته یې اس تړلی ده، هغه آس کله یو او کله بل طرف ته منډې وهي، ددغه صحابي ﷺ یو کمکی زوی یې دده په څنگ کې پروت ده، دغه صحابي ﷺ ووېرېده چې هسې نه دا زوی مې آس لاندې کړي، نو تلاوت یې بس کړ، کله چې یې بس کړ آس بېرته په آرام شو، بیا یې چې تلاوت شروع کړ، نو بیا آس منډې شروع کړې، درې وارې دا خبره تکرار شوه، کله یې چې پورته وکتل نو د ورېځې په شکل څراغونه راڅرګړي، نودی پورته شو او تلاوت یې بس کړ، زوی یې د آس له څنگ څخه لیرې کړ چې اوس به نو ښه په طبیعت سره تلاوت وکړم. دغه صحابي ﷺ وايي چې کله مې هغه لیرې کړ، او بیا د باندې راووتم هغه څراغونه او رڼاګانې ورکې

شوی وې، سهار يې نبي کریم ﷺ ته دغه حال بیان کړ، هغه ﷺ ورته وویل چې: دا ملاکې وې، سکینه وه، تلاوت به دې کاوه، که تا تر سهاره پورې خپل تلاوت جاري ساتلای وای نو دغه ملاکې به عامو خلکو په خپلو سترگو لېدلې وې.

نو چې پاک خلک، د خدای ﷻ دوستان د قرآن کریم تلاوت کوي نو په هغه ځای باندې د الله تعالی ﷻ رحمت نازلېږي، نو چې په آس اثر کوي نو په انسان باندې به يې ولې نه کوي هغه طالب اوصوفي چې پاک ده، هغه ختم او مجلس کې چې پاک پاک خلک ناست وي نو کله چې په هغوی باندې د الله تعالی ﷻ رحمت شروع شي نو دا ناپاکه خلک چې ورسره ناست دي دوی به هم د آس غوندې منډې شروع کوي. په ده به هم د الله تعالی ﷻ د رحمت اثر ښکاره کېږي، دا چې یو څوک څو وارې په دغسې مجلس کې کيني نو الله تعالی ﷻ يې په زړه کې اثر پیدا کوي، په خپله يې بیا له عبادت او بندگي سره مینه پیدا شي. مونږ الحمد لله دا اثرات په خپلو سترگو لیدلي دي. د ځان په هکله دا خبره نه کوو. د طریقت په باب کې وایو. د حضرات مبارکانو او محترمو خلیفه صاحبانو په باب خبره کوو. بلکې مونږ د خپل وخت سره چې موافق لیدلي نو یقیني درته وایم چې: هغه طالبان چې په داسې مدارسو کې اوسېږي چې په هغو ځایو کې ختمونه وي، په هغه ځای کې یو خلیفه صاحب موجود وي، د دغو طالبانو او د هغو مدرسو د طالبانو چې هلته دا ختمونه نه وي نو د ځمکې او آسمان فرق لري.

د دوه طالبانو حیرانوونکې واقعې

ماته یو طالب چې د (میر زاهد) د درجې طالب و قسم وخور چې: په خدای قسم که به زه د طالبې په مطلب پوهېدم، مگر کله چې دلته راغلم، دلته پوه شوم چې په طالبې کې څه مطلب ده، ځکه زه په فلانکۍ، فلانکۍ، فلانکۍ گناهونو اخته وم، خان مې نه شو ترې خلاصولای. خو کله چې دلته راغلم هرڅه مې سم دم شو.

بل د وړې دورې طالب راته قسم وخور چې دا لس کاله مې په طالبې کې تېر شوي دي، دا ټول یو طرف ته او دغه یو کال د وړې دورې مې بل طرف ته، داسې راته معلومېږي چې هغه لس کاله مې عبث تېر کړي دي او سړ کال چې دلته راغلی یم دا دې خدای ﷻ په عمر کې را حساب کړي.

همدغه طالب قسم کاوه چې: یوه گناه مې داسې وه، چې مابه د برزیات کوشش کاوه ترڅو خان ترې منعه کړم، تردې چې د خان د وژلو اراده مې وکړه، خو کله چې دلته راغلم او ستاسې سره په دغو مبارکو ختمونو کې شریک شوم، نو له هرڅه پرته الله تعالی ﷻ له هغو گناهونو څخه خلاص کړم. اوس په هغه تېره شوې زمانه او لس کاله طالبې باندې افسوس کوم چې هسې مې عبث تېر کړي دي.

نو گوری! په مجلس کې خومره فرق وي، هغه هم طالبان دي، او داهم طالبان دي، خودلته چې لږ څه دخدای ﷻ ذکر او خوف خبرې وي، نو بیا په هغه مخکني ژوند باندې ارمان کوي. نو عوام مسلمانان چې له دې نه مخکې په هېڅ خبر نه وي نو هغوی به ولې په خپل تېر ژوند ارمان نه کوي.

خومره چې سړی له گناهونو څخه ځان ساتي، دنېکو خلکو په مجلس کې شرکت کوي، رب تعالیٰ ﷻ به یې له عبادت سره مینه ورزیاته کړي. په عبادت کې به یې خوند او لذت وي، حرص به یې ختم او قناعت به یې په برخه شي. او بیا به ددې هڅه او فکر نه کوي چې یا ځان ووژني او یا بل ته ضرر ورسوي.

د دنیا گټل مطلقاً ناروا نه دي

دنیا گټل مطلقه ناروا کار نه دی، بلکې له دنیا سره محبت اومینه ناروا ده، که دنیا په جائزه طریقه سره وگټل شي، کوم مانع نشته، بلکې دا هم عبادت دی، ځکه نبي کریم ﷺ فرمایي: (الْكَاسِبُ حَيْثُ الْإِلَه) کار یگر د خدای تعالیٰ ﷻ دوست اومحبوب دی، خو شرط پکې دادی چې په جائزه طریقه سره وي.

صحابه کرامو ﷺ هم دغه دنیا، مال اودولت گټلی، کسب یې کړی. د تېوک په غذا کې حضرت عثمان غنی ﷺ په یوه قول (۹۵۰)

اوبيان صدقه کړل او زر ديناره يې راوړل او نبي کریم ﷺ ته يې په مخکې کېښودل. دا چې په يوه غزا کې دومره صدقه ورکوي، خو دنيا ده ورسره. که دنيا، مال او دولت ورسره نه وای، نو کله يې دومره صدقه کولای شوی؟

حضرت عبدالرحمن بن عوف رضي الله عنه چې وفات شو، نو دده رضي الله عنه څلور مېرمنې (بنځې) وې. يوې بنځې يې د اتمې حصې د دنيا د صلحې په عنوان څلورمه حصه وغوښته نو اتيازره ديناره ورته ورسېدل. يعنې دده د مال اتمه حصه (۳۶۰۰۰۰) روپۍ شوې.

مال او دولت پيغمبرانو، صحابه کرامو او اولياء الله ټولو درلوده خو له مال او دولت سره يې مينه نه درلوده. بلکې د الله تعالی ﷻ له دين سره يې مينه وه. نو حاصل د خبرې دا شو چې دنيا گټل ناروا نه، بلکې محبت ورسره ناروا ده.

حضرت عبدالقادر جيلاني رحمه الله د مال په غرقېدلو او بېرته پيدا کېدلوولي (الحمد لله) وايي؟

حضرت پيران پير (شيخ عبدالقادر جيلاني) رحمه الله تعالی عليه ته څوک راغلل او ورته يې وويل چې: هغه بېړۍ (کشتۍ) چې ستا د تجارت مال پکې را روان وو، هغه غرقه شوه، پيران

پیر صاحب سر تیت کر ، بیایې بهرته سر راپورته کړ ویل :
 (الحمد لله) . لږ وروسته بیا سړی راغی چې کومه بهرې چې
 غرقه شوې وه ، هغه ستا نه بلکې د بل چا وه او ستا د مال
 بهرې روغه او سلامته ده ، ده بیا سر تیت کړ او له لږ څنډ
 وروسته یې بهرته راپورته کړ . بیایې وویل : (الحمد لله) . په
 دې مجلس کې د علم ظاهر یو عالم ناست وو ، نو سمدلاسه یې
 اعتراض وکړ چې ستا دغه مال دولت پاک وو او که ناپاک ؟ که
 پاک و نو په غرقیدلو دې ولې الحمد لله وویل ؟ او که ناپاکه وه
 نو بیا په بهرته پیدا کېدلو دې ولې الحمد لله وویل ؟ ته خو یو
 بزرگ انسان یې که پاکه وي نو په غرقیدلو یې باید خفه شوی
 وای او که ناپاکه وای نو په پیدا کېدلو یې باید خفه شوی وای .
 نو باید تا الحمد لله نه وای ویلي .

حضرت پیران پیر صاحب رحمه الله ورته وویل : چې : نه مې د
 دنیا په وړک کېدا الحمد لله ویلي اونه مې په بهرته پیدا کېدا .
 کله چې ماته نوکر وویل چې : ستا د مال بهرې غرقه شوه ، نوزه
 خپل نفس ته متوجه شوم ، چې زما په نفس کې څه اثر پیدا شو
 او کنه ، نو د الله تعالی ﷻ رحم او کرم و په زړه کې مې هېڅ
 د خفگان او غم نښې نښانې نه وې نو شکر مې ادا کړ چې په زړه
 کې مې د دنیا محبت نشته . بیا یې چې کله بهرته راباندې
 زهرې وکړ چې هغه ستا کشتی نه بلکې د بل چا وه ، نوزه بیا
 خپل نفس ته متوجه شوم چې دی په دې خبره خوشحالیږي
 او کنه ، خو بیا راته معلومه شوه چې په زړه مې څه اثر د غم او

خوشالی نه بنکار پري نو خکه مې د الله تعالى ﷻ حمد او ثنا بيا اداء کړ.

نو اصل حقيقت د دنيا داده چې نه به يې په وړک کېدلو خفه کېږي او نه به يې په پيدا کېدلو خوشحاله کېږي. خو نن سبا دا خبره نشته، يو ځل چې د چا له الله تعالى ﷻ سره تعلق جوړ شي، هغه بيا دنيا، مال، جايداد ته اهميت نه ورکوي، مينه يې ورسره نه وي، نه يې په پيدا کېدلو خوشالېږي او نه يې هم په وړک کېدلو خفه کېږي. خو دا حالت به هلته په لاس راځي چې زموږ له دين سره تعلق جوړ شي.

موږ د دنيا په ختمېدا دومره خفه کېږو چې هغه خفگان مو نه وړک کېږي. او په پيدا کېدو يې بيا دومره خوشحاله کېږو چې هغه خوشحالي مو بيا نه وړک کېږي. خو له دې سره بيا د لمانځه په قضا کېدو يا هم د جمعې په پاتې کېدو يا هم کولو سره مو کله هم خفگان او خوشالي پيدا شوې؟

که يو سړی سل روپۍ وگټي او يا هم يو لمونځ په جمعه سره وکړي نو که په دې حالت کې ورڅخه يو څوک په قسم سره پوښتنه وکړي چې په هغو سلو روپيو به ډېر خوشحاله شوی يې او که ددغه يو لمانځه په کولو سره؟ نو معلومه ده چې انسان ته د سلو روپو خوند ډېر دی.

او حضرت نبي کریم ﷺ فرمايي: (التكبير الاولی خیر من الدنيا وما فيها) دغه يو تکبير تحریمه چې له امام سره يې

ونیسې دا تر ټولې نړۍ بهتر دی، ټول د جمعې لمونځ خولاڅه کوي؟ خو مونږ چې په سلو روپیو څومره خوشاله کېږو د جمعې د لمانځه په نیولو سره هغومره نه خوشحاله کېږو. ددې وجه داده چې هلته مو له عبادت سره دومره مینه نشته لکه څومره مینه مو چې له دنیا سره ده. د سلو روپیو په تاوان سره که هغه زوی کړی وي نو خپل زوی وهو، که ورور کړی وي ورور وهو، په غصه یو، خو که په مقابل کې یې له دغو خلکو څخه د جمعې لمونځ قضا شي مونږ هېڅکله خفگان ورباندې نه دی کړی.

یو بزرگد تکبیر اولی د پاتې کېدو له امله درې ورځې

ژپل

یو بزرگ جمعې ته راغی او تکبیر ورڅخه تېر شوی و، نو تر دریو شپو پورې یې ژپل، جمعې ته به راغی او بېرته به ولاړ او په خپل دې عمل ډېر زیات خفه و. چا ورڅخه پوښتنه وکړه چې څه درياندې شوي او ولې خفه یې؟ دغه بزرگ ورته وویل چې: که د یو چا زوی، ورور یا پلار مړ شي نو خلك ورځي او غمرازي غمشریکي ورسره کوي، خو له ماڅخه تکبیر اولی (تکبیر تحریمه) تېر شو خو هیچا راسره غمشریکي ونه کړه، دومره غټ غم راباندې تېر شو خو هېڅوک فاتحې ته رانغلل، د غم شرکت یې راسره ونه کړ او د تکبیر اولی خو دومره غم ده

لکه د سړي چې ټوله دنیا رنګه شي، مونږ په کمکي بچي
خو مره ژاړو، په لږ تاوان ژاړو. تکبیر اولی او جمعه ټوله رانه
تېره شي، د جمعې اقامت شروع وي، زموږ دلته د دنیا یوه
خبره پاتې وي په هغې لګیا یو ملا رکوع ته ورسېږېې تکبیر
وکړي په ولارې اقتدا یې هم نه وي صحیح، ځکه په دغه تکبیر
ولار تیت شو لمونځ یې نه ده صحیح بس بیا سلام وگرځو، ما
لمونځ وکړ اوسره له دې چې بېخي صحیح نه وي.

نو مطلب دا چې دا کمزوري ده وجه یې بنیادي غلطې نفقې
او غلط خوراکونه دي. نو باید چې ډېر احتیاط وشي، که ملا
ده، که امي ده که طالب ده باید ډېر احتیاط وکړي، مونږ والله
که گټلي وي، تکت مونه ده اخیستی، هیچا نه ده اخیستی
، ما سواله هغو خلکو نه چې حضرت نبي کریم ﷺ چې زېری
ورکړی چې فلانکی فلانکی به په جنت کې وي، هغه خو په
حدیثو ثابت ده، خود چا په باب کې خو دغه فیصله نشي
کولای او که څوک په دغه دوکه شو چې زه ملا یم، طالب یم یا
پیر یم، مجاهد یم، ولاړ دغه تباہ شو، نو باید ټول په ډار کې
واوسو. له خوراک څښاک او اعمالو سره باید احتیاط وکړو
، بیا امید د رحمت شته چې خدای ﷻ به رحمت وکړي، بیا به
موږه ژوند کې هم برکت وي، په کور کې به مو هم برکت وي.

وآخر دعوانا ان الحمد لله رب العلمین

(۵۱) مجلس

د دین ارزښت اوله علماوو څخه پوښتنې کول

د فی سبیل الله مصداق

بنیادي شی په ترمذي شریف کې د جهاد په فضائلو کې
احادیث راغلي دي چې څوک د خدای پاک ﷻ په لار کې ووځي
دهغه څومره ثواب ده؟ اوس فی سبیل الله چې په آیاتونو
او احادیثو کې ذکر کېږي دهغه مصداق دمفتي صاحب (منهاج
السنن) لیکلی چې فی سبیل الله د خدای پاک په لار کې وتل ،
مجاهد چې له خپل کور څخه ووت د اعلاء کلمة الله له پاره
ووت ، په سنگر کې پروت ده ، په بندر کې پروت ده ، د جنگ په
صحنه کې پروت ده ، دده ژوند ته ټول فی سبیل الله ژوند ویل
کېږي ترڅو چې دی بېرته خپل کور ته راځي . حاجي چې د حج
په سفر ووت ترڅو چې د حج له سفر نه فارغېږي دا ټول سفر
د حج ته فی سبیل الله ویل کېږي . ځکه د خدای ﷻ د دین په
خاطر یې سفر کړی ، ددغه وطن نه چې سړی تکت کوي په یو
لکه څو زره روپو ویزه داخلوي ، دی خود تماشې له پاره نه
ځي خو د خدای پاک د یو فرض عبادت د ادا کولو له پاره ځي

نودغه وتل چې د حج په نيت څوک روان شو هم فی سبیل الله ورته ویل کېږي ترڅو چې بېرته خپل کور ته راځي.

عمره کوونکی دخپل کور نه په دغه نيت روان شو چې ترڅو بېرته خپل کور ته راځي دغه ته فی سبیل الله ویل کېږي.

همدارنگه طالب العلم چې له خپل کور نه ووځي ترڅو چې خپل کور ته راگرځي دغه ژوند ته فی سبیل الله ژوند ویل کېږي. همدارنگه یو تاجر چې د حلال رزق د گټلو له پاره، نه د مال د زیاتولو له پاره. زموږ زیاتره سفرونه د مال د ډېرولو له پاره دي. رزق مو وي، خو بله نگونه، مارکیتونه جوړوو، خو په دین خبر نه یو. له ضرورت زیات تجارت او مال گټل په هغه وخت کې روا دي چې دخدای ﷻ په دین به خبر وي، په کومه اندازه چې دی هغه علم ته ضرورت لري او خپل څلور ویشته ساعته ژوند ورباندې د دین د ارشاداتو مطابق تېر کړي او دی هغه علم حاصل نه کړي او دنیا او مال گټي دا ورته نه دي جائز. خو که دومره خبر وي چې هغه خپله زندگي ورباندې تېرولای شي نو بیا په دغه صورت کې د مال ډېرول او زیاتول یو مباح کار دی. نواصل مطلب ته راگرځو چې که یو تاجر د حلال رزق د حاصلولو له پاره له کور څخه ووت ترڅو چې دی بېرته راگرځي دا هم فی سبیل الله دی.

د جمعې لمانځه ته تلل څومره ثواب لري ؟

اوس دا د خدای په لار کې وتل د جمعې د لمانځه له پاره هم دي. یو صحابي رضی الله عنه ته یو سړی په مخه ورغی، دی د جمعې لمانځه ته روان ده، دی ورته وایي: ته چې دغه د جمعې لمانځه ته روان یې دا فی سبیل الله دي. ما له نبي کریم صلی الله علیه و آله څخه اوریدلي دي چې: کوم قدمونه چې د خدای پاک صلی الله علیه و آله په لار کې کېښودل شي او بیا هغه قدمونه په خاورو گردجن شي نو دغه قدمونه به د دوزخ اور مسح نه کړي. یعنې د خدای پاک صلی الله علیه و آله د دین په خاطر چې ستا په بدن کوم گردونه لگېدلي دي، دا گردونه او د جهنم اور نه سره یوځای کېږي. نو دغه د دین ټولو لارو چارو ته فی سبیل الله ویل کېږي، نو که یو څوک خاص د خدای صلی الله علیه و آله د رضا له پاره جمعې ته ځي، عمرې ته ځي، جهاد ته ځي، حج ته ځي، د علم په حاصلولو پسې ځي نو ددې اعمالو قیمت او درنښت له الله تعالی صلی الله علیه و آله سره دومره زیات ده چې که په دې لاره کې په یو چا باندې گردونه پرېوځي په هغه به د جهنم اور حرام وي. اوس چې یو څوک خپل ټول ژوند پکې تېر کړي، لس کاله، دولس کاله په طالبی کې تېر کړي او په میاشتو میاشتو وخت په جهاد کې ولگوي، د حج په سفر کې څلوېښت او یا زیات و کمې شپې هلته تېرې کړي؛ نو دا ټول

ژوند ، په دې ژوند کې خوراک ، څښاک ، ناسته ولاړه ، دا ټول عبادت بلل کېږي . حتی که په دغه لاره کې څوک مړ شي ، طالب د سبقونو په دوران کې مړ شو ، نو الله تعالی ﷻ دغه انسان ته د شهادت مقام ورکوي . که مجاهد د جهاد په سفر کې په خپل مرگ مړ شو نو الله ﷻ ورته د شهادت مقام ورپه برخه کوي . د الله تعالی ﷻ په خزانو کې څه کمی نشته

که یو څوک د الله تعالی ﷻ د دین په خاطر له کوره ووت ، مثلاً اوس مونږ د جمعې لمانځه ته خو ، نو مسئله داده چې که د کور خواته جومات وي نو سړی دې بل جومات ته نه ځي . څوکه په دغه نیت بل جومات ته روان شو چې هلته ښک خلک او علماء او اولیاء الله دي ، یا په هغه جومات کې ډېر خلک سره یوځای کېږي ، کېدی شي چې دهغوی د دعاگانو او لمونځونو په برکت زما دعاگانې او لمونځ هم د قبولیت مقام نژدې کړي نو بیا دغه سړي ته له خپل جومات نه هغه بل ته تلل جائز دي . نو اوس چې دلته ځي دا څومره قدمونه چې ده اخیستي دي نو په هر قدم الله ﷻ دغه شخص ته یوه یوه نیکي ورکوي ، یوه یوه گناه ورته معاف کوي . نو چې یو څوک څومره لرې ځي دغومره ډېر ثوابونه به یې په برخه کېږي .

د مسجد نبوي په څنگ کې یو څه ځمکه خالي پاتې وه ، نو یو قوم غوښتل چې خپل کورونه را بار کړي او په دغه خالي ځای کې آباد شي ددې له پاره چې جومات ته نږدې وي ، کله چې نبي کریم ﷺ ددوی له دې ارادې څخه خبر شو نو نبي کریم ﷺ ورته

وویل (دیارگم تکتب آثارگم) په خپلو کورونو کې اوسېږي
 ستاسې قدمونه به لیکل کېږي، نو چې کورونه مو خومره لیرې
 وي قدمونه به موزیات وي او په هر قدم باندې خدای پاک ﷻ
 یوه یوه نیکي درکوي او یوه یوه گناه مو معافوي. او یوه یوه
 درجه مو لوړېږي.

خدای پاک ﷻ په لار کې مال له کول خومره ثواب لري؟

بیا که بالفرض په دغه (فی سبیل الله) کې له یو چا څخه مال
 مصرف شي نو د مصرف یې دوه لارې دي:

اول دا چې ته په خپله په کور کې ناست یې خوروی. سترګې،
 مدرسې، یا حرم شریف ته یې ولېږي نو دا د خدای ﷻ اود
 حضرت نبي کریم ﷺ فرموده او وعده ده چې ددې مصرف
 کوونکي له پاره به یو په اووه سوه (۷۰۰) ثواب ورکول کېږي.

او که یو څوک په خپله حج ته ځي او کرایه لگوي، جهاد ته ځي
 خپل مال مصرفوي، علم حاصلوي او خپل مال مصرفوي
 نو دغه شخص ته الله تعالی ﷻ د یوې روپۍ ثواب یو په اووه
 لکه (۷۰۰۰۰۰) ورکوي. الله تعالی ﷻ د هر رحیم او مهربان
 ذات ده، نیکي ډېره په اسانتیا سره پیدا کېږي خو چې نیت ته
 مو پام شي، چې په دې پوه شو چې د څه له پاره خو، غرض مو
 څه ده؟ کله چې مو نیت صفا شي، چې د الله تعالی ﷻ د دین

د زده کړې له پاره خو. یا بالفرض د الله تعالی ﷻ د یو فرض حکم د ادا کولو له پاره خو، د الله تعالی ﷻ د بندګي له پاره خو، نو کله چې په دغه نیت خو نو د یو او قدمونه به موبې ځایه نه وي، دېر داسې خلک شته چې د طالبې په فضایلو او درجو باندې خبر نه دي، نو له دې وجهې نه په خپل طالب ورور اوزوی باندې خرڅه کوي اونه یې بل طالب ته څه ورکول له وسه وي.

په دنیاوي تعلیم ولې دومره مصرفونه کوي؟

د دنیا خوبیا دا نظام ده چې که یو هلک کالج (پوهنتون) یا سکول (مکتب) ته داخلېږي نو له اول څخه واخله آن تر شپاړسم پورې چې له مشرانو څخه یې پوښتنه وکړې چې په یو یو هلک څومره مصرف راځي، څومره فیسونه ورکوي؟ د موټرونو کرایه یې څومره ده؟ د هغه کور او کوټې چې دی هلته پکې اوسېږي څومره کرایه ده؟ نو بې اندازې خرڅې ورڅخه کېږي. دا ولې؟ دا ځکه چې دې خلکو دنیاوي ګټې په پام کې نیولي وي، چې زوی به مې ډاکټر شي، بیابه له یوه مریض څخه پنځه سوه فیس اخلي، لس یا شل زره روپۍ په ورځ کې راته راوړي، داسې ډاکټران هم شته چې د ورځې له مخې په لکونو روپۍ ګټي. نو ددې هلکانو مشرانو هغه دنیاوي

مفادات په پام کې نیولې وي، نو ځکه په خپل زوی او ورور مصرف کوي، هغه مکتبي هلک هم په خان مصرف کوي، ځکه د دنیا گټه یې په سوچ کې وي، چې که څومره ډېره خرڅه وکړم نو بیا به هلته زه ښه پوست اخلم، بیا به مې تنخواه هم زیاته وي، عائدات به مې هم ډېر وي.

که انجینیر یا پروفیسور شي هم دغسې گټه یې وي، خو کله چې طالب عاجز او غریب له کور څخه وځي، نو د دنیا د گټلو سوچ ورسره نه وي، چې زه به بیا داسې پیسې گټم، نه یې پلار او ورور او بل کوم دوست ته داسې په فکر کې ورځي چې طالب جان به مې وروسته ماته په ورځ کې لس زره روپۍ وگټي، په طالب باندې چې پلار لس، دولس کاله خرڅه وکړي، بیا هم چې کله فارغ شي نو زر روپۍ یې تنخواه وي، چې ډېره زیاته تنخواه یې شي بیا هم تر دریو زرو نه پورته کېږي، یو نیم داسې به وي، چې تنخوا به یې زیاته وي.

اوس نو چې د دنیا گټلو ته یې ورور یا پلار وگوري نو وایي چې په طالب جان هسې بې ځایه خرڅه کوو، ځکه چې له فراغت څخه وروسته به یې ایله بیله دوه زره یا درې زره تنخواه وي، په دې تنخواگۍ به زموږ کوم کار جوړ شي؟

خو دې ته یې بیا پام نه وي چې په دغه طالب چې زه کومې روپۍ مصرفوم، نو الله تعالی ﷻ به ما هم دده د طالبې په ټوله زندگي کې ورشریک کړي، اود یوې روپۍ بدله او ثواب به

راته یو په اووه سوه راكړي، او كه زه په خپله علم حاصل كړم
 او په خان باندې خپل مال مصرف كړم ماته به خدای ﷻ د یوې
 روپۍ په بدله كې اووه لكه راكوي، دومره گټې چې د چا په
 ذهن او فكر كې ورشي نو بیا به یې په كالجونو او یونیورسټیو
 كې دا خپل مال ولگوي ؟

زمونږ دا مطلب نه ده چې مونږ د كالجونو د تعلیم خلاف یو،
 د تعلیم خلاف نه یو خو تعلیم چې د شریعت په چوكاټ برابر
 وي، كه عصري علوم دي او كه ديني علوم ددې ټولو په جواز
 علماء قائل دي، حسد او بدبیني نشته، ددې دنیا نظام په دغو
 خلكو چلېږي، ډاكټر، پروفیسور، انجینیر، ساینس دان دغو
 ټولو ته پكې ضرورت شته، دا تخنیکي سامان آلات، ماشینونه
 ددوی د ساینس او ټكنالوجي نتیجه ده، چې دوی كوشش
 كوي نودغه د دنیا ماشین آلات ټول برابر وي، د دنیا نظام لكه
 د خټگر چې مونږ خلاف نه یو ځكه كور راته چوپړوي نود ډاكټر
 به ولې خلاف یو، نو مطلب مو په دوی اعتراض نه ده، خو
 خبره داده چې مسلمان باید خبر كړل شي، د مسلمان د گټې او
 تاوان لارې باید وسنجول شي، د علماوو سره باید دا فكر وي
 چې دا روپۍ چې په دغه خای لگوي اودا روپۍ چې بیا په دغه
 بل خای لگوي دا فرق یې ده، نور گټه او تاوان ته یې ته په خپله
 وگوره. كه د دنیا په گټه كې څوك راته ووايي چې په فلانكې
 خای كې ددغه شي دومره قېمت ده اودلته په دومره ده، هغه
 خای ته به ورڅو چې زمونږ پكې ډېره گټه وي، په اكثره خایونو

کې د دریو ورځو د مېلو له پاره یو بازار جوړ شي ، مخکې
دېسته وي او په دغو ورځو کې د یو دکان ځای په دوه زره یا درې
زره روپۍ وي او دنیا د گټې احساس د سړي سره وي ، خپل
دکان دلته پرېږدي او هلته ورشي ، ځکه چې هلته گټه ډېره ده .
نو د علماء کرامو مطلب همدا ده چې خلک په دې پوه کول
غواړي چې هلته دې گټه ډېره ده او د دین او آخرت گټه دې ده .

نو غرض دا چې دلته راتگ یا بلې مدرسې یا جومات ته یا
نورو دیني مسلکونو ته تگ بې ځایه نه ده ، باید خلک په دې
پوه وي چې دا ناسته ، مصرف ، دا سترې ټول بې ځایه نه دي .
الله تعالی ﷻ به په آخرت کې اجر ورکوي او نېکه ثمره به
ورباندې مرتبه کېږي . او خصوصاً د دین زده کړه د دین ښه
تعمیر غواړي ، نوموړې چې د دنیا د ښه تعلیم له پاره کوشش
کوو هغه کالج او یونیورسټي ته ځان رسوو چې هغه ډېره گټه
پکې وینو ، ځکه خو په هغه ځای کې دغه تعلیم حاصلېږي ، په
بل ځای کې نه حاصلېږي ، خو دین دا په مدرسو کې زده کېږي
، دا په جوماتونو کې زده کېږي ، له علماوو څخه زده کېږي او
علماء کرام دولس یا دیارلس کاله په طالبې کې تېر کړي بیا تر
آخري ژونده پورې دغه د دین په خدمت کې وخت تېر کړي .

د دوره حدیث ټول درسونه په یواځې ځان تدریسول

زه د سرد مرض له پاره ډاکټر ته ورغلی وم، نو دغه د خپلو درسونو حال مې چې ورته ووايه چې ټوله لويه دوره راسره ده، نو ډاکټر داسې تعجب کاوه چې دومره غټ کتابونه په يوه ورځ یو سړی برداشت کوي؟ په دغو کالجونو کې چې ایم اې (M.A) دوی ورته وايي یعنې د شپاړسم سره برابره ده، هلته پروفیسران په ورځ کې یو مضمون وايي، بعضې داسې دي چې ډېر مشهور شي نو په جمعه کې یو مضمون وايي، ځکه چې دا په دماغو باندې بوج راوړي، نو دا چې تاسې دومره ټوله ورځ په یوه سر باندې درس کوئ نو طبعاً به درته تکلیف پیدا کېږي، نو ستا علاج دوا نه ده، بلکې راحت او آرام ده.

اوس مطلب مې دا و چې دغه ملایان یو ځل په طالبې کې وخت تېروي، بیا تر سپین ږیرتوب پورې دومره تکلیفونه تېروي چې د دنیا پروفیسران یې نه شي تېرولای نو په دین به خود دوی خبر وي، چې عالم ډېرش یا څلوېښت کاله مسلسل په دې کار لگیا وي کتاب کتل او ویل دي، هغه چې په دین پوه نه وي نو بل څوک به پوه شي؟

د جوماتونو زیاتره امامان له مسائلو څخه ناخبره وي

زه چې په اکثره ځایونو کې په امامانو پسې درېدلی يم نو په اکثره ځایونو کې حافظان امامان دي، یقین ده چې اکثره لمونځونه یې کړاښته نه دي، خودغه د جومات امام په مکروه هم خبر نه ده، او حضرت نبي کریم ﷺ وايي (الإمام ضامن) امام د ټول قوم ضامن ده، د ټول لمانځه مسئولیت دده په غاړه ده، خو دی ورباندې خبر نه ده، علم ورسره نشته، یواځې د قرآن کریم په یادولو کله علم حاصلیږي؟

له مونږ سره بیا د لمانځه ارزښت نشته، چې امام په پنځه سوه روپۍ پیدا کېږي نو ښه ملا په دوه زره روپۍ څه کوو چې نیسو یې؟ لکه مخکې مو همدغه خبر وکړه چې یو دکاندار د دوکان له پاره یو منشي په اته زره روپۍ نیسي چې څه ماهر منشي وي، په دې کار اوبار ښه پوه وي، یعنې د دنیاوي مفاداتو سرې په جگ قیمت نیسي، که بالفرض درې څلور ځایه کارونه وي، درې څلور منشیان ورته نیسي، دغومره تنخواه پرېکوي، خو په څلورېشت کوره یو ملا نیسي او هغه یو ملا ته دا کوشش کوو پنځه سوه روپۍ تنخواه یې وي، داسې ملا چې نه وي چې مصرف یې ډېر شي، اوس هغه ملا چې د پنځو سوه ملا ده دهغه په خپله لمونځ نه ده زده، نه په مکروه

خبر وي اونه په مفسداتو خبر وي، زه چې په کوم جومات کې اوسېږم زما چې دا څومره وخت ووت که يو لمونځ هم وي له مکروه څخه خالي نه ده، له سنتونو خو بېخي خبر نه ده، چې په سهار کې څومره قرائت ويل سنت ده، په ماښام يا ماخوستن کې کوم ويل کېږي او خفيه خومونډ اورونه، چې هلته څه پکې وايي؟ خو په جهري لمانځه کې کله دوه آیاته (آمن الرسول) په يو رکعت کې ووايي اوبيا په دوهم رکعت کې چې په اتفاق د ټولو ائمه وو که دوهم رکعت په اول اوږد شي مکروه کېږي، په دوهم رکعت کې بيا اوولس آیاته، کله پنځلس آیاته ووايي، ځکه په اول کې آیاتونه دوه دي، خو وقفې پکې ډېرې وي، نو دی غريب په دې خبر نه دی.

نو له مونږ سره دا احساس نشته، دا فکر نشته، نه مونږ خبر یو نه ملا خبر ده.

اصل مطلب خبره داده چې نن سبا چې په دې خلکو گمراهي ډېره شوه هغه داده چې مونږ د دين مرکز ته رجوع نه کوو، چې هغه مدرسه ده، علماء دي، له هغوی سره بايد زمونږ تعلقات وي، ترڅو د دين په احکامو خبر شو، له فرائضو او واجباتو خبر شو، دا عمل په مونږ کې نشته، د پښتو متل ده چې: څرنگه غر هفسې يې کړیوړی. څرنگه يې چې امام وي همفسې يې مقتديان وي، په روژه کې امام په دې خوشاله وي چې مقتديان يې صفت وکړي چې فلانکي امام په دومره کم وخت (يو پاو)

کې ټول فرض، سنت، تراویح او وتر لمونځ پوره کړي. دوی په دې خوشاله وي چې ټول لمونځ په یوه پاو کې خلاصوي.

د یو امام عجیبه واقعه

یو وخت کې ډېر مخکې زه او زما مشر ورور د روژې په منځ کې یو ځای ته تللي وو، هلته یو امام و، نو که قسم درته وکړم پرې حاث به نه شم، په الحمد لله کې د الحمد څخه نیولې تر ولا الضالین پورې یو تکي هم نه صحي کېده. په یوه پاو کې یې فرض، واجب او تراویح ټول خلاص کړل. زمونږ مشر ورور ورته وویل چې: د تراویحو او نور فرض لمانځه چې دې یو ځل نیت وټاره نو بیا د تراویحو او فرضو ترمنځ څه فرق نه پاتې کېږي، په نفلو او سنتو کې هم قرائت، قیام، رکوع او سجده فرض ده، تعدیل د ارکانو پکې واجب ده، په دې کې بیا د فرضو او سنتو فرق نشته، خو دغه امام په دې خبره ځان پوه نه کړ. دا مسئله ده چې که یو څوک معلومات نه لري، نو اول وار به یې په پته پوه کړي، که بیا نه اصلاح کېده نو بیا به یې دخلکو په مخکې ورته وایي. په دوهم ځل چې دغه امام په تراویح کې بیا خپل عمل تکرار کړ نو د خلکو په مخکې یې ورته وویل چې دا لمونځ داسې مکوه، قرائت دې بالکل نه صحي کېږي، نو ده وویل چې ما خپله شروط صلوٰة ویلی ده، زه دغه ثواب ته

راغلی یم، زمونږ په ورور یې دا گمان نه کاوه چې دا به طالب وي حال دا چې هغه مشر طالب و، نو زمونږ ورور په مختلفو کتابونو یو څه حوالې ورکړې، ورته په غصه شو، کله چې امام صاحب پوه شو چې دا خو طالبان دي، نو سهار وخت کې یې وویل چې زه فلانکې ځای ته خم خپل کالي مې راوړم، دی به لا خپل کالي راوړي.

په سبا ورځ یې چې زه مخته کړم، له مخکني لمونځونو نه مو یو څه وخت پرې ورزیات کړ، کومې تراویح چې په یو پاو کې خلاصېدې هغه مونږ په نیم ساعت کې خلاصې کړې، کلیوالو وویل چې هغه بل امام صاحب خو داسې تکړه و چې په یو پاو کې به یې له هرڅه خلاص کړو، او تا خو دومره اوږد کړ، داسې ښکاري لکه دا لمونځ چې په مونږ او تاسې یو پېټی وي، دا احساس له هیچا سره هم نشته چې دا لمونځ صحي شو او کنه؟ خوبس چې دا لمونځ خلاص شي.

زمونږ او ستاسې په جوماتونو کې همدا خبرې وي چې داسې ښه لمونځ کوي، داسې ښه او خوږ غږ یې ده، او چې کله ورته وگوري نو لاسونه به یې پاس په سینه باندې نیولي وي، زیاتره امامانو ته والله که به د مذهب درک وي، څوک داسې وي چې په لمانځه کې په دواړو لاسونو خپلې جامې برابرې وي، څوک په ډیره کې لاس وهي، سره له دې چې امام وي، له مونږ سره د خپل لمانځه غم نشته نو د امام به راسره څه غم وي.

له کتابونو څخه دا مسئله ښکاره ده چې: د امامت تر ټولو لومړی حق د چا دی؟ په ټولو کې لائق او احق د امامت هغه څوک ده چې ښه عالم او مُلا وي، که ټول علماء وي، په علم کې سره برابر وي، بیا هغه څوک حقدار ده چې ښه قرائت یې وي، که په قرائت کې هم ټول سره برابر وي، بیا چې څوک ښه پرهېزگار وي، او که په دې صفت کې هم ټول سره برابر وي، بیا چې څوک ډېر مشر وي نو هغه د امامت حقدار ده. بیا چې څوک ښه ښائسته وي، ځکه ښک وچود په ښکو اخلاقو دلالت کوي، د صورت حُسن د اخلاقو په حُسن دلالت کوي، تردې اندازې پورې چې که په ټولو صفتونو کې سره برابر وي نو چې د چا ښځه ښائسته وي بیا به هغه د امامت له پاره مخته کوي، ځکه چې د ښځې د ښائست له امله له گناوو څخه ساتل شوی دی، په پردیو ښځو پسې یې نه سودا کېږي، نو د امامت په باره کې کتابونه تردې اندازې احتیاط بیانوي.

او زموږ دا کوشش وي چې هغه څوک امام کړو چې نه په قرآن خبر وي، نه په احادیثو خبر وي او نه یې اعمال له سنتو سره برابر وي، هرڅه یې که کول کوي به یې.

نو زموږ اصلي نقصان داده چې له علماوو سره زموږ تعلق نشته، که څوک غواړي چې له دین څخه خبر شي نو له علماء کرامو سره دې تعلق ساتي، له دوی څخه باید د دین په هکله پوښتنې وشي، زه بار بار خپلو شاگردانو ته او علماء کرامو ته دا وایم اود نورو مدرسو طالبانو ته هم دا وایم چې: دغه

مدرسي او طالبان، استادان ددغو عوامو مسلمانانو وروڼو په مرسته او کومک روانې او چلېږي، دا چې دغه مسلمانان په يو بل ځای کې تکليفونه تېروي، مسافري برداشت کوي، لوږه او تنده تېروي او بيا له دې سره دوی دا خپل مال راوړي، عالم او طالب العلم ته يې ورکوي نو طالب او عالم ته هم ضروري ده چې دوی ته بيا دين ورزده کړي، دا د عوامو مسلمانانو په علماوو حق ده، لکه څنگه چې يوطالب په کوم کلي کې اوسيږي په هغو کليوالو يې دا حق ده چې ډوډۍ به ورکوي، نو کلی هم دا حق لري چې له مولويصاحب څخه د مسئلو پوښتنې وکړي. که يو څوک له يو عالم څخه پوښتنه وکړي او دغه شخص ته ددغې مسئلې حل کولو ته ضرورت ولري او دغه عالم ته دغه مسئله معلومه هم وي او ورته يې حل نه کړي نو دقيامت په ورځ به يې د اور قبضه په خوله کې ور ولوېږي. نو قوم په ملاصاحب حق لري او ملاصاحب په قوم حق لري.

د عوامو له مدرسو او علماوو اوښکو خلکو سره اخلاص دا د دوی دنياوي تعاون ده، خود علماوو اخلاص داده چې له دوی سره په دين کې تعاون او همدردي ولري، اوس نو دا چې حق مو دی نو تاسې هم بايد په دغه حق پوښتنه کې ونه شرمېږئ.

که مسئله موزده نه وي، نو له ملاصاحب څخه به يې پوښتنه کوې حتی که ښځه وي، هغه هم د دين د احکامو زده کولو ته مجبوره ده، حيض ورته پېښ شو، د حيض په احکامو خبره نه ده، د نفاس په احکامو خبره نه ده، د لمانځه فرائض او

واجبات ورته نه دي معلوم، نو اول به دغه بنځه له خپل مېړه
څخه پوښتنه کوي، دا د دين مسئلې خان ته معلومول دا يې په
مړه ددې حق ده، نو که مېړه يې عالم و نو هغه به ورته ځواب
ورکړي او که عالم نه و نو بنځه د حق لري چې ورته ووايي چې
ورشه له مولوي صاحب څخه زما له پاره پوښتنه وکړه، ځکه د
بنځې د باندې وتل جائز نه دي، نو مېړه د بنځې د مسئلې
د حل کولو له پاره مجبوره ده او هغه عالم ته به ځې تر څو ددې
بنځې دا مسئله حل شي.

اوس دا خو مسئله ده اود هر سړي په کور کې لور، خور او
بنځه ده، نو چې کله مسئله پېښېږي نو حل کول يې هم
ضروري دي، که مېړه ملانه وي او دا هم ورته ووايي چې له ملا
څخه هم پوښتنه درته نه کوم، نو بيا له دې څخه وروسته دې دا
بنځه له خپل مېړه څخه اجازه وغواړي چې ماته اجازه راکړه تر
څو زه مولوي صاحب ته ورشم، خو هغه هم د شريعت د حدودو
په چوکاټ کې د کلي يو سپين ږيري عالم ته دې د خپلې
مسئلې وضاحت وکړي او له هغه څخه دې د حل لاره وغواړي.
په دې ځای کې په مېړه باندې واجب دي چې بنځې ته به اجازه
ورکوي او که داسې وي چې مېړه اجازه نه ورکوي اودا د
مسئلې حل کولو ته مجبوره وي، ضرورت يې زيات وي، نو په
دې صورت کې د مېړه له اجازې نه بغير هم تللای شي، خو د
شريعت د حدودو په چوکاټ کې چې د فتنې وېره نه وي. له
سربېره يې کوم خلطيت رانه شي، مگر عالم ته دا جائز نه

دي چې هغه له مسئلې څخه مخ واړوي او ورته وایي چې زما نه ده زده. خان نه شي خلاصولی. عوام په عالم باندې دا حق لري چې له ده څخه به پوښتنه کوي، که یې نه وه زده، بل ځای نه دې ولاړ شي پوښتنه دې وکړي.

ماته داسې مسائل هم پېښ شوي دي چې زما به زده نه وو، په بل کوم مشر عالم پسې به تلم، هلته به مې له هغه څخه پوښتنه کوله. ځکه چې زه د کلي امام وم، د کلي په ما حق وو، اوس چې زما زده نه وي، نو ده ته داسې نه شم ویلای چې زما زده نه ده، او بل عالم ته ولاړ شه او له هغه څخه پوښتنه وکړه، بل عالم خو به زه ښه پېژنم، او عوام خو هغه ملا ښه عالم بولي چې ښه تقریر ورته کوي، او بیا وایي چې یاره فلانکی ډېر ښه ملا ده، ملا په تقریر نه پېژندل کېږي، تقریر هر څوک ښه کولای شي، دا سیاسي خلک (سیاست مداران) دومره ښه تقریرونه کوي چې داسې تقریر ښه شیخ الحدیث هم نه شي کولای، خو که بیا دې له همدې مقرر صاحب څخه پوښتنه وکړه چې د لمانځه څو فرائض دي، څو یې واجبات دي؟ بیا په هېڅ هم خبر نه وي. نو ښه عالم چې پېژني عالم به یې پېژني (انما يعرف ذو الفضل من الناس ذوه)، دا چې فلانکی ښه ملا ده باید له هغه نه پوښتنه وکړم.

نو د دین د احکامو پوښتنه درباندي فرض ده، کوی به یې، او په علماوو باندې مو د احق ده چې له هغوی څخه به پوښتنه کوی او عالم به تاسې ته ځواب درکوي.

خو مونږ داوداسه، غسل يا د لمانځه په پوښتنه يا د کور د
بنځو د مسائلو په پوښته کولو شرمېږو، دغه شرم دې ځای ته
ورسولو چې خدای مکره جهنم ته به څو. که د دین د احکامو په
پیژندلو کې څوک شرم وکړي هغه به له بریادي سره مخ کېږي.

د حضرت نبي کریم ﷺ تره چې مخکې دی کافر هم و، له نبي
کریم ﷺ سره ډېرې زیاتې ښېګڼې هم کړې دي، دده تر مرګه
پورې کفارو په حضرت نبي کریم ﷺ ظلم نه شوی کولای، خود
زنګدن په وخت کې چې ابوطالب مریض ده، حضرت نبي
کریم ﷺ دده کورته ورغی، هلته ابوجهل بدبخته او امیه بن
خلف هم ناست دي، حضرت نبي کریم ﷺ ورته وایي چې ای
کاکا! له ماسره دې ډېر ښه کړي دي، یواځې یوه کلمه زما په
غوږ کې ووايه چې د قیامت په ورځ درته زما د شفاعت لاره
خلاصه شي، اود خدای پاک ﷻ په حضور کې دې زه شفاعت
وکړم، ځکه مسلمان خو د کافر له پاره شفاعت نشي کولای،
ابوجهل لعین اودا بل کافر (امیه بن خلف) ورته وایي چې
گوره د نیکه دین پرې نه ږدي، هغه به ورته هغه خبرې کولې او
ده به ورته دا ویل، په آخر کې ابوطالب حضرت نبي کریم ﷺ ته
دا وویل چې: دا شرم ده چې زه دپلار او نیکه دین پرېږدم،
خلک به وایي چې: د مرګ نه ووېرېده، نو ځکه کلمه نه وایم،
که نه ښه پوهېږم چې ستا دین حق ده، د شرم له وجهې نه هغه
کافر له دنیا نه ولاړ.

مونږ د دين په کار کې شرمېږو، د بدن په علاج کې مونږ ته که داسې تکليف پېښ شي چې د عين شرمگاه په ځای کې وي په هغه خپل شرم سترگې پټوو، او خپل عورت ډاکټر ته لوڅوو، ځکه خو د بدن د علاج راسره غم وي.

هغه خپله لور، ښځه، مور چې څوک اسلام او غيرت ولري دا نه شي برداشت کولای چې څوک يې ټيکري ته وگوري، قسم ده که به يې د چا غيرت ومني، خو د ضرورت له وجهې نه چې تکليف ورته پېښ شي دغه خور او لور او ښځه ډاکټر ته ورولي، ډاکټر يې گوري کنه؟ دا شرم ټول تر پښو لاندې کوو او کنه؟ حتی ډاکټر يې په خېټه ورته لگيا وي، تردې چې ډاکټر د اېرېشن ځای ته تا هم نه ور پرېږدي، ډاکټر او مريض سره پوهېږي، چې څرنگه يې کوي، دا ټول شيان برداشت کوو، دا ولې؟ د دغه درد غم راسره وي، چې ښځه مور او لور مې مړه نه شي، حتی د ښځې په مسانه کې ډاکټر لگيا وي اېرېشن کوي، مونږ ورباندې خبر نه يو، عورت يې ټول ويني او کنه؟

که نه ښځه خو له سر نه تر نوکانو پورې ټول بدن يې عورت ده، د ښځې قبر چې معلوم شي، چې داد ښځې قبر ده، او هندوکي يې معلوم شي نو هغو هندوکو ته کتل نه دي روا. د سړي له نامه لاندې چې کوم عورت ده او په مونږ باندې له نامه لاندې وېنستان خرييل لازم دي، دغو خرييلو وېنستانو ته د سړي کتل جائز نه دي، له دې وجهې نه دې په عامو غسل خانو کې

نه غورخوي، چې نور مسلمانان په گناه اخته نه شي دغه
وېښتان دې پټه کړي.

اوس چې خبره دومره د شرم ده، چې د عورت وېښتان به هم
پټوي، خود مرض له وجهې، د درد له امله مونږ ډاکټر ته هم
عورت لوڅوو. خور، مور او ښځه او لور هم لوڅوو، شرم شاته
پرېږدو، خو د دين په مسئله کې بيا شرمېږو، حال دا چې
مولوي صاحب يې نه په عورت گوټې وهي او نه پوچ او بد رد
ورته وايي او نه فیس اخلي، نه نمبر وي چې انتظار به ورته
کوي، هېڅ شی هم نشته پکې، خو په دې باندې شرمېږو چې
دمولوي صاحب نه پټه پوښتنه وکړو، د حيض يا نفاس په
مسئله کې چې ښځې ته داسې تکليف ده، يا ماته داسې
تکليف ده، په دغه مونږ شرمېږو، دغه شرم مونږ له دنيا څخه
جاهلان تېر کړو، او په دغسې جهل کې واقع يو.

نو په مونږ او تاسې دا لازمه ده چې له علماوو نه دمسائلو
پوښتنې وکړو، دغه عالم ته چې له کوره دمسئلي د پوښتنې په
نيت ور روان شوې دغه زندگي دې فی سبيل الله ده، چې ددغه
ځای نه حقانيه اکوړه خټک ته پسې ځې، کراچۍ ته پسې روان
يې دا ټول تگ دې فی سبيل الله ده، دا سفر دې ټول غټ غټ
ثوابونه لري. اوس نو مطلب مې داده چې ټول دين سره زړه ده.

حضرت امام شافعي رحمه الله د امام صاحب په مناقبو کې
چاته وايي چې: «أَعِدْ ذِكْرَ نَعْمَانٍ لَنَا فَإِنْ ذَكَرَهُ هُوَ الْمِسْكُ مَا

کررته یضوعوا ، گوری ! امام شافعی صاحب د بل مستقل
 مذهب څښتن ده ، هغه برحق علماء دي ، نو دی وایی چې : د
 امام صاحب مجلس راته کوه ، ځکه د امام صاحب خبرې دا
 مُشک دي چې څومره یې موبنې خوشبویی یې زیاتیري ، مثلاً
 په بوتل کې عطر دي ، پنځلس کاله پراته وي ، تاته یې بوی نه
 درځي ، خو چې سر یې خلاص کړې نو څرنگه بوی یې شروع
 شي ، نو چې کله یې په بدن ولگوي نو بوی یې زیاتیري ، بیا که
 ښه عطر و تر څو شپو دوام کوي ؟ اوس نو دا دین ټول دغسې
 شی ده ، چې په دین څومره خبرېرې دغومره ثوابونه دي ، څومره
 چې عمل ورباندې کوي دغومره ثوابونه دي ، څومره چې
 تکلیف پکې تېروي دغومره یې ثوابونه دي ، دخدای پاک ﷻ په
 خزانو کې خو څه کمی نشته ، دا چې دنیا پیدا ده ، څومره
 انسانان یا حیوانات او څومره مخلوقات چې الله تعالی ﷻ د
 قیامت تر ورځې رزق ورته ورکوي دهغه ﷻ له خزانو دومره
 شی هم نه شي کمېدای ، د ستني دسپم په اندازه باندې
 ختمېدل نه لري ، په قیامت کې هغه جنتي چې هېڅ عمل یې نه
 وي کړی یواځې کلمه یې ویلې وي اود جهنم نه چې راوځي
 داسې تک تور شوی وي لکه د اور سکاره ، حضرت نبي
 کریم ﷺ وایی : تر ټولو وروستنی سړی چې جنت داخلېږي دغه
 سړی به وي ، نو په جنت کې به د دنیا په اندازه لس چنده ځای
 ورکوي ، نو خزانې یې ډېرې دي ، دومره جنت ده لکه دا اووه
 واړه اسمانونه او ځمکې چې سره یوځای کړې ، په یوه حدیث

شریف کې دي چې په جنت کې یوه یوه ونه دومره ده چې په اس
سپور سړی اویا کاله ور څخه لاندې مزل وکړي ددغې ونې
شاخونه او سوري نه خلاصیږي، نو د الله تعالی ﷻ خزانه نه
خلاصیږي، دا زړه ته مه غورځوی چې دا ثوابونه څرنگه
ورکوي؟ هغه یې ورکولای شي.

کمی په مونږ کې ده، چې مونږ اصلاح شو، نو د انعاماتو لارې
شروع دي، بیا په کم عمل دومره غټ غټ ثوابونه ورکوي چې
تر حده به زیات وي، هوکې! خو نیت غواړي، عقیده او
اخلاص غواړي چې د خدای ﷻ د رضا له پاره وي.

د حضرت نبي کریم ﷺ د هجرت لېنده واقعہ

حضرت نبي کریم ﷺ او حضرت عائشه صدیقہ رضی الله عنها
ماخستن د شین آسمان لاندې چې ورېځ نشته او ټول ستوري
خلیږي، نو حضرت عائشه رضی الله عنها له نبي کریم ﷺ څخه
پوښتنه کوي چې یا رسول الله ﷺ! ددې ستورو په اندازه نیکی
به د چا وي؟ نبي کریم ﷺ ورته وایي چې: هو! حضرت عمر
همدومره نیکی دي، د حضرت عائشې رضی الله عنها په زړه
کې څه ور وگرځېدل چې د حضرت عمر رضی الله عنه ثوابونه زما له پلار
حضرت ابوبکر صدیق رضی الله عنه څخه هم زیات دي، نو حضرت نبي
کریم ﷺ ته یې وویل چې: د صدیق اکبر رضی الله عنه څه مرتبه او مقام ده؟

نبی کریم ﷺ ورته وویل چې: دحضرت عمرؓ د ټول عمر عبادت دحضرت صدیق اکبرؓ له هغې یوې شپې سره نه ده برابر کومه شپه یې چې له ماسره په هجرت کولو کې تېره کړې ده. کله چې کفارو ددوی د قتلولو اراده وکړه، کفارو ویل چې دا خلک خو ورځ په ورځ ترقي کوي او مخ په وړاندې روان دي نو ددوی مخنیوی په کار ده، لکه نن سبا چې د یو نېک انسان مخنیوی کېږي، او مسلمان یې مخه نیسي، ځان ته به مسلمان هم وايي، خو د خیر د کارونو مخه به نیسي، له کافر نه خو گيله نشته، ځکه چې هغه خو مو هسې هم دښمن ده، نو په دارالندوة) کې یې مشوره وکړه، ابلیس لعین هم ورته راغی، ویې ویل چې زه خبر شوی یم چې تاسې له دې سړي نه ډېر په تکلیف کې یاست، زه هم له تاسې سره په دې مشوره کې شریک یم، نو څه وریاندې کوئ؟ یو وویل چې: بندي به یې کړو، دومره خوراک به ورکوو چې له مرگ نه پرې خلاص وي، نور خلک به یې له دعوت نه خلاص شي، ابلیس بدبخته ورته وویل چې: دا څه خوندوره مشوره نه ده، ځکه دده داسې ملگري دي چې په ده باندې ځان قربانولو ته هم تیار دي، بیا به یې په زور درڅخه خلاص کړي. بل یو کافر ورته وویل چې: له وطن نه به یې وشړو، ورک به شي، څوک به یې نه پېژني، ابلیس لعین ورته وایي چې: نه! په دې کې هم تاسې خطا یاست، تاسې دده خوږو خبرو ته نه گورئ، مجلس یې څومره خوږ وي، څومره ښه اخلاق لري، دا که بل وطن ته ولاړ شي

هفته به شناخت پیدا کړي، ملگري به یې پیدا شي، بیا به په تاسې حملې کوي. ابوجهل لعین وویل چې: د هر قوم له هرې پښې نه دې یو یو ځوان له تورې سره راشي، لس دولس پښې دي، دا ټول دې په یو وار داسې تورې وړ واچوي لکه یو سړی چې یو څوک وهي، نو چې په یو وار یې شهید کړي، دده کورنۍ (بني هاشم) له ټولو غړیو سره جگړې او بدې ته زړه نه شي ښه کولای، او که پور او تاوان (دیت) یې څومره غوښته هغه به ورته ورکړو.

شیطان لعین وویل چې: دا ډېره ښه رایه ده. خدای ﷻ حضرت جبرائیل ﷺ راولېږه او حضرت نبي کریم ﷺ ته یې امر وکړ چې نور له دې ځایه هجرت وکړه. حضرت صدیق اکبر ﷺ څلور میاشتې ددې حکم په انتظار و، قصه ډېره اوږده ده.

مطلب دا چې په هغه سفر کې چې حضرت ابوبکر صدیق ﷺ ورسره روان شو، کله به یې د حضرت نبي کریم ﷺ څخه مخکې منډې وهلې، کله به ورڅخه شاته پاتې کېده، رنگ یې تک زېر شو، د ډار او خوف اثر ورباندې ښکاره شو، حضرت نبي کریم ﷺ ورته وایي چې: ابوبکره اولې داسې وارخطا یې؟ دی ورته وایي چې: یا رسول الله ﷺ! کله راسره دا فکر پیدا شي چې کفارو مخکې مخه راته نه وي نیولې نو څکه مخته کېږم چې که هغوی څه اقدام کوي چې ته خلاص شي او زه ستا په مخکې شهید شم، کله بیا دا سوچ راسره پیدا شي چې کفار به د شا له

لوري راپسې راشي ، زه به مخکې يم تابه رانه شهيد کړي ،
 نوځکه بيا شاته درڅخه پاتې شم . چې ما دې شهيد کړي خو
 چې نه پاتې شې ، هلته په هغه غار کې يې چې نبي کریم ﷺ ته
 ځای برابر اوه په خپل مبارک لاس يې ځای ورته برابر کړ ، خپل
 پوستين يې ورته واچاوه ، دى حضرت نبي کریم ﷺ ته وايي چې :
 نه ځمله او زه به پيره درته کوم ، نو هغه يوه شپه چې ده په
 هجرت کې ورسره تېره کړې نو د حضرت عمر ؓ د ټول عمر
 عبادت له هغې يوې شپې سره نه ده برابر .

زمونږ د نن سبا وخت خلک راپورته شي او وايي چې : امام
 صاحب څوک و ، هغه هم يو ملا تېر شوى ده ، کم بخته لږ فکر
 وکړه ، ته په چا اعتراض کوې ؟ په هغه چا لگېږې چې شپه ورځ
 يې د دين په خدمت کې تېره کړې ، په کوم ځای چې امام
 صاحب رحمه الله عليه وفات شوى ، په هغه ځای باندې ده
 مبارک اوبازره واړې قرآن کریم ختم کړى . زه اوته هغه مقام او
 مرتبې ته رسېداى شو ؟

مطلب داچې له دين څخه خبرتيا ، له دين سره تعلق ذا هغه
 وخت حاصلېږي چې زمونږ له علماء کرامو سره تعلق مينه
 اومحبت وي ، نو څومره چې مو وس وي په خپله علاقه کې
 کوشش کوئ چې ښه ملا پيدا کړئ ، چې ستاسې زامن په
 صحي طريقه تربيه شي ، په خپلو مسائلو کې له علماء کرامونه
 پوښتنې کوئ ، په پوښتنه کولو باندې مه شرمېږئ ، نو خداى

تعالی ﷺ مهربانه ده چې زمونږ ددغو کوششونو موافق مونږ ته ښه عوضونه او ثوابونه راکړي.

الله ﷻ شاهد دی چې په دې خبرو سره مو نور څه مطلب نه دی، یواځې هغه خپل مسئولیت چې له خپلو اسلاکو او بزرگانو څخه راته راپاتې دی چې هغه د خلکو اصلاح کول یواځې همدا مسئولیت مو سرته رسول مطلب دي.

زمونږ پخوانیو مشانغو څومره تکلیفونه تېرول؟

زمونږ داسې مشانخ وو چې په ټول شواروز کې به یې دوه ساعته خوب کاوه، او چې په سجده به یې سر کېښود تر هغې به یې له سجدي سر نه راپورته کاوه ترڅو به یې چې د سجدي ځای له اوبښکونو نه وو ډک شوی. نن دهغوی یو څو نمونې راته پاتې دي، هغوی د مسلمه اُمت د سوچونو له امله په مرضونو اخته دي، د ډېرو حوادثو له امله د مسلمانانو سره د همدردي له امله په څو څو شپو کې خوراک نه کوي، بالفعل په دغو تکلیفونو اخته دي. او مونږ ته دهغوی نسبت کېږي، چې دا د فلانکي مُريد ده، نو مونږ وایو چې خدای نخواستې داسې نه شي چې دهغو بزرگانو خدمت دغسې ولاړ شي. د دین په خاطر یې ډېر تکلیفونه برداشت کړي دي، نو زمونږ په واسطه که دهغوی لار خدای تعالی ﷻ ژوندۍ وساتي دا به زمونږ له پاره ډېره لویه کامیابي وي، زمونږ استادانو له مونږ سره ډېر

تکلیفونه تهر کړي دي، الله تعالى ﷻ دې دهغو تکلیفونو په بدل کې ددوی هر وهښته او هر هډوکۍ ته جنت الفردوس نصیب کړي. دهغوی حقوق مونږ نه شو ترسره کولای، یوولس دولس کاله مو طالبي کړې ده، دا د دوی د تربیې اثر ده، که مونږ کوم وعظ او نصیحت، درس او تدریس ونه کړو، نو دهغوی هغه کړې سعي به عبث ولاړې شي.

مصنّفینو څومره تکالیف تهر کړي؟

مصنّفینو حضراتو چې دا کتابونه جوړ کړي دي، دا هم په ډېر تکلیف سره دا کار ترسره شوی، یواځې د هدایې مُلّا صاحب چې دا هدایه لیکلې شپاړس کاله یې ورباندې تهر کړي دي. امام محمد بن اسماعیل بخاري چې د بخاري شریف کتاب تصنیف کړی څه باندې اووه زره احادیث پکې دي، ددې هر یو حدیث له پاره یې غسل کاوه او هر حدیث ته یې لمونځ او استخاره کوله، چې د حضرت نبی کریم ﷺ له طرف نه به ورته معلوم شو چې دا حدیث زما ده، نو له هغې نه وروسته به یې بیالیکه.

اوس علم ورک شو، ټولې رسالې دي، اردو کتابونه دي، نو هغه بخاري شریف چې امام بخاري په څو کاله کې تصنیف کړی، وضع او تراجم لالاباب یې د نبوي مېر او روضې

مبارکې ترمنځ کړې دي، نو چې اوس هغه بخاري شريف تدریس نه شي آیا هغه به ضائع کېږي او کنه؟ هغه هدايه به ضایع شي او کنه؟ همداسې نور کتابونه به ضایع شي او کنه؟ دا چې پروفیسران یو مضمون په جُمعه کې وایي او ۷ یا ۸ کتابونه په یوه ورځ کې وایي، په یوه یوه حدیث کې چې زما اول کال ده ما ناچیز او ناقص هم یوه یوه جُمعې سبقونه پکې ویلي دي. درې څلور شپې مونږ په یوه حدیث کې سبق ویلي، د حضرت نبی کریم ﷺ احادیث مبارک جوامع الکلم دي، یوه خبره یې دټولې دنیا له پاره یوه قاعده ده. په یوه حدیث باندې ۱۱۱ مخه شرحه لگېدلې ده.

همداسې ۲۰، ۷۰، ۹۰ مخه شروحات په یوه حدیث لیکل شوي دي، دیوه کتاب څو څو شرحې لیکل شوي دي. همدارنگه تفاسیر په څو څو قسمه دي. زمونږ استادانو خبره کوله چې: زه چنی (چري) وم اوزما استاد علامه شمس الحق افغاني صاحب رحمه الله قصه کوله چې مصر ته ولاړم، په کتاب خانه کې مې یوه شخص ته وویل چې: یو نادر او ناآشنا کتاب راته راکړه، دی وایي چې یو تفسیر شریف یې راوښود چې ۷ جلدې یې یواځې په بسم الله لگېدلي و او ټول تفسیر ۳۰۰ جلدې و. دا داسې کمې خبرې نه دي، مونږ دهغو علماوو په زړه حصه کې هم نه یو، مونږ چې دا ډېر غټېږو، همیش په درس او تدریس کې بوخت یو حرص مو داوي چې دا زمونږ غوندې خلک هم ورک نه شي، که داسې نه وي دا دین

او مذهب هم رانه ورکېږي، په دې ټوله علاقه کې وگرځي
 پوښتنه وکړي چې د چا په مذهب يې؟ زما په فکر ډېر خلک به
 له دې پوښتنې هم خبر نه وي چې زه د چا په مذهب يم او مذهب
 څه شی ده. مذهب کومه رتبه ده، تقليد واجب ده، سنت ده،
 مستحب ده، يا د مذهب ثبوت په قرآن يا په احاديثو کې شته
 که نشته؟ په دې خبرو خبر هم نه دي. والله که به دا د موجوده
 وخت اکثره ملايان هم پرې خبر وي، عوام خولاڅه کوي، نو علم
 ورک کېږي، له دې وجهې نه بايد ډېر کوشش وشي چې يو
 ورځ يې هم وس کېږي د علم په اشاعت کې دې کوشش وکړي،
 هسې نه چې دا علم ورک شي. که نه بيا به تيارې ته ناست يو.
 دغه خړې پرې مدرسو دې آبادې وي، له دې مدرسو سره تعلق
 ساتي، زما دا خبرې د خداي د رضا له پاره دي. يو ډاکټر ته که
 ورشي، هغه ته فېس هم ورکړي، که دوهمه خبره ورسره کوي
 نو درته وايي چې دماغ به نه راخرابوي، د دوايي د استعمال
 طريقه هم دې درته نه ښيي، او درته وايي چې د باندې دواخانې
 والا به يې درته وښيي، دوهمه خبره ورسره نه کوي، خودا
 علماء چې دا تکليفونه تېروي داد روپيو له پاره نه دي، دا د
 دين په خاطر دي چې دا دين خداي تعالیٰ ﷻ ژوندی وساتي.
 نوموړې اوتاسې ته دې خداي پاک ﷻ په دغه مقدس دين باندې
 د عمل کولو توفيق راکړي، او خداي ﷻ دې زموږ اوتاسې له
 علماء کرامو سره واقعي مينه اومحبت پيدا کړي. او خداي
 پاک ﷻ دې هغه خلک چې د اسلام په جامه کې د دين او مذهب

او دېکو خلکو خلاف لگيا دي او غواړي چې اسلام او مذهب داغجن کوي، په مذهب ردونه کوي، الله تعالى ﷻ دې ورته هدايت وکړي، ځکه مسلمان ته به سړی د هدايت سوال کوي او که هدايت يې په برخه نه وي او دين تخريبوي نو خداى ﷻ دې دده کور خراب کړي، هغه که ملا وي، که پير اويا هر څوک وي، چې د اولاد غم وويني بيا به د دين څخه ودرېږي.

غير مقلدين څومره بې ادبه دي؟

داسې خلک چې هغه د دين د خرابولو کوشش کوي، له مونږ سره د طالبې په وخت کې د کونړ د خوا غير مقلدين طالبان وو، چې معمولي خبره به شوه نو ويل به يې چې: دا شرک ده، چې تا به ورته وويل چې: په دې مذهب خو ستا پلار او نيکه تېر شوي دي، آن تر امام صاحب پورې ټول په مذهب تېر شوي دي. آيا هغه هم مشرکين وو؟ دوى به ويل: هوکې! هغه هم په شرک کې تېر شوي دي. نو چې يو څوک دومره بې ادبه شي چې پلار، مور او نيکه ټول مشرکان بولي نو هغه بيا انسان ده؟ خو زمونږ دومره ناپوه خلک دي چې بيا همدغو خلکو ته غوږ نيسي، دهغوى خبره مني. او هغه د دين او مذهب علماوو، د طريقت هغه حقاني علماوو او دهغوى خبرو ته بيا غوږ نه نيسي او بيا داسې خرافات ورپسې وايي چې دا خو د چنډو

علماء نه دي، بلکې غیر مقلدینو ته دامریکا له خوا ډالر
 ورکول کېږي، دهغو په پیسو چلیږي، خلکو ته هغه پیسې نه
 پکاره کوي، نو اوس ملایان د چندو والادي، ته خومسلمان
 یې، باید کومک ورسره وکړي. حضرت نبي کریم ﷺ چنده
 کوله، دصحابه کرامو ﷺ له پاره یې چنده کوله، کوم یو وفد به
 چې له کوم طرف نه راغی او مسکینان به وو دهغوی له پاره به
 یې چنده کوله. همدارنگه به یې دمجاهدینو له پاره چنده کوله.
 ددې دین له پاره حضرت نبي کریم ﷺ چندی کړي دي. حضرت
 نبي کریم ﷺ فرمایي: (الاسلام بده غریباً و سيعود کما بده
 فطری للفریاء) دین اول هم غریب و، آخر به هم غریب وي،
 خوشحالي دې د غریبانو له پاره وي. ددې دین ساتل دغریبانو
 کار ده. دلته په دغه مجلس کې چې ناست دي دا ټول دهغو
 خلکو له جملې څخه نه دي چې بېگانه شراب څکي، چې په زنا
 یې وس ورسپړي زنا کوي، چې په (تي وي، وي، سی آر) یې
 وس ورسپړي هغو ته کېږي. داسې کسان بیا دلته نه شي
 کېناستلای، دا دین ددغو غریبانو ده او غریب هغه چاته ویل
 کېږي چې په دین باندې روان وي، داسې نه چې په جیب کې یې
 روپی نه پیدا کېږي، چې د سنتو پابند وي، دغه ته غریب ویل
 کېږي، د شریعت په اصطلاح کې (طوی للفریاء) معنا داده
 چې دغو خلکو ته په جنت کې د طوی زیری دی، طوی په
 جنت کې یوه ونه ده. دا طوی ونه ددغو غریبانو له پاره ده، چې
 خاص یې په دین لاس نیولی وي، خلک تعلق ورسره نه ساتي.

الله تعالى ﷻ دي مونږ او تاسي هم د هغو غريبانو له جملې
خخه وگرځوي.

وآخر دعوانا ان الحمد لله رب العلمين
وصلی الله تعالى على خير خلقه سيدنا وسندنا وشفيعنا
ومولانا محمد وعلى آله واصحابه واتباعه واهل بيته اجمعين



(۵۲) مجلس

د محبت علامې اود هغه هکتې

د محبت په هکله مونږ مخکې خبره کړې ده، د چا چې له چاسره محبت وي، د هغه کردار، اقوال او افعال اود هغه اخلاق په ځان کې پیدا کوي.

اوس ددې خبرې وضاحت په کار ده چې له یو چا سره محبت کول څومره گټه لري؟ له جناب نبي کریم ﷺ سره یې چې څوک محبت کوي د هغه اقوال او افعال په ځان عملي کوي، یا له صحابه کرامو ﷺ، علماء کرامو او یاهم له اولیاء الله وو سره څوک مینه او محبت کوي ددې محبت څه گټه ده؟

د حضرت نبي کریم ﷺ څخه په بخاري شریف کې یو روایت دی چې: څوک له یو چاسره محبت لري، دی په خپله دومره ښه اعمال نه لري چې دهغو نهکو خلکو درجې ته پرې ورسېږي نو دا محبت دهغې مرتبې له خلکو سره څه گټه لري، نو نبي کریم ﷺ ورته وایي چې: (الْمَرْءُ مَعَ مَنْ أَحَبَّ) سړی به له هغه چاسره وي چې له چاسره یې مینه محبت او علاقه وي.

په دې ځای کې محدثین کرام چې کومه بنيادي خبره کوي هغه داده چې: يوه طرف ته هغه نېک شخصيت ده چې دخپلو نېکيو له امله خدای تعالیٰ ورته لوړ مقامات ورکړي دي. او بل طرف ته دغه بل شخص ده چې دومره نېک اعمال يې نه دي کړي، خو په نفس محبت سره تا له هغوی سره يوځای کوي، ددې څه وجه ده؟ نو ددې يوه وجه داده چې: الله تعالیٰ د دنيا د پيدايښت نه څو زره کاله مخکې يو کتاب ليکلی، په هغه کې يې داليکلي دي: (اِنْ رَحْمَتِي سَبَقَتْ غَضَبِي) زما رحمت زما په قهر او غضب باندې مخکې ده. مطلب داچې د خدای تعالیٰ رحمت د هغه له قهر نه زيات ده، اوس نو د هغه رحمت دا اثر ده چې: که په دنيا کې څوک لږ عمل هم وکړي نو الله تعالیٰ د خپل وسيع او زيات رحم له امله ورته يو په لس څخه نيولې تر يو په اووه سوه پورې بلکې يو په اووه لکه بدله او ثواب ورکوي. ځکه چې رحمت يې ډېر او غضب يې کم ده.

په دنيا کې که يو څوک بد عمل وکړي، نو بيا ددې لائق دی چې بايد هم يې په دنيا او هم يې په آخرت کې الله تعالیٰ تباہ او برباد کړي، خو که همدغه شخص بېرته توبه وباسي نو خدای پاک ورته هغه گناه معاف کړي، ځکه چې رحمت او مهرباني يې ډېره ده. که يو چا شپېته اويا هم اتيا کاله په کفر اويا په بد عملي کې تېر کړي وي خو وروسته بيا توبه وباسي نو دغه د شپېتو کلونو بد عمل حتی کفر هم ورته معافوي، ځکه چې رحمت يې له عذاب زيات او غالب ده. که خامخا دغه

انسان توبه ونه وهسته خو يو بل نهک عمل يې وکړ، بيا هم د
 خدای ﷻ د رحمت اميد شته، ځکه چې خدای پاک ﷻ
 فرمايي: (إِنَّ الْعَسَنَاتِ يُذْهِبْنَ السَّيِّئَاتِ) نهک عملونه گناوې
 ختموي.

له يوچا څخه صغيره گناه وشوه، نو په اودس يې ورته معاف
 کړي، په لمونځ يې ورته معافوي، د جمعې لمانځه ته ولاړ په
 هغې يې ورته معافوي، روژه يې ونيوله، حج يې وکړ، هجرت
 يې وکړ، صدقه يې ورکړه، په دې ټولو نهکو عملونو ورته
 گناهونه معافوي.

يا دا معنا چې: د خدای پاک ﷻ رحمت دهغه له غضب نه
 زيات ده، چې که يو څوک ډېر نهک عملونه، ډېرې خواږې
 وکړي، نو کومې مرتبې ته چې رسېدلی نو دغه بل شخص چې
 له دغه نهک انسان سره محبت کوي، نود محبت دا معنا ده چې
 ددغه سړي په زړه کې هم دا نيت شته چې دی به نهک عمل
 کوي، له نهک عمل سره مينه لري، اوس هغه لومړنی شخص
 په عمل دغه ځای ته رسېدلی اودغه بل يواځې په نيت
 خدای ﷻ هغه ځای ته رسوي ځکه د خدای پاک ﷻ رحمت ډېر
 ده له غضبه. هغه شخص په تقوی او دينداري باندې هغه ځای
 ته ځان رسولی خو دغه بل محض په نيت کې ورسره شريک
 شو، دی هم ددې شوق لري چې کاشکې زه هم خدای ﷻ دغسې
 عالم کړی وای، يايې مجاهد او ولي کړی وای، حاجي يې

گرخولی وای، نو په یواځې په دغه نیت باندې الله تعالی ﷻ ورته دهغه بل په اندازه مرتبه ورکړه. ځکه چې: (المرء مع من احب) سړی به له هغه چا سره وي چې له چا سره یې مینه محبت وي، هغه کار یې کړی نه وي، خو په زړه کې ددې اراده شته چې زه به یې هم کوم.

نو له نېکو خلکو سره زمونږ مینه اومحبت کولو فائده به مونږته ځکه زیاته وي چې مونږ په خپله په اعمالو کې ډېر کمزوري یو، پخوا به په اعمالو کې یو له بل سپړه سیالي وه، اوس په دنیا گټلو کې سیالي ده، مخکنیو به په تقوی او دیانت کې سیالي وه، مونږ اوس په فسق، فجور، ظلم او گمراهي کې سیالي کوو، اوس نو چې له نېکو خلکو سره مو هم علاقه نه وي او اعمال مو هم دغسې بې خونده وي نو بیا خو خدای مکره ددې خبرې زیات احتمال ده چې په هلاکت کې به واقع شو، ځکه به مونږ ډېر ددې خبرې کوشش کوو چې له نېکو خلکو او اولیاء الله کرامو سره ښه اخلاص اومحبت پیدا کړو. ولې چې مونږ په خپله ډېر کمزوري یو.

د یو صحابي د پوښتنې په مهال د حضرت نبي کریم ﷺ د

خواب عجیبه انداز

په یوه روایت مبارکه کې راځي چې: یو صحابي رحمه الله حضرت نبي کریم ﷺ نه پوښتنه کوي چې: (مشی الساعة)؟ قیامت به څه وخت وي؟ حضرت نبي کریم ﷺ ورته په خواب کې وایي چې: د

قيامت د ورځې له پاره دې څه تياري كړي دي ؟ دغه
 صحابي عليه السلام له ډېر خجالت څخه وروسته وايي چې:
 ډېر لمونځونه مې نه دي كړي، ډېرې روژې مې نه دي نيولي،
 ډېر نيك اعمال مې نه دي كړي، خو زه له الله تعالى جل جلاله او
 رسول الله صلى الله عليه وسلم سره ډېره له اخلاصه مينه او محبت لرم، حضرت
 نبي كريم صلى الله عليه وسلم ورته وايي: (اَلْتَمَعَ مِنْ اَحَبِّتٍ) ته به له هغه چا سره
 يوځای كېږې چې له چا سره ستا محبت زيات وي، د الله
 تعالى جل جلاله ديدار د قيامت په ورځ داسې حق ده لكه مونږ چې په
 شنه آسمان كې لمر يا سپوږمۍ وينو، د لمر په ليدلو كې د
 ټولې دنيا خلك سره شريك دي، يو او بل سره نه پورې وهي
 چې نه يوې خوا ته شه چې زه لمر ووينم، هېڅ ازدحام نه وي،
 دغسې به په قيامت كې په كروړونو او اربونو خلك يوځای وي
 ، په يو ميدان كې به وي، اود الله تعالى جل جلاله په ليدلو كې به
 ورته هېڅ تكليف نه پيدا كېږي. خو دغه ديدار به په اندازه
 د محبت سره وي، د جنت تر ټولو نعمتونو زيات خوند د الله
 تعالى جل جلاله په ديدار كې ده. د يو چا چې په دنيا كې له الله
 تعالى جل جلاله سره څومره مينه وي هغومره به يې هغله د ديدار
 برخه زياته وي، څوك به الله تعالى جل جلاله نه سهاره تر بېگه پورې
 ليدلی شي، څوك به يې يوه جُمعه كې او څوك به يې په يوه
 مياشت كې ليدلی شي. همدارنگه ملاقات به له حضرت نبي
 كريم صلى الله عليه وسلم سره هم وي، له صحابه كرامو رضي الله عنهم او اولياء الله كرامو
 سره به هم په همدغه تناسب ليدنه او كتنه وي. په دنيا كې چې

دې څومره مينه او محبت وي نو په آخرت کې به دې هم دغومره نږدېوالی په برخه وي. خو شرط يې دادی چې محبت به دې واقعي وي، يواځې چيغې نارې سوري کفايت نه کوي.

دا چې مونږ دالله تعالی ﷻ غلامان يو نو مونږ بايد څه

وکړو؟

يو عالم ليکي چې په دې خبره کې چې: مونږ دالله تعالی ﷻ غلامان يو، نو مونږ په دې کې درواغجن يو، د عبدالله معنا داده چې د خدای ﷻ غلام. نو غلام دغلامي ژوند کوي، غلام د حر (اصیل) په څېر ژوند نه کوي، غلام د څښتن په مخکې د حيوان حيثيت لري، که هغه يې خرڅوي اوکه يې له خان سره ساتي، که يې آزادوي اوکه خپل خدمت ورباندې کوي نو څوک يې په مالک اعتراض نه شي کولای، خو که يو غلام د څښتن له امر څخه مخالفت او سرغړونه کوي، نو څښتن يې هم سزا ورکوي او نور خلک يې هم ملامتوي چې ولې له خپل څښتن څخه مخالفت کړې؟ په اوس وخت کې خو غلامان نشته، نو په مثال کې به اولاد را راځلو.

يو څوک اولاد ولري، نو په هر دين کې په اولاد باندې پلار حق لري، که دغه اولاد دخپل پلار احترام او ادب کوي، دهغه خبره مني، نو پلار هم ورڅخه راضي وي او خلک هم شاباشی ورکوي چې د فلانکي خو ډېر ښه زوی ده، دخپل پلار ښه په اخلاص خدمت کوي، دخپلې مور يې ډېر خدمت وکړ. اوکه

خدای مه کړه که کوم اولاد له خپل پلار سره مخالفت ته ملا
وتړي نو دا پلار مجبورېږي چې دده سره په مقابل کې ودرېږي
، خپل زوی به وهي، همدا مور یې ور جگېږي اودا خپل زوی
وهي، خلک هم ورته د یو بدبخت انسان په سترګه ګوري چې
فلانکی خواته یې بد اخلاقه ده، له خپل مور او پلار سره یې
بې ادبي شروع کړې ده. دمور ، پلار او مشر ورور خبره نه مني.
اوس چې مور او پلار په اطاعت درنه راضي کېږي او په
مخالفت کولو درڅخه خفه کېږي، دپلار او مور په اطاعت
باندې نور خلک درڅخه خوشالېږي، چې دا خو ډېر ښک
انسان ده، او که کله په دې خوشالي کې ورڅخه خفه نه شي ،
نو بیا همدا نور خلک یې مور او پلار ته راځي چې خیر دی دا
دومره وخت یې ښه درسره کړي دي نن ورڅخه سهو شوی ، پوه
شوی نه دی، خیر تاسې ورته عفو وکړئ، بیا نو هغه پلار چې
له خپل اولاد څخه راضي وي، په خپله هم له ځینو تقصیراتو د
اولاد څخه تېرېږي اود بل په سفارش خو یې بیا یقیني معاف
کوي. نو بالکل په همدې شکل باندې که یو څوک د الله
تعالی ﷻ بندګي په اخلاص او مینې محبت سره وکړي نو الله
تعالی ﷻ ورڅخه راضي کېږي.

الله تعالیٰ ﷻ په خپلو بندگانو څومره مهربانه دی ؟

د الله تعالیٰ ﷻ مینه او محبت رحمت او مهرباني له غضب څخه مخکې ده، له خپل بنده سره له اویا وارې زیاته هغه مینه او محبت لري کوم چې موریې له خپل اولاد سره لري، څوک چې څومره د الله تعالیٰ ﷻ خبره مني د څومره به یې مقام او درجه ورزیاتوي. خو انسان عاجزه ده، که دده نه څه گناه وشوه نو اول خو یې الله تعالیٰ ﷻ هغو پخوانیو نهکیو ته گوري نو گناه ورته معافوي او که بالفرض الله تعالیٰ ﷻ یې ورته معاف نه کړي، توبه یې ونه اېسته اودی جهنم ته ولاړ او له عذابونو سره مخامخ شو، نو بیا د الله تعالیٰ ﷻ د دوستانو سفارش ده ته فائده رسوي، پیغمبر ﷺ، ملائکې، علماء کرام اویا هم شهیدان به یې سفارش کوي، قرآن عظیم الشان به یې شفاعت کوي، الله تعالیٰ ﷻ ته به زاری کوي چې ستا دغه بنده د نورو اعمالو په اعتبار سره ډېر ښه وو دغه یوه گناه ورڅخه شوې دغه گناه خو ته ورته معاف کړه، نو الله تعالیٰ ﷻ بیا دهغه سفارش هم قبلوي، اوس نو چې مونږ څومره د اطاعت کوشش کوونودا د محبت علامه ده.

نواصل خبرې ته خو، مونږ د غلامي خبره کوله، نو هغه عالم وایي چې: مونږ په دې خبره کې دروغجن یو چې مونږدا وایو

چې مونږ د الله تعالى ﷻ غلامان يو، ځكه چې داسې كارونه كوو لكه خر (اصيل)، خلك يې چې كوي، د خپلې خوښې كار كوو، څښتن چې څه راته وي هغه نه كوو.

خلک په دوه قسمه دي

خلک په عمومي توگه په دوه قسمه دي، يو قسم هغه خلک دي چې ټوله مينه او محبت يې له خپل نفس سره ده. او يو قسم هغه خلک دي چې دهغوی محبت ټول له الله تعالى ﷻ سره ده.

په چا چې خپل نفس غالبه او په کوم شي يې نفس راضي کېږي نو دهغه دخواهش د پوره کولو له پاره کوشش کوي، ځکه دده له خپل نفس سره مينه وي، نو چې نفس يې څه غواړي دی هم کوشش کوي چې هغه شی ورته ورسوي. که دغه انسان له يوچا سره محبت کوي هغه هم دخپل نفس په تقاضا کوي، که له دنيا، قدرت، عزت او مشهورتيا سره مينه لري هغه هم د نفس د تقاضاوو له امله وي. چاته چې خپل نفس محبوب او معشوقه شو نو بيا هغه دخپل نفس رضا غواړي.

له انسان څخه نفس يواځې په دې خوشالېږي چې هغه دې په خپل ژوند کې د الله تعالى ﷻ اوامرو ته غاړه کې نه ږدي او د نفس دغه تقاضا هغه وخت پوره کېږي چې يو څوک له دنيا، قدرت او له نامه سره مينه ولري، حتی له يو خپلوان سره

دوستي کول هم د نفس په تقاضا وي چې دا خو مې خپلوان او
 تربور ده، بايد چې ورسره محبت وشي. يا له يوچاسره محبت د
 طمعې او توقع په خاطر کوي، اميد ورته لري چې که له دې
 سړي سره آشنایي وکړم دا فائده به راته ورسېږي، نو داهم د
 نفس تقاضا ده. او که له يوه هلک يا ښځې سره محبت کوي
 هغه هم د نفس په تقاضا کوي، ځکه له هلکانو او ښځو سره په
 مينه کولو باندې د نفس خواهش سره پوره کېږي.

نود چا چې له خپل نفس سره ډېره مينه او علاقه وي هغه تل
 دا کوشش کوي چې نفس څنگه راضي وساتي، نو نفس چې
 کوم شی ورته ښائسته کوي دی کوشش کوي چې هغه پوره
 کړي.

دوهم قسم بيا ځينې داسې انسانان دي چې دهغوی ډېره
 مينه او محبت له الله تعالى سره وي، نو که دغه انسان له
 چاسره مينه او محبت کوي هغه د دين په خاطر کوي چې الله
 تعالى پرې راضي کېږي، که له علم او قدرت سره مينه کوي
 هم د دين له پاره يې کوي، له دې شيانو سره يې په محبت کې
 مقصد د دين خدمت کول وي.

نو اصل خبره داده چې په دنيا کې دوه قسمه معشوقې شوې:
 يا به الله تعالى وي، او يا به نفس وي. د نفس د خواهشاتو په
 پوره کولو سره شيطان له سړي څخه راضي کېږي، نو شيطان يې

هم ملگری شي، هغه کوشش کوي چې داسې اسباب ورته پيدا کړي چې نفس يې ورباندې خوشحاله وي.

او چې د چا محبت له الله تعالی ﷻ سره وي، نودده ملگري ملائکې، انبياء عليهم السلام او نېک خلک وي، دهغوی سره محبت کوي، ځکه چې د الله تعالی ﷻ مينه او محبت په دې کار کې ده.

د پيغمبر ﷺ سره محبت د احم د خدای پاک ﷻ د محبت اثر ده، چې د چا له الله تعالی ﷻ سره مينه وي، نودهغه بيا د الله تعالی ﷻ له رسول سره هم مينه پيدا کېږي، د خدای پاک ﷻ له دوستانو سره محبت هم د الله تعالی ﷻ د محبت يوه نښانه ده، ځکه د چا چې له الله تعالی ﷻ سره مينه وي دهغه له دوست سره يې هم مينه پيدا کېږي.

اصل مقصود د خدای پاک ﷻ رضا شي. لکه په جانب مقابل کې چې اصل مقصود نفس رضا شي نو نفس چې په کوم شي راضي کېږي دی کوشش کوي چې هغه کار وکړي. نو د چا مينه چې له الله تعالی ﷻ سره پيدا شوه نو چې په کوم شي هغه ﷻ راضي کېږي دی دهغه عمل د کولو کوشش کوي، خو د الله تعالی ﷻ رضا بيا د حضرت نبي کریم ﷺ په متابعت کې نغښتي ده، ځکه رب تعالی ﷻ حضرت نبي کریم ﷺ ته فرمايي: (قُلْ اِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ) هغه خلک چې دا خبره کوي چې زموږ له الله تعالی سره مينه ده ته دوی ته

و وایه چې که تاسې رښتیا هم له الله تعالی سره محبت لرئ نو زما متابعت وکړئ، له هغې وروسته به بیا الله تعالی هم له تاسې سره محبت وکړي. ځکه د الله تعالی سره تعلق هغه د پیغمبر په واسطه جوړېږي، نو چې یو څوک د پیغمبر اطاعت وکړي بیا به د الله تعالی سره دده تعلق جوړېږي. ځکه الله تعالی ﷺ مونږ ته حکم کوي چې: (اطِيعُوا اللَّهَ وَاطِيعُوا الرَّسُولَ) ، د الله تعالی اودهغه د پیغمبر اطاعت کوئ. ځکه خدای تعالی ﷺ وایي چې زما پیغمبر یواځې ددې له پاره در استولی ده چې: (لِيُطَاعَ) چې خلک یې اطاعت وکړي، اوس نو د پیغمبر اطاعت د الله تعالی ﷺ په حکم شو، چې په واقع کې بهرته متابعت او اطاعت د الله تعالی ﷺ شو.

د چا چې له خدای پاک ﷺ سره مینه وي دهغه علامې

علماء کرام لیکي چې: که څوک غواړي چې یو سړی وپېژني چې رښتیا هم دده له الله تعالی ﷺ سره مینه ده اویا هم خپل ځان معلوموي چې آیا زما له الله تعالی ﷺ سره مینه شته کنه نو ددې له پاره څه علامه ده؟

علامه یې داده چې: ددې انسان له قرآن کریم سره محبت پیدا شي، ځکه چې د الله تعالی ﷺ سره خبرې د الله تعالی احکام چې الله تعالی ﷺ په دې شیانو راضي کېږي او په دې شیانو ناراضه کېږي دا په قرآن کریم کې پیژندل کېږي، سړي ته د

خپل محبوب خبرې خوند ورکوي، د خپل محبوب د امر په
ځای کول ورته خوند ورکوي، په کوم شي چې يې محبوب خفه
کېږي له هغه شي نه دی ځان ساتي، نو د الله تعالیٰ ﷻ خفگان
اورضا ټول په قرآن کریم کې معلومېږي.

نو علامه د محبت داده چې له قرآن کریم سره يې مينه او
محبت وي، نو دی به بيا کوشش کوي چې په قرآن کریم کې له
ما څخه الله تعالیٰ ﷻ څه غوښتي دي زه به په هغو عمل کوم
ځکه چې هغه ﷻ پرې راضي کېږي او چې له کوم شي څخه يې
منع کړی يم ځان به ورڅخه ساتم، ځکه چې دی پرې خفه کېږي.
هغه ﷻ مې معشوقه ده بيا راڅخه خفه کېږي، په دنيا کې چې
د چا له بل چا سره څومره مينه وي هغومره يې خبرې ته غوږ
نيسي.

نو چې څومره له الله تعالیٰ ﷻ سره مينه زياتېږي دغومره به
دهغه خبرې ته غاړه ټوټي.

دهغه سړي علامه چې دده له قرآن کریم سره مينه وي

اوله قرآن سره محبت کول له کوم شي معلومېږي، چې ددې
سړي واقعاً هم له قرآن کریم سره مينه ده؟

نودا د رسول کریم ﷺ په محبت سره معلومېږي، قرآن کریم مونږ ته د حضرت نبي کریم ﷺ په واسطه رارسېدلی او هغه راته بیان کړی دی. اوس نود قرآن کریم سره به زمونږ مینه هلته پيدا کېږي چې دهغه چا سره مینه پيدا شي چې مونږ ته د قرآن کریم خبر را کړی وي، دهغه احکام يې راته بيان کړي وي.

دهغه چا علامه چې له حضرت رسول الله ﷺ سره رشتتيا

مینه لري

او له رسول کریم ﷺ سره مینه بيا په څه معلومېږي؟ نودا بيا د سنتو سره په محبت باندې معلومېږي.

مونږ مخکې ذکر کړل چې: د چا له چا سره مینه وي نوداسې عمل به ورباندې کوي چې هغه معشوقه يې پرې راضي کېږي، اوس د پيغمبر ﷺ سره محبت هلته ثابتېدای شي چې هغه عمل وکړل شي په کوم چې پيغمبر ﷺ راضي کېږي او په کوم شي چې خدای مه کړه هغه خفه کېږي له هغه نه ځان وساتي. د پيغمبر ﷺ قول، عمل او دهغه په مخکې چې چا کوم عمل کړی وي (چې تقرير ورته ويل کېږي) دا ټولو ته د پيغمبر ﷺ سنت ويل کېږي.

حضرت مجدد الف ثانی قدس سره نصیحت

اوس نو چې څوک د پیغمبر ﷺ سره د مینې او محبت دعوه لري هغه به هغه وخت رښتینوی وي چې واقعاً د پیغمبر ﷺ له ستو سره یې مینه وي ، له دې وجې (حضرت امام مجدد الف ثانی قدس الله سره) خپل نوم سید احمد سرهندي فاروقي اویه مجدد الف ثانی سره مشهور ده ، او زیارت مبارک یې په (سرهند شریف) کې ده ، د طریقت او تصوف په لاره کې د (نقشبندیه) طریقي یو عظیم مقتدا او لارښود ده. نو هغه مبارک فرمایي چې: انسان هغه وخت د کمال درجې ته رسیږي چې دی د سنتو متابعت کوي، حتی که یو وړوکی سنت پر ځای کوي او یو لوی بدعت حسنه چې حضرت نبي کریم ﷺ نه وي کړی نو له دې بدعت حسنه څخه هغه د وړوکی سنت ثوابونه زیات دي، ځکه چې هغه د حضرت نبي کریم ﷺ عمل ده او له هغه څخه ثابت ده.

مثال یې داسې ورکړی چې: یو سړی بیت الخلاء ته ننوځي ، نو په دې ځای کې سنت عمل داده چې چپه پښه به مخکې ته باسي او (اَعُوذُ بِاللّٰهِ مِنَ الْخُبْثِ وَالْخَبَائِثِ) دعا به ووايي، که دا یې زده نه وي نو اَعُوذُ بِاللّٰهِ مِنَ الشَّيْطَانِ الرَّجِيمِ دې ووايي. بیا چې له هغه طرف نه بهرته راوځي نو پښې پښه به راوباسي او

بیابه دغه دعاوایی چې: (الحمد لله الذي اذهب عني الادي وعفاني).

نو اوس یو طرف ته دغه سنت عمل خلکو ته یو ډېر وړوکی کار ښکاري. او بل طرف ته د مدرسې جوړول چې د پیغمبر ﷺ په وخت کې داسې مدرسې نه وې، نو دغو د مدرسو جوړولو ته پدعت حسنه وایی. (پدعت حسنه معنا نوی کار خو چې ښک وي). نو اوس ددغې مدرسې له جوړولو څخه دغه د بیت الخلاء په سنتو باندې عمل کول ډېر ثواب لري.

تاسې اوس فکر وکړئ چې یو طرف ته څومره غټ کار ده چې هغه د مدرسې جوړول دي او بل طرف ته څومره وړوکی عمل ده چې بیت الخلاء ته چې په پښه مخکې تنه اېستل دي چې یو سنت عمل ده، دا چې په پښه تنه اېستل د سنتو په نیت باندې خدای پاک ﷻ ته د مدرسې تر جوړولو هم محبوب او عزتمن دي.

اوس دې سړی فکر وکړي چې: له الله تعالی ﷻ سره محبت تر هغه وخته نه پیدا کېږي تر څو چې دسړي له قرآن کریم سره اوله حضرت نبي کریم ﷺ سره مینه پیدا شوي نه وي اوله رسول الله ﷺ سره مینه بیا تر هغه وخته پورې نه شي راتلای تر څو چې دهغه ﷺ له سنتو سره زمونږ مینه نه وي پیدا شوي. نو له خپل خان سره وگورئ چې مونږ څومره د حضرت نبي کریم ﷺ له سنتو سره مینه او محبت لرو؟ نو بیا به مونږ ته معلومه شي

چې: رښتیا زموږ له دين سره څومره مينه ده؟ له الله تعالى ﷻ او حضرت نبي كريم ﷺ سره مو څومره مينه ده؟

د حضرت نبي كريم ﷺ د سنتو په پابندي خدای پاک ﷻ راضي کېږي، ځکه چې خدای پاک ﷻ فرمايي: چې که څوک زما محبت غواړي نو زما د پيغمبر ﷺ اطاعت دې کوي، له هغې نه وروسته به بيا زه ورسره محبت کوم.

**داسې خلک مې هم وليدل چې په درواغويې د حضرت نبي
کريم ﷺ سره د محبت دعوه درلوده**

يو وخت موږ کوم ملگري جلسې ته بيولي وو، هغو خلکو ددې دعوه درلوده چې: موږ له الله تعالى ﷻ او له حضرت نبي كريم ﷺ سره ډېره مينه لرو، په هغه مجلس کې چې د نورو جوماتونو خلک هم راغلي وو په ټول مجلس کې پنځه داسې کسان هم نه وو چې ډيرې به يې درلودې، نو ما په هغه تقرير کې ورته وويل چې: تاسې د حضرت نبي كريم ﷺ سره د عشق دعوه لرئ، دا څرنگه محبت ده چې د حضرت نبي كريم ﷺ د سنتو فکر له يو سپين ږيري سره هم نشته، او دعوه ددې لرئ چې موږ د حضرت نبي كريم ﷺ سره محبت لرو، پوښتنه مې وکړه چې: په ټوله علاقه کې مدرسه نه وه، په ټوله علاقه کې دخپل قوم يو عالم يې نه و، په ټوله علاقه کې يو طالب نه و، ماته يې چې هغه خلک معرفي کول د يوې کورنۍ به پنځه کسان وو،

چې دا ډایرېکټر صاحب ده، داماستر صاحب ده، دا کلرک صاحب ده، دا فلانکی صیب ده، ټول صاحبان وو، دیوه کور څلور پنځه کسان ټول به د دنیا خلک وو، اویو هم پکې عالم او یاطالب نه وو، نو له دین نه به په څه شي خبرتیا راشي؟ دا انسان به په دې څه پوه شي چې زه د الله تعالی ﷻ په لاره روان یم او که د شیطان؟ له ماڅخه په دې عمل الله تعالی ﷻ خوشحالیږي او که شیطان؟

دچا چې له چاسره مینه وي نور خو څه کوي دا ظاهري لباس دا خوند ورکوي چې دهغه په شان یې جوړ کړي، هغه نور عمل خو به خامخا کوي، دهغه اعمال او اخلاق خو به په خان کې خامخا پیدا کوي، دوه ښه ملګري چې په خپل منځ کې یې رښتیا مینه او محبت وي دهغو جامې په یو رنگ وي.

حضرت ام المؤمنین رضی الله عنها صحابه کرامو ﷺ ته

د حضرت نبي کریم ﷺ د ژوند حالات پیا نوي

حضرت نبي کریم ﷺ چې له دنیا څخه انتقال وکړ حضرت ام المؤمنین عائشې صدیقې رضی الله عنها ته به چې صحابه کرام ﷺ او تابعین حضرات ورتلل اود نبي کریم ﷺ د حالاتو او ژوند پوښتنه به یې ترې کوله چې حضرت نبي کریم ﷺ په کومو جامو کې له دنیا څخه رحلت وکړ؟ نو حضرت عائشې رضی

الله عنها صحابه کرامو، اوتابعینو حضراتو ته هغه جامي راويستي يوه شري وه.

په حديث شريف کې راځي (مُلبَد) يعنې لېمڅی. د حضرت نبي کریم ﷺ دغه مبارک څادر يا شري له ډېرو پيوندونو ورکولو څخه داسې شوې وه چې يو پيوند به په بل باندې برسېره وو.

اوهغه لنگ مبارک چې د حضرت نبي کریم ﷺ روح مبارک پکې قبض شوی وو، هغه دومره ډبله جامه وه چې ځينې وايي چې هغه ته هم پيوندونه ورکړل شوې وو، څوک وايي چې دا يوه څيره جامه وه اوله دې نه يې لنگ مبارک جوړ کړی وو، دا د حضرت نبي کریم ﷺ دهغه وخت لباس دی چې دی له دې فاني دنيا څخه رحلت کوي، سره له دې چې پيغمبر هم ده، په دنيا کې يې هم څومره طاقت او قدرت درلوده، د ټولو عربو اميرو، داسې نه وو چې دی د مسکنت او پا هم نيسيته په وخت کې وفات شوی وي، د وخت لوی حاکم، امير او پيغمبر هم و، خو دی په هغو جامو کې له دنيا څخه رحلت کوي چې له ډېرو پيوندونو څخه لېمڅی ورڅخه جوړ شوی دی.

حضرت عمر ؓ يو وخت د حضرت نبي کریم ﷺ کور ته ننوت، حضرت نبي کریم ﷺ په پوزي باندې ډډه وهلې ده، بالبت د څرمنې له پوستکي څخه جوړ شوی دی، په بالبت کې دته د خرما پانې اچول شوي وې، په کوم پوزي باندې چې حضرت

نبي کریم ﷺ تکیه کړې وه نودده مبارک د بدن په څنگ کې دهغه پوزي لټ په لټ نښې وې. کله چې حضرت عمر ؓ وکتل چې د حضرت نبي کریم ﷺ په مبارکه کوټه کې له دوه درې پوستکو څخه پرته نور څه نشته، نو حضرت عمر ؓ په ژړا شو، او ورته یې وویل چې: یا رسول الله ﷺ! تاسې الله تعالی ﷻ ته سوال وکړئ چې په مسلمانانو آسانتیا او آزادي راولي، قیصر، کسرا او نور مشرکین سره له دې چې کفار دي خو بیا هم خومره په آسایش او آرایش کې ژوند تېروي، تاسې د خدای پاک ﷻ پیغمبر یاست خو ستاسې په کوټه کې د کېناستلو له پاره لاندې فرش نشته اوته هم په پوزي پروت یې، هغه هم ستاسې په وجود کې نښې جوړې کړي.

حضرت ام المؤمنین رضی الله عنها فرمایي چې: زمونږ په کور کې یو پوستکی و چې د ورځې به مو اوښ ته پرې واښه اچول او د شپې به په هغه باندې ویده کېدو.

همدارنگه دا مبارکه فرمایي چې: زمونږ په کور کې دوه میاشتې هم داسې تېرې شوي دي چې په نفري کې اور نه دی بل شوی، په اوبو او خرماوو به مو وخت تېراوه، یابه هم د همسایه له کوره چا شیدې راوړي او هغه به مو وڅکلي، نور مو په کور کې څه شی نه دي پاڅه کړي. او وجهه یې دا وه چې حضرت نبي کریم ﷺ به په کور څه شی نه جمع کول، هرڅه یې آخرت ته ساتل. نو اوس چې د چا له چا سره مینه وي نو دغه مثال ته دې وگوري.

حضرت عمر رضی اللہ عنہ ڄومره د حضرت نبي ﷺ ڪريم ﷺ پوره

تابع و؟

د حضرت عمر رضی اللہ عنہ د خلافت په زمانه کې چې دی د ټولو مسلمانانو خليفه و، اودده په وخت کې مسلمانانو ډېر زيات فتوحات کړي او ډېر ملکونه په اسلام مشرف شوي، نو اوس څرنگه چې د حضرت عمر رضی اللہ عنہ په رښتيا هم له حضرت نبي ﷺ ڪريم ﷺ سره مينه وه، نو څرنگه جامه، خوراک څښاک چې د حضرت نبي ﷺ ڪريم ﷺ و حضرت عمر رضی اللہ عنہ هم هماغه عادت گرځولي وو. نو مونږ وويل چې د چا له چا سره مينه وي هغه ددې هم کوشش کوي چې حتی خپله ظاهري جامه له هغه سره پورنگه کړي.

د حضرت عمر رضی اللہ عنہ د کميس د اوږو په منځ کې درې پيوندونه (پينې، لگېدلي وي، او کوم لنگ چې ده مبارک له خانه راتاو کړی و هغه ته دولس خايه پيوند لگېدلی و. نن سبا تر ټولو غريب سړی هم داسې جامې نه اغوندي چې هغې ته پيوند لگېدلی وي. او حضرت عمر رضی اللہ عنہ چې د خپل وخت د ټولو مسلمانانو امير المؤمنين ده، خو له خپل محبوب سره د مينې او محبت له امله يې خپله جامه هم هماغسې ساتله.

حضرت علي ؑ وايي: د ډېرې لوږې له امله د حضرت نبي کریم ﷺ کور ته ورغلم، خو هلته هم د خوراک څه نه و، جامه مې هم نه درلوده، نو د حضرت نبي کریم ﷺ په کور کې يو پوستکی راخوړند و، هغه پوستکی مې په منځ کې غبرگ کړ او وامې غوښته، هغه داسې جامه وه چې لنگ او قميص دواړو ته يې پيوندونه لگيدلي وو.

حضرت عمر ؓ دخپل خلافت په زمانه کې شام ته ولاړ، ترڅو دخپلو ټاکل شويو اميرانو په هکله له خلکو څخه پوښتنې وکړي، کوم امير چې ده مقرر کړی و، هغه دده د استقبال له پاره (حمص) ته مخه راغی، هغه چې کله د حضرت عمر ؓ جامې وليدلې نو يو جوړ تازه اونوې پستې جامې يې ورته راوړې چې يا امير المؤمنين ددې مملکت خلک تاته راځي له تاسره ملاقات کوي، ته يې تراوسه نه يې ليدلی، تاسې دغه جامې واغونډئ، حضرت عمر ؓ ورته وايي: ماته خپله جامه محبوبه ده، ځکه چې د حضرت نبي کریم ﷺ هم دغسې جامې وې، بيا هغه امير ورته وايي چې ښه بدله يې کړئ ترڅو درته يې ومنيځو، دا خبره يې ورسره ومنله، او هغه بله جامه يې ترهغه وخته له ځانه څخه راتاو کړه ترڅو چې دده هغه زړې جامې ومنيځل شوي او وچې شوي، هغه امير غوښتل چې دغه نوې جوړه همداسې واغونډي، ځکه چې ددې مملکت خلک ورته راځي اوله ده سره به ويني، خو حضرت عمر ؓ وايي چې زما خپله جامه راواخلي، هغه ځولې ډېرې ښې وچوي. نو د چا

چې له چا سره مینه وي دهغه قول او دهغه فعل هم ده ته خوند ورکوي، دهغه جامه هم ورته خوند ورکوي.

د الله تعالی ﷺ د محبت علامه داده چې د سړي به له قرآن عظیم الشان سره مینه وي، له قرآن عظیم الشان سره د محبت علامه داده چې له حضرت رسول الله ﷺ سره به یې محبت وي، له حضرت رسول الله ﷺ سره د محبت علامه داده چې دده ﷺ له سنتو سره به یې مینه او محبت وي، هغه سنت به په خان عملي کوي.

انسان په خپل وس مکلف ده، مونږ به خپل کوشش کوو، دا خو مو له وسه پوره ده چې خپله جامه، ظاهري صورت په سنتو برابر کړو، په دې کې مونږ ته څه مشکل ده؟ مونږ ته به څه مشکل وي چې د حضرت نبي کریم ﷺ په سنت طریقه په جمعه لمونځ وکړو؟

له دین سره هر موافق عمل دا د سنتو زندگي ده او په سنتو ادا کولو سره انسان ته ترقي پیدا کېږي.

په یو سنت د عمل کولو له امله د فیوضاتو دروازه خلاصه

شوه

حضرت مجدد صاحب قدس سره فرمایي چې: بیر وخت زما پام نه و د سنتو خلاف په چپ اړخ خلاصم، په ما باندې چې

کوم انوار اوفیوضات د الله تعالی ﷻ له لوري راوړېدل هغه راباندې بند شول، نو زه پوه شوم چې ما د سنتو خلاف عمل کړی دی، په څنگ هم وانه وینستم، بلکې له سره په ښي اړخ ځملاستم، له دې سره سم داسې انوار او فیوضات راجاري شول چې مخکې مې هم نه وولیدلي.

اولیاء الله وو او ښکونکو خلکو ته چې څومره ترقي په لاس ورغلې هغه د سنتو د پابندي نه امله ده. علماء کرام هرځای مونږ ته په تقریرونو، وعظونو او نصیحتونو کې په شریعت باندې د عمل کولو دعوت راکوي چې په شریعت باندې عمل وکړئ، دا چې مونږ تر څلوېښت او پنځوس کلنۍ پورې په شریعت ځان نه شو برابرولای، نو له دې نه معلومیږي چې زمونږ له الله تعالی ﷻ او حضرت نبي کریم ﷺ سره محبت نشته، لکه اوس چې مو زړه راته څه وايي هغه په ځای کوو، بیا به چې الله تعالی ﷻ او حضرت رسول الله ﷺ څه ویل هغه به مو هم په ځای کول، ائمه کرامو او اولیاء الله وو که څه ویل هغه به مو په ځای کول.

دنیایي معشوقه که څه راڅخه وغواړي نو فی الحال هغه ځای ته ځان رسو او هغه شی ورته راوړو. نو دې ته هم توجه په کار ده چې دا علماء کرام چې بار بار مونږ ته بیانونه کوي آخر ددې خو به هم څه مطلب وي. یو څه گټه خو به یې وي. بالفرض مثلاً په دغه مجلس کې هغو خلکو د حضرت رسول الله ﷺ د سنتو موافق د ژوند تېرولو اراده وکړه، چې مونږ به ځان په سنتو او شریعت باندې برابروو، نو تاسې ووايست چې دغه

کار ملاته د دنیا څه گټه ورکړه؟ هوکې ادا گټه یې شته چې
 یه چېرې دغه عالم دا خبره دخدای تعالیٰ ﷻ د رضا له پاره
 کړې وي اودغه سړي هم دخدای تعالیٰ ﷻ د رضا له پاره پرې
 عمل وکړ نو دی چې څومره نېک اعمال کوي نو دغه عالم
 ددې عمل په ثواب کې ورسره شریک ده، دغه د آخرت گټه یې

ده

نو الله تعالیٰ ﷻ دې زمونږ او ستاسې په زړونو کې د خدای
 پاک ﷻ او جناب محمدرسول الله ﷺ اودهغه د مبارک دین
 محبت واچوي، چې ددې سوچ او فکر راسره پیدا شي چې الله
 تعالیٰ ﷻ او رسول الله ﷺ په کوم عمل راڅخه خوشالېږي. او
 بیا هماغه عمل په پوره کوشش سره سرته ورسوو او امید مو
 ددې وي چې الله تعالیٰ ﷻ او رسول الله ﷺ به راڅخه راضي وي.

زه د پیرې خبره ډېره کوم، او الحمد لله ډېرو خلکو پرېښي هم
 دي، خو په ډېرو خلکو دا خبره ښه لگېږي، ځکه چې وايي په
 دې کې زما گټه ده، دحضرت رسول الله ﷺ سنت عمل ده، او ډېر
 داسې ځوانان دي چې په بازار کې له سړي څخه ځان څنگ ته
 کوي او په بل طرف ځي، حال دا چې ځان مجب بولي چې له دې
 عالم سره مې محبت ده، ظاهره یې ادبي نه کوي، لکن دا ورته
 مشکله ښکاري چې ډیره پرېږدي، خودا ورته آسانه ده چې لږه
 جبهه کړي، له هغه عالم سره په کېناستلو خو به یې د آخرت یو
 څه گټه شوې وه، خو له هغه نه ځان پټوي، ولې چې شرم ده،

څکه نفس يې خرابېږي، که ډيره پرېږدو نو نفس خفه کېږي، نو
نفس نه شي خفه کولای.

يو طالب د وېنتا نو د نه کمولو له وجې د کال په منځ

کې درس پرېښود

زه د منبع العلوم په مدرسه کې مډرس وم، نو يوه طالب
وېنتان په يوه طرف اړولې وو، او د هر غټ پېکې يې پرېښی
و، نو ما په مجلس کې بار بار دا خبره کوله چې سړی بايد خان
په سنتو برابر کړي، يو وخت د کال په منځ کې دغه طالب
بستره واخيسته، ملگرو ورته وويل چې اوس خو د کال منځ ده
، په بله مدرسه کې به هم کتابونه درڅخه ويل شوي وي او ته
کله اخلي؟ دی ورته وايي چې زه له دې وېنتانو نه تېرېږم، دا
پېکې نه شم ختمولای، او استاد په سبق کې ماته خطاب نه
کوي. يعنې خطاب بلې خوا ته کوي زه يې بد اېسم.

اوس نفس خبيث ده، سړی نه پرېږدي، که يو څوک په دې
باره کې لږ فکر وکړي چې مولوي صاحب يا خليفه صاحب سره
له دې وجهې نه مخامخ کېږي چې ډيره يې خړېلې اويايې لنده
کړې او شرمېږي، نو له حضرت نبي کریم ﷺ څخه ولې نه
شرمېږي؟ دا د ملا سنت دي او که د حضرت نبي کریم ﷺ؟ دا
شربت د ملا ده که د الله تعالی ﷻ اودهغه د رسول ﷺ؟ له
مولوي صاحب، خليفه صاحب او حاجي صاحب نه شرمېږي اود

چاچي سنت او شريعت ده اود چاچي دين ده له هغه څخه بيا نه
 شرمېږي، سره له دې چې د قيامت په ورځ مو د اميد خای هم
 هغه ده، چې هغه ښه مو شفاعت کوي، او حضرت نبي کریم ښه
 وايي چې څوک زما د سنتو متابعت نه کوي زه به يې هېڅکله
 شفاعت ونه کړم، نو بايد د حضرت نبي کریم ښه د سنتو پوره
 تابعداري وکړو.

نو يو څوک که له چا سره په جامه او لباس کې ځان برابر وي او
 عمل يې د هغو خلکو په شان نه وي نو حضرت نبي کریم ښه
 فرمايي چې: (گلا پس ثوبي زور) لکه د درواغو جامې يې چې
 اغوستې وي، يعنې داچې له سر نه تر پښو پورې تول په درواغو
 کې پټ ده، چې عمل دې د عالم نه ده، نو ځان د عالم په شکل
 مه جوړوه، چې عمل دې د خدای د دوست او يوولي په شان نه
 ده، نو ځان هغسې مه جوړوه.

که يو طرف ته وگورو داسې د اميد خبرې دي چې نفس په
 محبت سره د سړي کار جوړېږي، خو بل طرف ته بيا داسې ده
 که عمل دې هغسې نه وي نو بيا د هغو په شان جامه مه
 جوړوه، دا په هغو پورې استهزاء او پسځند ده. ښه نو چې څوک
 ډېره، سر او جامه نه برابر وي هم تاوان ده، ځکه چې دا د اصيل
 کار شو، د غلامۍ کار مو ونه کړ، او چې څوک بيا ډېره
 پرېږدي، پټکۍ په سر کوي، د صوفيانو لباس اغوندي خو بيا
 په نارواوولگيا وي.

گورۍ ادا پیره د انسان له پاره یو د نصیحت لاره ده. مثلاً که یو بې پیرې یو غټ ناروا کار کوي، نو خلک څه ورته نه وايي، خو که د پیرې څښتن یو معمولي بد کار وکړي نو خلک فی الحال شور جوړوي چې پیره دې هم پرې ایښې ده اودا غلط کار کوي.

نو معلومیږي چې په دې پیره کې عزت او سربتوب دی، دچا چې پیره نشته څوک ورپسې څه نه وايي، دا معنا چې هغه خو بالکل ختم ده، او ستا خو پیره هم شته نو ته ولې داسې ناروا کوي؟ أمې که یو کار کوي خلک څه بد ورباندې نه وايي، خو که یو ملا د شریعت خلاف یو معمولي کار وکړ نو فی الحال یې خلک ملامتوي چې ته خو ملا هم یې داکار کوي. نو داسې ونه شي چې خدای نخواستې پیرې هم پرېږدو، پټکی هم په سر کړو، د ښکو خلکو او علماوو جامه هم واغوندو او بیا په غلطو کارونو کې لگیا یو. نو بندگان به مو هم بد یادوي چې ولې داسې کار کوي، او خدای پاک ﷻ به هم بیاراته وايي چې ولې دې داسې کاوه؟

د حضرت شریح په یوه تنبییه مجرم مړ شو

امام شریح چې د حضرت علي ؓ د خلافت په زمانه کې یو مشهور قاضي و، نو یو چا څه گناه کړې وه، بل څوک راغی او

شاهدي يې ورکړه چې دا گناه يې کړې ده، ده حکم ورکړ چې پنځوس دورې يې ووهي، دا سړی يې پنځوس دورې وواهه. په دې پسې چا يو بل گنهکار هم راوست چې هغه هم دغسې گناه کړې وه، امام شريح رحمه الله ورته مخ وروگرځاوه چې تابه ولې داسې کار کاوه؟ نه يې وواهه اونه يې نور څه ورته وويل، يواځې همدومره يې ورته وويل، کله چې هغه دوهم مجرم ووت نو په مجلس کې ناستو خلکو اعتراض وکړ چې په دغو دواړو مجرمانو کې مو ډېر فرق وکړ، حالانکه گناه يې هم يوه وه، اولنی دې پنځوس دورې وواهه اودغه بل هم چې همداسې گناه يې کړې وه هغه ته دې يواځې همدومره وويل چې تابه ولې داسې کار کاوه؟

امام شريح ورته وويل چې: په دې دواړو کسانو کې ډېر فرق ده، په اول شخص به خبر شي چې يو څو ورځې وروسته به بيا په گناه لگيا وي، او پاتې شو دا دوهم شخص دی به يواځې زما د همدې خبرې د غم له امله مړ شي؟ رښتيا هم هماغسې پېښه وشوه، هغه لومړنی بيا په گناه کولو شروع وکړه اودغه دوهم چې کور ته ولاړ دا سوچ ورته ولوېده چې رښتيا هم خلک ماته څومره د قدر په سترگه گوري، خداى پاک ﷻ څومره رحم راباندې کړی دی، عالم هم يم، نو ما به ولې د الله تعالى ﷻ د امر مخالفت کاوه؟ دا غم دومره ورباندې دروند شو چې خوراک څښاک يې پرېښود اودڅه وخت له تېرېدو وروسته له ډېره غمه مړ شو. (حسنات الابرار سينات المقرين)

د انبیارو علیهم الصلاة والسلام حالات چې وکتل شي ، له هغوی څخه زموږ په عقیده صغیره گناه هم نه ده صادره شوې ، حتی په خطایي انداز سره هم . لکه سړی چې په لار روان وي او پښه یې وښویږي او ولوړي ، نو په ډېرو معمولي معمولي مسائلو کې هغوی دومره ژړلي دي چې که موږ قتل هم وکړو نو دومره به ونه ژاړو .

د دنیا د ټولو خلکو ژړا که رايوځای کړو نو د آدم عليه السلام له ژړا سره نه شي برابرېدلای ، سره له دې چې اجتهادي خطا ورڅخه شوې وه . ابليس عليه اللعنة په ناحقه ورته قسم وکړ چې ته یې د غنم له دانې خوړلو څخه نه یې منعه کړی ، زه نصیحت درته کوم ، ستا خیرخواه یم ، که دا د غنم دانه دې وخوړه نو همیش به دې جنت ځای وي اوبیا به ورڅخه ونه اېستل شي ، خو آدم عليه السلام بیا هم ونه منله ، حضرت حواء رضی الله عنها ته دغه بدبخت شیطان راغی او په خبرو خبرو یې تېراېستله اودهغې خبره آدم عليه السلام هم ومنله ، نو له دې نه وروسته آدم عليه السلام ته دا فکر هم ورغی چې زه یې د غنم له هغه بوتې نه منع کړی یم نو که دا بل وخوړم څه حرج به نه وي ، نو په خطایي سره یې یوه دانه وخوړه ، نو الله تعالی عز وجل ورته فی الحال وویل چې : تاسې ته ما نه وو ویلي چې د جنت له نعمتونو څخه مو چې هرڅه خوښه وي ویې خوړئ ، خو دغې دانې ته به نه ورنږدې کېږئ ، له دې سره د جنت هغه د عزت جامې ورڅخه لرې کړل شوې ، ځمکې ته

راکوز کپل شول، او د هغې یوې سهر له امله یې تر سلو کلونو پورې د آسمان طرف ته ونه کتل.

دا چې مونږ بیره پرېښوده، یا طالب صاحب، مُلا صاحب، خلیفه صاحب یا مجاهد صاحب شوم نو بس زه ولاړم او ما وگهله، نه داسې نه ده، بلکې ددې خلکو مسئولیت بیا په دې بل طرف کې هم زیات ده.

د چا چې ظاهري شکل او صورت له شریعت سره مخالف وي نو هغه چې ناروا کارونه کوي خلک یې هم دومره نه ملامتوي، او څوک چې په شریعت برابر وي او غلط کار وکړي نو خلک یې هم ملامتوي، نو د خدای ﷻ په نزد هم دغسې ده. په نېکانو ابتلاآت، مصیبتونه او تکلیفونه هم زیات وي، وجه یې دا ده چې بیا په کم شي دوی ته لوی گرفت ورکوي.

نو کوشش به کوو چې خان تر خپله وسه په شریعت برابر کړو، او له دین سره د زړه له اخلاصه مینه او محبت وکړو، نو امید شته چې خدای پاک ﷻ کله له سړي نه په داسې عمل راضي شي چې هغه د خلکو په نزد ډېر کم شي وي. له دې وجهې نه دې سړی کوشش کوي چې مستحب ترې پاتې نه شي، کله کله په مستحبو خدای پاک ﷻ له انسان څخه راضي کېږي.

سپی ته داوبوپه ورکولو سره ټول گناهونه معاف شول

په حدیث شریف کې راځي چې یو سپی دیوه کوهي په غاړه پروت و، د تندې له امله یې په خټو خولې لگولې، یو سړی راغی هغه هم ډېر تېری و، کوهي ته ورښکته شو او اوبه یې وڅښلې، کله چې راپورته شو نو سپی یې ولید چې په خټو خولې لگوي، نو سوچ یې وکړ چې کېدای شي چې دا سپی هم داسې تېری وي لکه زه چې تېری وم، دی بهرته ښکته شو او په خپله موزه کې یې اوبه راواخیستې، موزه یې په خوله کې ونيوله او راوخت، او اوبه یې سپي ته کېښودې، سپي اوبه وڅکلې. نو جناب حضرت نبي کریم ﷺ فرمایي چې: خدای پاک ﷻ دغه سړي ته په دې کار باندې ټولې گناوې ورمعاف کړې، صحابه کرامو ﷺ وویل چې: یا رسول الله ﷺ! آیا په سپیو هم مونږ ته خدای پاک ﷻ ثواب راکوي؟ په دې کې هم صدقه ده؟ نبي کریم ﷺ ورته وویل چې: هر ژوندي باندې چې شفقت وکړل شي دا صدقه ده، خدای پاک ﷻ ورباندې راضي کېږي، ځکه د الله تعالی ﷻ مخلوق ده. دا کار دخلکو په تړد معمولي ده، خو خدای پاک ﷻ په دغه عمل دغه انسان ته ټولې گناوې معاف کړې. همدارنگه یوې ښځې یو سپي ته اوبه ورکړې خدای پاک ﷻ ټول گناهونه ورته معاف کړل.

بنځه د پېشوله وجې جهنم ته ولاړه

خو بل طرف ته په حديث شريف کې راځي چې يوې بنځې يوه پېشو ترلې وه او هغه له لورې اوتنډې نه مړه شوه، دهغې په سبب دا بنځه الله تعالى څخه جهنم ته داخله کړه. يوه نيکې که وړه هم وي وړه به يې نه بولي، گناه که کمکې هم وي خو کمکې به يې نه گنې، کله کله يو انسان په غټه گناه نه نيول کېږي او په کمکې نيول کېږي، ځکه غټه گناه ده ته هم گناه معلومېږي، توبه ورنه باسي. کله کله کمکې گناه سړي ته گناه نه ښکاري. په هغې زړور شي، فخر او خوشالي ورباندې کوي، نو په وړوکې گناه کفر ته ورسيږي.

په نېکې کې هم دغسې ده، نه دې وړه پرېږدي اونه غټه، په غټه نيکې انسان ته عجب، تکبر او ربا پيدا کېږي، خو که کمکې نيکې وکړي، خلک يې هم کمکې گنې، ده ته هم خان غټ نه ښکاري او په هغه وړه نيکې الله تعالى څخه ورڅخه راضي شي.

حضرت نبي کریم ﷺ د مجاهدينو له پاره د چنډې غږ وکړ چې ضرورت ده، يو صحابي ﷺ ډېرې روپۍ راوړې او بل صحابي ﷺ يوه کاسه خرما (کجورې) راوړې، نور يې په کور کې څه شې نه و، منافقينو اعتراضونه شروع کړل، چا چې

دېرې روپۍ راوړې وې په هغه يې دا اعتراض وکړ چې دى خو خلکو ته ځان ښکاروي او بيا کاري کوي، اوپه دغه بل صحابي څه پسې يې پسځند شروع کړ، چې په دغه يوه کاسه خرماوو باندې دى مجاهدين کاميابوي. نو الله تعالى ﷺ آياتونه نازل کړل چې دغه اول صحابي که دېره قرباني ورکړې ده او دېر مال يې راوړى ده، دده هم د الله تعالى ﷺ رضا مطلب ده او که دغه بل لږ صدقه کړې ده هم مطلب يې د الله تعالى ﷺ خوشالي ده.

په يوه حديث شريف کې دې چې: کله يو سړى يو لک روپۍ خيرات کړي او بل سړى يوه روپۍ خيرات کړي، ددغه سړي د يوې روپۍ خيرات دهغه بل سړي د يو لک روپيو خيرات ته رسيږي، ځکه ددغه مسکين په وس کې دغه يوه روپۍ وه، او هغه بل کروړ پتي ده هغه ته دغه يو لک روپۍ هېڅ شى هم نه معلوميږي، ددې مسکين وس دغومره وه، ده ته به په دغه يوه روپۍ د يو لک روپيو نه زيات ثواب ورکول کېږي، خلکو ته خو کم معلوميږي، خو دغه کم شى چې دخداى پاک ﷺ درضا له پاره وي نو الله تعالى ﷺ هم لوى انعام پرې مرتب کړي.

نو په نيکي کې به کوشش کوو نه به وړه نيکي پرېږدو اونه به غټه اوپه گناهونو کې به هم احتياط کوو، هم به له صغيره گناهونو او هم به له کبيره گناهونو څخه ځان ساتو.

الله تعالیٰ ﷻ دې مونږ او تاسې ته په دې نصیحتونو باندې د
زړه له اخلاصه د عمل کولو توفیق راپه برخه کړي.

آمین

وآخر دعوانا ان الحمد لله رب العلمین

وصلی الله تعالیٰ علی خیر خلقه سیدنا وسندنا وشفیعنا
ومولانا محمد وعلی آله واصحابه واتباعه واهل بیته اجمعین



(۵۳) مجلس

دوه لوی نعمتونه اوله هغو څخه غفلت

په بخاري شريف كې د حضرت نبي كريم ﷺ مبارك قول ده چې: (نِعْمَتَانِ مَقْبُورَتَانِ فِيهِمَا كَثِيرٌ مِنَ النَّاسِ الصَّيْغَةُ وَالْفَرَاغُ) د خداى تعالى ﷻ په خپل مخلوق باندې دوه داسې نعمتونه دي چې ډېر خلك پكې تاواني او دوكه شوي دي. يو صحت او بل فراغت ده. د الله تعالى ﷻ له طرف نه په انسانانو باندې صحت يو داسې لوى نعمت ده چې د صحت په شپو كې كه د آخرت له پاره سړى هرڅومره كوشش وكړي هغومره ذخيره ورته جوړولای شي، مگر خلك له دې نعمت نه غافله دي. د دنيا په كاروبار او تجارت كې كه له چاڅخه يو دگتې كار پاتې شي نو ټول دوستان او ملگري يې ورباندې خفه وي، چې فلانكي ډېر غټ تاوان وكړ، ځكه چې دا يې د خرڅولو وخت و اوله ده نه تېر شو اوتاوان يې وكړ، مگر د آخرت لوري ته څوك متوجه نه دي، ځكه حضرت نبي كريم ﷺ فرمايي چې: ددغه نعمت په هكله خلك دوكه شوي، چې نن الله تعالى ﷻ ورته صحت او

موقع وړکړې اودى يې په غفلت کې تېروي، له دوى سره دا
موج او احساس نشته چې سبا به يوه داسې ورځ راځي چې زه
به بيا مريض يم اوله لاسه به مې هېڅ پوره نه وي.

بل نعمت فراغت ده، چې د دنيا له مشکلاتو څخه سړى
خلاص وي، دا هم يوداسې لوى نعمت ده چې که د فراغت په
شپو کې يو انسان د آخرت له پاره هرڅومره کوشش وکړي
کولى يې شي، ترڅو بڼه سرمايه ورته برابره کړي. خو ددغه
فراغت له نعمت څخه هم ډېر خلک بې پروا او غافله دي، د
فراغت په شپو کې يې الله تعالى ﷻ ته پام نه وي، آخرت يې
هېروي، خو کله چې بيا له کوم مشکل سره مخ شي نو بيا يې
آخرت هم په زړه شي، الله تعالى ﷻ ته يې هم پام شي او په زاريو
شروع وکړي، خو بيا څه فائده نه کوي.

د حضرت سراج المشايخ د بنديخانې واقعه

جناب حضرت سراج المشايخ صاحب يو وخت د دريو شپو له
پاره بندي و، نو کله چې له بنديخانې څخه خلاص شو، نوده
مبارک ويل چې ما مخکې دا فکر کاوه چې دا موجوده وخت د
فتنه ده، نو که يو څوک له فتنه نه خلاصیږي نو بنديخانه به يې
د خلاصېدو ځاى وي، خو اوس مې چې بنديخانه وليدله نو و
م ويل چې خداى پاک ﷻ دې مسلمان نه بندي کوي، ځکه

زمونږ خو دا خیال ده چې په بندیخانه کې به سړی له گناهونو ساتلی وي، له غیبت، شیطانت او بهتان نه به سړی پکې خلاص وي. لکه په حدیث شریف کې راځي چې: په آخر وخت کې به ښه دنیا هغه وي چې سړی یوه رمه واخلي اود غرونو په لمن کې اوسېږي، خلک یې له شر نه محفوظ وي، خپل طاعت او بندگي کوي، چاته یې ضرر نه رسیږي، دا به له دې وجهې نه ښه مال او دولت وي چې سړی ورباندې د آخرت له عذابونو خلاصیږي.

نو خلیفه صاحب مبارک ویل چې: ما ولیدل په بندیخانه کې د آخرت سرمایه نه برابرېږي، ځکه زړه به دې غواړي چې اودس وکړي نو څوک به دې نه ورته پرېږدي، زړه به دې غواړي لمونځ، تلاوت وکړي پیره دار به دې ورته نه پرېږدي. نو کله چې سړی له مشکل سره مخ شي بیا به هغه وخت ستا زړه عبادت او طاعت ته ډېر کېږي خو هلته به بیا څه په لاس نه درځي.

خو اصل کار او واقعي بندگي بیا هغه وخت کېږي چې دا دواړه نعمتونه یوځای وي، یعنې هم صحت وي او هم فراغت، کله صحت وي خو انسان فارغ نه وي، بیا هم څه نه شي کولای، کله فراغت وي خو صحت ملګرتیا نه کوي، بیا هم د انسان له لاسه څه نه کېږي، نو دا دواړه نعمتونه چې یوځای شي ډېر لوی نعمت دی اود آخرت ډېر غټ کار ورباندې جوړېږي. خو عام خلک له دې نه غافله دي.

مونږ که لږ فکر وکړو په دنیا کې اکثره وختونه مونږ روغ هم
 یو او فارغ هم، نه داسې مریضان یو چې ددې مرض له لاسه
 مونږ له بندګي نه عاجزه شو، اونه دداسې مشکل سره مخامخ
 یو چې دهغه له وجهې مونږ عبادت ته نه خلاصیږو، خو یواځې
 دومره خبره ده چې مونږ غافله یو. د آخرت ژوند ته مو پام نه ده.
 زما په دې خپل کم عمر کې ذاتي تجربه ده، خصوصاً کله مې
 چې له خلیفه صاحبانو سره تعلق جوړ شوی دی، نو اکثره
 داسې ملګري به وو چې ددې نعمتونو له زوال نه وروسته به یې
 آرمانونه کول.

یوفوخي کړنېل حضرت انوارالمشانخ صاحب ته

عجیبه خوب بیا نوي

زمونږ مرحوم خلیفه صاحب (انوارالمشانخ صاحب) چې
 حضرت صاحب مبارک بالذات خلیفه و، یوه لویه هستي وه،
 له ده مبارک څخه الله تعالی ﷻ د دین لوی کارونه اخیستي
 دي. یو وخت د فوخي لوی کړنېل ورته راغی، طالبان ډېر خفه
 وو چې هسې نه چې خلیفه صاحب مبارک ونه نیسي، ځکه
 ملیشه او زور طاقت ورسره ده، کړنېل ویل چې زما له خلیفه
 صاحب سره پټ کار ده، طالبان نور هم وارخطا شول، تردې
 پورې چې ددې اراده یې وکړه چې له ملیشې سره جنگ وکړي،

هسې نه چې خليفه صاحب ته څه مشکل پېښ شي. خليفه صاحب مبارک طالبانو ته وويل چې تاسې هېڅ فکر مه کوئ! نوهغه کرنيل خليفه صاحب ته وويل چې: بېگانه مې داسې خوب لیده چې: ستاسې په دغه مدرسه کې يو لوی ترانسفارمر لگېدلی او له دې ځای نه افغانستان او پاکستان ته بجلي ورکول کېږي. نو تاسې څه کار او بار کوئ؟ او ددې خوب تعبير هم له تاسې نه غواړم. خليفه صاحب مبارک ورته وخنډل چې: زموږ کار د طريقت کار ده، نور اصلي حقيقت خو يې ده ته نه وايه.

خو کله چې خليفه صاحب مبارک له دنيا څخه رحلت وکړ بيا ما ډېر داسې علماء کرام، حاجي صاحبان، صوفيان کرام او طالبان وليدل چې ددې ارمان يې کاوه چې کاشکې مو له خليفه صاحب سره په مجلس کې يو ځل شرکت کړی وای. کاشکې مو په ختمونو کې ورسره گډون کړی وای.

بيا چې دحضرت انوارالمشاېخ صاحب په ځای کوم خليفه صاحب (قطب المشاېخ مولوي صاحب دين محمد قدس الله سره) جانشين موجود و، بيا مو هم له غفلت څخه کار واخيست او توجه به مو نه کوله، خو کله چې هغه مبارک وطن ته ولاړ بيا مو ارمانونه کول چې خليفه صاحب دلته نږدې و نو موږ به خپل هر ضرورت ورته وړاندې کولای شوای، اوس مو موقع له لاسه ووت.

د سراج المشائخ صاحب په فراق مريدان څومره افسوس کوي؟

مونږ چې د سراج المشائخ صاحب جنازې ته ورغلي و، نو بې شمېره مخلوق يې جنازې ته راغلي و، هلته مې دده له مريدانو مولوي صاحبانو او نورو خلکو نه په ژړا کې دا خبرې اورېدې چې مونږ څو اوس يتيمان شو او دغه الهي نعمت مو له لاسه ووت.

حتی یو مولوي صاحب راته ويل چې: زموږ د آخرت له ده سره دومره فکر و چې کله به ده ته خليفه صاحبان او نور عزتمن مېلمانه راغلل نو په ما پسې به يې شخصي يو نفر راولېږه چې ورشي او دی راوغواړي، خو زه دومره ناپوه وم چې په دې نه پوهېدم چې دی مې د څه له پاره غواړي. اودا مې په خيال کې نه وو چې دی مې ددې له پاره غواړي چې ترڅو د هغو نېکانو خلکو په دعا کې زه هم شریک شم، په وظیفو کې ورسره شریک شم، څو اوس يې ارمان کاوه چې هغه مجلس او هغه ماحول او محیط مو له لاسه ووت. ډېرو مولوي صاحبانو به ويل چې مونږ به يواځې نه پرېږدئ او دغه ځای ته به تاسې راځئ مونږ څو يتيمان شو، له چاسره به ختمونه کوو، له چاسره به ناسته پاسته کوو؟

نوگورئ! د نعمت قدر له زوال نه وروسته معلومېږي، د نعمت له زوال نه وروسته بیا آرمانونه کول کومه گټه نه لري، نن چې الله تعالی ﷻ کومه موقع او وخت درکړی دی، ددې قدر وکړئ، وخت مه ضائع کوئ، بیابنه د آخرت په ورځ لاس او پښې وهن او څه گټه به درته نه کوي.

دغه مدرسه ده، دا دخدای پاک ﷻ د نعمت یو مظهر ده، طالبان او ملایان وجود لري، دلته مونږ ته لاددې موقع شته چې د ښکانونو په مجلس کې شرکت وکړو، خو بیابنه ددغه ځای هم ارمان کوو.

فارغېدونکي طالبان څه وایي؟

دا اوس چې کوم ملگري فارغېږي، دا خود خوشحالی ځای ده چې سړی د علم هغه آخرنۍ مرحلې ته رسیږي اود خدای پاک ﷻ د دین د خدمت له پاره ملا تړي، هلته د دین اود مسلمانانو د خدمت او رهنمائي له پاره ځان تیاروي، خو سره له دې هم دا ملگري افسوس او ارمان کوي. پرون ماته یوه ملگري په ډېر افسوس سره دا خبره کوله چې: زمونږ له پاره خو مدرسه ډېره ښه وه، دلته مو پکې ختمونه کول اوله ښکو خلکو سره مو په مجلسونو کې شرکت کاوه، خو که وطن ته ولاړ شو، نو له مونږ سره نږدې په خوا کې کوم خلیفه صاحب

نشسته چې زمونږ کار ورسره روان شي، خدای خبر چې هلته به بیا څرنگه ژوند کوو؟ ډېرو ملگرو داسې ویل چې مونږ به اوس له خپلو وروڼو سره څنگه گوزاره کوو؟ ځکه هغوی له دین نه ناخبره دي، زمونږ ددغه علم قدر له هغوی سره نشته.

نو گورئ فکر وکړئ! سره له دې چې طالب ده، خو ددغه فراغت او صحت قدر لا ورته نه دی معلوم.

ډېر داسې طالبان چې په ځینو کارونو کې به یې کوشش نه کاوه اوس چې آخر وخت راغی نو ارمان کوي.

هلته په میرانشاه کې به هم مونږ الحمدلله د مشانخو په برکت له جمعې څخه وروسته مجلس کاوه، ښه جوش به و، کله چې مو دعا وکړه نو له یو خلیفه صاحب سره مې ولیدل، له ستړي مشي وروسته یې راته ډېر وژړل چې: قسم ده په طالب پسې مې سترگې وځي، په داسې ځای کې گېر یو چې په ټوله روژه کې یوه تراویح مو په جمعه کړېده، پخوا مې په وطن کې مدرسه وه، د طالبانو خدمت مې کاوه، اوس خپلې مدرسې ته نه شم ورتلای، هرڅه راڅخه پاتې دي، دا مې ارمان وي چې کاشکې له یوه طالب سره پنځه دقیقې ناست وای، ده ماته د زړه حال ویلی وای او ما ده ته.

نو د دنیا ژوند تېرېدونکی ده، باید چې په غفلت کې تېر نه شي. ډېر مولوی صاحبان او طالبان تر سپین پیرتوب پورې په غفلت کې وي، ډېر داسې شیخان مې لیدلي چې وایي:

د حضرت صاحب نه را وروسته مې له هیچا سره تعلق نه دی ساتلی. یواځې د خان خبره درته نه کوو، ټول په غفلت کې اخته یو. لنډه دا چې وخت ډېر قیمتي ده باید چې په ناخبري کې یې تېر نه کړو. په دغو دوه وو نعمتونو ډېر لوی کارونه کېږي، که صحت ده که فراغت، په دې باندې د آخرت له پاره ښه بهترینه سرمایه برابرېږي، خو که مونږ له غفلت څخه کار واخلو، دا نعمتونه به مو له لاسه وځي، دغه ځوانې اود بدن صحت هر وخت نه وي، که ستاسې دا خیال وي چې له دې نه وروسته به مونږ داسې کار کوو، هغه به کوو، د سکون ژوند راروان دی، مونږ به بیا هلته کار کوو، داهسې یو خوب دی.

نن هم راته چا ویل چې گرمي ډېره ده، ما ویل چې: دا هم د الله تعالی ﷻ رحم ده، که زموږ د اعمالو تقاضا شي نو مونږ ددې لائق یو چې ددې گرمي په ځای په اور وسوځول شو، ځکه روغ جوړ او صحت ښه برابر ده، ښه د فراغت ژوند ده، خولمونځ نه کوو، روژوې نه نیسو، دالله تعالی ﷻ حقوق نه ادا کوو، په ښکاره د الله تعالی ناشکري کېږي.

په مخکنیو امتونو کې چې به ښکاره نافرمانی شروع شوه او بې ادبي به پیل شوه، نو بیا به الله تعالی ﷻ هغه قوم په عذاب سره نیست و نابود کړ، خودا د حضرت نبي کریم ﷺ د دعاگانو برکت ده، د رحمت للعالمین ﷺ د ژړاوو او دده د تکلیفونو په برکت الله تعالی ﷻ په مونږ باندې هغه عام مصیبتونه نه راولي په کومو چې یې مخکني قومونه هلاک کړي دي.

مخکنی قومونه به دیوی گناه له امله تباه کېدل، د حضرت
 شعیب عليه السلام قوم و چې هغوی به په تله کې کمبوت کاوه، دوه
 کاسې به یې وې، یوه غټه او بله وړه، له بل نه به یې چې څه
 شی اخیستل په غټه به یې اخیستل او که به یې چاته څه ورکول
 نو بیا به یې په وړه کاسه ورکول. ددغې یوې گناه له امله خدای
 پاک ﷻ ټول قوم تباه کړ، نن سبا تاسې وینئ چې په کیلو، سیر،
 گز او میټر بلکې په اکثرو شیانو کې دغه دوکه کېږي.

د یوه لواطت له وجهې چې د لوط عليه السلام قوم دا عمل کاوه،
 خدای ﷻ د لوط عليه السلام قوم داسې تباه کړ چې ځمکه یې په خټ
 مخ ورباندې واړوله. تاسې ووايئ نن هغه عمل په مسلمانانو
 کې شته کنه؟

د یوه سود په معامله باندې الله تعالی ﷻ قومونه بریاد کړي
 دي، نن دا عمل په مسلمانانو کې څومره په زور او شور روان
 ده؟

تفاسیر لیکي چې: په آخر امت کې به د پخوانیو قومونو دغه
 ټول گناهونه یوځای کېږي او په ښکاره به د الله تعالی ﷻ
 نافرمانی کېږي، خلک به فخر ورباندې کوي، خو د حضرت
 نبي کریم ﷺ مبارکې سترگې دي چې دا دنیا په مونږ نه رنګیږي
 او عام عذابونه په مونږ نه راځي. مخکنیو خلکو چې به عبادت
 کاوه نو له هغې سره به هم له خدای ﷻ نه ډارېدل، خو له گناه
 سره هم له خدای پاک ﷻ نه نه ډارېږو.

د قرآن کریم ددې آیت په تفسیر کې چې الله تعالی ﷻ فرمایي: «وَالَّذِينَ يُؤْمِنُونَ مَا آتَا وَهُمُ يُؤْمِنُونَ وَجِلَّةٌ» هغه څوک چې کوي هغه کارونه چې کوي یې او زړونه یې ډارېږي. حضرت ام المؤمنین سیدتنا عائشة صدیقه رضی الله عنها فرمایي چې: ما له حضرت نبي کریم ﷺ نه پوښتنه وکړه چې دغه خلک چې په کوم کار لگيا دي خو زړونه یې ډارېږي چې خدای پاک ﷻ ددغو خلکو صفت کړی آيا له دغو خلکو نه زانیان، غله او بدعمله انسانان مراد دي؟ چې گناه کوي او له خدای پاک ﷻ نه ډارېږي؟ نو بیا به خدای پاک ﷻ په هغوی باندې رحم کوي؟ نو حضرت نبي کریم ﷺ راته په جواب کې وویل: (لَا يَا بَنَتَ الصَّدِيقِ!) نه! ای د صدیق اکبر لورې! دا آیت ددې خلکو په باب کې نه دی، بلکې دا دهغو خلکو په حق کې دی چې: «وَالَّذِينَ يُؤْمِنُونَ مَا آتَا» چې لمونځ کوي، روژې نیسي، علم حاصلوي، جهاد کوي، صدقه او زکات ورکوي «وَقُلُوبُهُمْ وَجِلَّةٌ» خو بیا یې هم زړونه ډارېږي چې آیا زما دا عبادت قبول شو او کنه؟

ځکه خو به صحابه کرامو ﷺ له ډېر عبادت سره سره خدای پاک ﷻ ته ژړل. الله تعالی ﷻ فرمایي: «فَإِذَا فَرَغْتَ فَانصَبْ ۖ وَإِنَّ رَبَّكَ فَازْغَبْ» کله چې له لمانځه څخه فارغه شوي بیا خدای پاک ته ښه وژاړه، په دعا خان سترې کړه.

که یو څوک حج وکړي نو شپږ میاشتې به دعا کوي چې خدایه پاکه ادا حج مې قبول کړي، آینده شپږ میاشتې به بیا دا دعا کوي چې خدایه پاکه ا په آینده کې بیا مې حج نصیب کړي.

نو که څوک لمونځ کوي، روژه نیسي، جهاد کوي، علم حاصلوي، بیابانه هم له خدای څخه نه ډارېږي، پس له هغې به بیا دی د رحمت مستحق گرځي.

په حضرت زین العابدین به له اوداسه وروسته کوم حالت راتلو؟

حضرت زین العابدین بن الحسین بن علي ځه چې د حضرت علي ځه لمسی ده، هغه به چې کله له اودس نه فارغ شو او بیابانه د لمانځه ځای ته راغی، ټول بدن به یې رپېده، رنگ به یې ژېړ شو، چا ورڅخه پوښتنه وکړه: چې کله اودس وکړې نورنگ دې بدل شي او بدن دې په رپېدا شروع وکړي، ده ورته وویل: چې ته له دې څخه خبر یې چې زه اوس د چا په مخکې درېږم؟ د چا په حضور کې ولاړ یم، له چاسره مناجات او خبرې کوم؟ لمونځ له خدای پاک څخه سره خبرې راز او نیاز ده، هلته مونږ خدای پاک څخه ته مخامخ وایو چې: **إِنَّكَ تَعْبُدُ وَإِنَّكَ تَسْتَعِينُ** ()

یواخی تاته عبادت کوو خاص له تاخه معاونت غواړو، نو لمونځ په حقیقت کې له خدای تعالیٰ سره مکالمه ده.

د دنیا له یو وړوکی منصبدار سره چې مخامخ شې نو ژبه یې ودرېږي او خبرې نه شي کولای، له خپل استاد او شیخ سره چې مخامخ شي نو غږېدای نه شي، نو هغه الله تعالیٰ چې استاد بدن د هر اندام له هر عمل څخه خبر او ستا په زړه عالم ده اویادهغه په حضور کې ولاړ یو، خو بیا هم دا سوچ راسره نه وي چې زه چاته مخامخ ولاړ یم. اوله چا سره غږېږم.

یو بزرگ فرمایي چې: **كَلِمَاتُكَ تَعْبُدُ وَلِلَّاهِ كَسْتَعْبُدُ** (د قرآن کریم آیت نه وای، او یا د (الحمد لله) ویل په لمانځه کې لازم نه وای نو قسم ده که ما په ټول ژوند کې په لمانځه کې دا آیت ویلی وای، ځکه چې په دې خبره کې مونږ دروغجن یو، په خوله وایو چې خاص ستا عبادت کوو او خاص له تاخه مرسته غواړو، حالانکه مونږ په څه لگیا یو، په ریاکاری اخته یو، ټوله توجه او التجاء مو انسانانو ته وي.

حضرت نبي کریم ﷺ فرمایي چې: په لمانځه کې به مخامخ د قبلې طرف ته لاړې نه تو کوي، ځکه د لمونځ کونکي او کعبې شریفې تر منځ الله تعالیٰ ده، لمونځ کونکی دهغه ﷻ حضور ته ولاړ ده.

اوس تاسې فیصله وکړئ چې: زمونږ لمونځ څومره بې حضوره وي، سلام لانه وي گرځېدلی مونږ ښخ روان شو، دعا

نه کړو، دا څه وجه ده، وجه یې داده چې له الله تعالی ﷻ نه
وېره او خوف نشته، دا سوچ راسره نشته چې دا سوال وکړو
چې خدایه پاکه ۱ دا لمونځ مې قبول کړي.

مخکنې خلک ټول د شریعت نمونې وې، دهغوی په وسیله
خدای پاک ﷻ مونږ ته د دین رڼاگانې را ورسولې. دهغوی
بنيادي وجه دا وه چې هغه خلک په واقعیت کې له خدای
پاک ﷻ نه وېرېدل، خپل اعمال ورته غټ نه ښکارېدل اونه په
خپلو عملونو دوکه کېدل.

د حضرت ابراهیم خلیل الله ﷺ زیاته ژباړه

حضرت ابراهیم ﷺ ته په انبیاءو علیهم السلام کې د
خلیل الله (وایي، معنا یې داده چې یواځې او یواځې یې له
خدای سره مینه وه، نور یې هېڅوک په دې مینه کې شریک نه
وو، خو چې کله به د الله تعالی ﷻ هغه د جلالیه صفاتو انوار په
ده باندې غالب شول نو د خدای پاک ﷻ له وېرې به یې دومره
ژړل چې تر یو میل پورې به یې د ژباړې رسېده. الله تعالی ﷻ
حضرت جبرئیل ﷺ ورته راولېږه چې: زما خلیل ته ورشه او زما
سلام ورته وایه، اودا هم ورته ووايه چې: دوست له دوست نه
دومره ډارېږي؟ ته خو (خلیل الله) یې ته څرنگه له ماڅخه
دومره ډارېږي؟ حضرت ابراهیم ﷺ ورته په خواب کې قسم

کوي چې: کله مې په ذهن کې د الله تعالى ﷻ لويي راشي
او خپلو تقصيراتو ته متوجه شم، نو دا مې هېره شي چې زه
د خدای پاک ﷻ دوست او پيغمبر یم.

حضرت نبي کریم ﷺ چې په ټولو مخلوقاتو کې اعلیٰ ترین او
بهترین مقام دده ده، خو په لمانځه کې به یې بیا داسې ژړل
چې د سینې مبارکې به یې داسې غږ راووت لکه کتو او یا چای
جوش چې جوش خوري، یا لکه میچن چې گرځوي، په لمانځه
کې به دومره ولاړ و چې پښې مبارکې به پ وېر سېدې. صحابه
کرامو به ویل چې: کاشکې د لارې د غاړې یو بوټی وای،
چې حیواناتو خوړلای وای ځکه له هغو نه پوښتنه نشته، له
مانه خو به پوښتنه کېږي.

اصل مطلب دا چې باید خپل مسئولیت ته متوجه شو، د دغو
دوه نعمتونو قدر وکړو، صحت او فراغت غنیمت وگڼو، خدای
مکړه که دلته څه مشکل له کوم طرف نه راپېښ شي، بیا به
دغسې مجلس نه شو کولای.

دغسې وخت په میرانشاه کې هم و، طالبان و، مدرسي وې،
د درس حلقې او خانقاهگانې وې، خو چې د بنده حکم راغی چې
کله یې بار کړئ نو بیا له هغې وروسته خلکو ارمان کاوه چې
کاشکې مو دا وخت هسې عبث نه وای تېر کړی. خو بیا د
نعمت له زوال څخه وروسته ژړا او فریاد کومه گټه نه لري.

کله چې واقعي عشق او محبت وي نو چې مرید له پیر نه بېل شي، شاگرد له استاد نه، دوست له دوست نه نو بیا سړی پوه شي چې کاشکې مې له وخت نه استفاده کړې وای.

نو خومره مو چې وس وي د خدای ﷻ د دغو نعمتونو قدرداني وکړئ، له نېکو خلکو سره علاقه دوامداره ساتئ، په مجلسونو کې یې شرکت کوئ، د عبادت طرف ته تلوار کوئ، ځکه مرگ پټه گذار کوي، نېټه یې معلومه نه وي چې څه وخت به راځي؟ د قیامت په علائمو کې راځي چې: یو سړی به خولې ته مړی پورته کړي خو قیامت به ورباندې راشي او مړ به شي، دا اوس هم داسې مرضونه شته چې پیاله ورته ډکه وي او دی مړ شي، له کوره ووځي او بېرته یې مړی ورته راوړي.

له حضرت نبي کریم ﷺ نه چا پوښتنه وکړه چې: قیامت به څه وخت وي؟ حضرت نبي کریم ﷺ په دغه مجلس کې یوه کشر ته اشاره وکړه چې دغه به لا سپین ږیری شوی نه وي چې په تاسې به قیامت راشي. نو په دې کې اشاره دې ته وه چې انسان څرنگه مړ شو قیامت یې شروع کېږي، یعنې کشر به لا سپین ږیری نه وي او مشران به مړه شي نو قیامت یې شروع ده. (اِذَا مَاتَ الْإِنْسَانُ فَقَدْ قَامَ قِيَامَتُهُ) کله چې انسان مړ شو نو قیامت یې شروع ده، فی الحال یا عذاب ده او یا هم راحت.

وروسته به بیا افسوس کوو، د قیامت د ورځې یو نوم (یوم الحسرة) ده، یعنې د ارمان ورځ، بیا به هلته نېک عمله انسان

هم ارمان کوي چې کاشکې مې ډېر عمل کړی وای او بدعمله به هم ارمان کوي چې کاشکې مې توبه په دنیا کې اېستلې وای، داچې د ژوند په پای کې ارمان کوو، بیا په آخرت کې ارمان کوو، که له سپین پیري نه پوښتنه وکړو هغه هم په تېر عمر او خوانۍ ارمان کوي، که له عقل ولري هغه هم ارمان کوي چې هسې مې ژوند عبث تېر کړ، علم مې ونه کړ، د دین خدمت مې ونه کړ، د آخرت له پاره مې څه ذخیره برابره نه کړه، نو دا چې په ژوند کې ارمان کوي نو په قیامت کې خو به خامخا ارمان کوي ځکه چې دهغې یو نوم (یوم الحسرة) دی، نور هم ډېر نومونه لري، لکه (قارعة، غاشیة، التغابن) دی چې بیا به هرڅوک ارمان کوي.

له دې وجې نه حضرت نبي کریم ﷺ فرمایي چې: (مُوتُوا قَبْلَ أَنْ تَمُوتُوا) خان مړ وگڼه مخکې له دې نه چې ته مړ شې، اوس له خان سره فیصله وکړه چې زه مړ شم او په قبر کې مې ښخ کړي، له ماسره ملائکې سوال اوجواب شروع کړي نو زه به په کوم عمل خلاصیږم؟ له خان سره چې دې محاسبه شروع کړه داد خلاصېدو لاره ده. له خان سره حساب کوه چې که دا کار وکړم نو قابل د رَحْم یم او که دا غلط کار وکړم نویا به د قبر له عذابونو سره مخامخ کېږم.

که دا سوچ له چاسره پیدا شو نو آخرت کې هم کامیاب ده او دنیا یې هم گل گلزار ده، بیا به ارمان نه کوي، بیا به د راحت

معامله ورسره کهرې، د خوشحالی مرحلې به یې شروع کهرې
او تکلیفونه به بالکل نه وي.

الله تعالی ﷻ دې زمونږ ټولو سوچ او فکر د آخرت طرف ته
وگرځوي.

آمین ثم آمین.

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ

وصلی الله تعالی علی خیر خلقه سیدنا و سندننا و شفیعنا و
مولانا محمد و علی آله و اصحابه و اتباعه و اهل بیته اجمعین



(۵۴) مجلس

په انسانا نوبیا ندي درې لوی امتحانونه

﴿ تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ۝ الَّذِي خَلَقَ

الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۚ وَهُوَ الْعَزِيزُ الْغَفُورُ ۝ ﴾

خداوند متعال ﷻ دانسانانو او پیریانو په پیدا کولو کې لوی حکمت ددغو انسانانو او پیریانو تجربه کول دي خداوند متعال ﷻ ژوند او مرګ ددغه له پاره پیدا ده که همیشه ژوندون وای مرګ نه راتلای بیا هم د امتحان ثمره نه ښکاره کیده او که مرګ وای بیرته ژوندون نه وای بیا هم د امتحان ثمره نه ښکاره کیدله، خدای پاک یو وار په دنیا کې ژوندون خلکو ته ورکوي له لیر وخت نه نیولې تر دېره وخت پورې د چالې وخت اود چا دېر وخت بیا دهغه نه وروسته په دغو مخلوقاتو باندې مرګ راولي، د مرګ نه وروسته بیا ژوندون راولي، ددې له پاره چې دغه دنیا اول ژوندون دانسانانو د امتحان ژوندون ده، د پیریانو د امتحان ژوندون دی، اودوهم ژوندون ددغه امتحان دنتېجې ژوندون دی چې په دغه امتحان کې چاڅه کړې اوله دغه سره به بیا هلته څه کېږي، خدای پاک ﷻ مرګ او ژوندون ددې له پاره پیدا ده چې دتاسو امتحان

راځلي چې تاسو کوم یوډېر ښه ده په اعتبارداعمالوسره چې
خومره ډېرښه وي هغه خدای پاک ﷻ ته ډېر محبوب دی کوم یو په
امتحان کې ښه کامیاب دی، دهغه لپاره د خدای پاک له طرف نه
ډېر ښه انعامات تیار دي.

د انسان په زندګي کې امتحانونه

خودغه امتحاني زندګي د انسانانو په دنیا کې چې خدای پاک
پیدا کړې ده په څو قسمه په انسانانو باندې امتحان راځي.
موهم امتحان په انسانانو باندې په اعتبار د عمل سره ده
، دا چې خدای پاک ﷻ لمونځ ، اودس ، روژه ، زکات ، حج ، جهاد ،
علم ، قزباني ، سړسايه اوسلې رحمې اوداسې نور نیک اعمال په
خلکو مقرر کړي دي ، ورسره یې غلا ، زنا ، درواغ ، غیبت ، رشوت ،
خیانت ، غصب ، قتل ، ظلم ، پوچ الفاظ ، بهتان ، شیطانت ، حسد ،
تکبر او عجب اوداسې نور کارونه حرام کړي دي ، دا اصلا مهم شی
د امتحان د تجربي دا امر اونواهي دي چې خدای پاک ﷻ په کوم
شي امر کړی دی چې دا اوس یې څوک په ځای کوي او که نه یې په
ځای کوي اودغه امتحان کې رب تعالیٰ خپله انسانانو ته اختیار
ورکړی ده .

حضرت نبي کریم ﷺ به د کفارو په نه ایمان راوړلو ډېر غمجن
کید ، ډېر وعظ اونصیحت به یې ورته وکړ چې هغوی به ایمان نه
راوړلو نوده به ډېر ژړل او خفه کیده به .

الله تعالی ﷻ ورته وایې چې ته د دېره غمه چې کافر ایمان نه راوړي، ځان وژني که زما اراده د دې وایې په زوره خلک مسلمان کړم نو داسې معجزه به مې وربښکاره کړې وه چې بیا به دهیچام د مخالفت طاقت نه وه، زه یې په زوره هم مسلمانانه والای شم، لکن دنیا د امتحان ځای ده په زوره کار زه نه کوم یعنې الله تعالی قادر ده خو په امتحان کې یې خپله خلکو ته اختیار ورکړی ده چې په خپله خوښه روژه ونیسي او که نه؟ لمونځ کوي او که نه؟ نور او امر په ځای کوي او که نه؟ او د هغو نواهیو څخه چې انسان منع کړ شوی دی له هغو څخه په خپله خوښه ځان منعه کوي او که نه؟

نولوی امتحان په اعمالو کې ده او په دغه امتحان کې یې د کوشش کولو اختیار موږ ته را کړی دی او ورسره یې دارحم هم راباندې کړی دی چې د امتحان د کامیابي ځایونه یې هم رابندولې دي.

مثلاً په مدرسو سکولونو او پوهنتونو کې چې امتحان د طالبانو او شاگردانو اخیستل کېږي نو کوم استاد چې نفس اشاره، کوم ځای ته وکړي دوی د استاد د اړه لوی احسان مني چې پدغه ځای کې استاد اشاره کړې وه، کیدای شي امتحان پدغه ځای کې راشي دا ځای به موږ سم زده کړو او خدای پاک ﷻ اشاره نه ده ورته کړې بلکې په واضحه توګه یې بنودلې دي، په ښکاره یې بیان کړې دي.

د لمونځ ده اودایې نتیجه ده، داروژه ده اودایې نتیجه ده، د ازکات دی اودایې نتیجه ده، دا علم ده اودایې نتیجه ده، د اجهاد

دی اودایی نتیجه ده نهرخه یی په بنکاره بیان کړې دي او ورسره
 ورسره یی ۱۰۴ کتابونه او ۱۲۴۰۰۰ زره انبیا، یی دخلکو دپوهي
 لپاره رالېږلي چې په دغه امتحان کې کامیاب شي اودشک خای
 ورته پاتې نشي.

اوهمدارنگه دهغونه وروسته چې دهغو وارثان چې په
 میلونو دي بیا یی په بدن کې دقابلیت دزده کړې شیان پیدا کړي
 دي، سترگې یی را کړي چې ورباندې وینو، غوږونه یی را کړي چې
 خبرې ورباندې اورو، که په خپله نه ورباندې پوهیږو له بل نه یی
 زده کولای شو، عقل یی را کړی چې دخبرو سوچ ورباندې کوو
 اوددغو احساناتو سره سره یی په دې یی هم خبر کړې یو چې په دې
 امتحان کې ناکامي په یوه وجه درېاندې راغلي اونفس اوشیطان
 درېاندې غلبه وکړي بیرته په دنیا کې دخلاصیدلو لار مې هم درته
 خلاصه کړې ده.

داسې نه ده چې نه یوځل ناکام شوې پرچه دې ختمه شوه او بیا
 دې کار نه کېږي، نه بلکې که بیرته کوشش وکړو سوال غلط درنه
 حل شوی وي نو توبه وباسئ دخدای پاک ﷻ دربارته رجوع وکړئ
 ، ژړا وې وکړئ، نوهغه لیکل شوی شي، چې دهغه نتیجه داده چې
 په جهنم کې پرې غوزول کېږو هغه ټول په دنیا کې درته ختموي.
 یعنې ډېر چې غافله نشو نواخت ته دگناه سره دورتګ لار ډېره
 نشته، خودا چې بیا د دومره ښوونو او یادونو سره اخرت ته دگناه
 سره خو، وجه داده چې موږ غافله یو.

حضرت عبدالله بن عباس رضی الله عنہ مرغانو په ژبه پوهېده

په قرانکریم کې راځي چې حضرت سليمان عليه السلام ته خدای پاک ﷺ دمرغانو په ژبه هم علم ورکړی و، تفسیر لیکي چې ابن عباس رضی الله عنہ ته چې دحضرت نبي کریم ﷺ داکازوی ده، هغه ته يهوديان راغلل ورته وايي چې موږ دتانه په يوڅو شيانو کې پوښتنه کوو که راودې ښودلې نوموړې بيا ايمان راوړو اودتاسو دين حق دی، نودوی دحيواناتو دآوازو پوښتنې وکړي چې قنبر مرغۍ څه وايي؟ هغه دا وايي ﴿اللهم العن مبغض محمد ومبغض آل محمد﴾ خدايه ! ته دحضرت نبي کریم ﷺ اودده دکورنۍ په دښمنانو لعنت وکړي، دامرغه هميشه خدای پاک ته داسوال کوي ځکه چې دغه مرغۍ دحضرت نبي کریم ﷺ سره محبت لري. اورسول الله ﷺ رحمت دعالم دی اوچې له رحمت سره څوک دښمني کوي هغه درحمت لائق نه دی.

دچرگ په هکله يې پوښتنه ورنه وکړه. ده ورته وويل چې چرگ دا وايي: ﴿اذكروا الله يا غافلون﴾ ای غافلانو خدای پاک ﷺ یاد وئ.

اوس نو چرگ يو مرغۍ دی چې په هغوگنده گيوکې دده ژوند دی، زموږ اوتاسې دخوراک شی ده لکن هغه موږ ته نصيحت کوي چې ای غافلوانسانانو دخدای پاک ﷺ یادونه کوئ.

آس چې د جنگ میدان ته ورگډ شي نو په شنیدا کې داوایې
(سبح قدوس رب الملائكة والروح) دالله تعالی ﷻ تسبیح
ارپاکي بیانوي، خای دی ذکر دی چې دلته دخدای پاک ﷻ یادونه
وشي نو بیا خدای پاک ﷻ نصرت در سره کوي.

چونگنه چې خدای پاک ﷻ په اوبوکې یو ضعیف مخلوق
پیدا کړی، هغه وایې: (سبحان للمعبود فی الحجج البحار) پاکي ده
هغه خدای پاک ﷻ چې دده عبادت دریا بونو په منځ کې هم کېږي.
نو که په دریا بونو کې حیوانات دي هغه هم دخدای پاک ﷻ په
ذکر باندې لگیا دي.

او جنت یې ما اوتاته تیار کړی، دا دخدای پاک ﷻ داسې
مخلوقات دي چې یواځې دالله تعالی ﷻ احساناتو شکریه ادا،
کوي، خو عقل دانسان لپاره، علم دانسان لپاره، ښکلی وجود
دانسان لپاره، کمال دانسان لپاره او په آخرت کې جنت او انعامات
اودرب تعالی دیدار هم دانسان لپاره اوددوی لپاره هیڅ شی هم
نشته.

خو دا یواځې دخدای پاک ﷻ په دوی باندې احسانات دي
،دوی وخت په غفلت نه تیروي، انسان چې خدای پاک ﷻ تر ټولو
مخلوقات نه اشرف پیداده او ټولو مخلوقات یې دده دگټې لپاره
پیدا کړې دي هغه بیا خپل وخت په غفلت تیروي خوددغه غفلت
دوینولو لپاره الله تعالی وخت په وخت موږ ته تنبیه راکوي
، امتحان ده، بیدار شه!

په موږ باندې چې خدای پاک ﷻ روژه فرض کړې ده ددغې
اصلي هدف او مقصد خدای پاک ﷻ ذکر کوي: (لَعَلَّكُمْ تَتَّقُونَ)
په تاسو روژه ددې لپاره فرض شوه چې تاسو له خدای پاک ﷻ نه
وډار شئ. دا اوس په انسانانو باندې د خدای پاک ﷻ له طرف نه
امتحان راغلی، که چېرې دغه روژه چا په صحیح معنا ونیوله نو په
هغه کې ویره اوله گناهونو څخه اجتناب پیدا کېږي، بیا کامیاب
شو بیا داسې کامیاب شو چې ددغې روژې په برکت مخکې یې
کومې گناوې کړې هغه ټولې ورته معاف کوي، هغه دده عمل نامه
چې چټله لیکل شوې وه هغه بیرته ورته صفا کوي، ددغه روژې نه
ترمخکې روژې چې څومره صفات گناهونه شوې وي هغه ټول ورته
معاف کوي او چې کله گناوې معاف شوې نودغه انسان د خدای
پاک ﷻ د دوستانو له جملې نه گرځوي. ځکه چې د خدای پاک ﷻ
په امتحان کې کامیاب شو.

دالله تعالی ﷻ دوستي له تقوا پرته نه پیدا کېږي ځکه
خداوند متعال ﷻ چې فرمایي (إِنْ أُولَآئِهِمْ إِلَّا الْمُتَّقُونَ) بیا خپله
متقیانوته خدای پاک جنتونه تیار کړې دي: (إِنَّ لِلْمُتَّقِينَ مَفَازًا)
د متقیانو بیا کامیابي وي، باغونه، ښځې، حورې او غلمان دي
، د شرابو او شیدو ډک جامونه دي او میوې دي، د اټول ددې دنیا
د متقیانو له پاره دي.

نو په عبادت کې امتحان ده پدغه امتحان سره انسان
صفا کېږي، متقي کېږي، په تقوا سره انسان د خدای پاک ﷻ

دوست گرځي اودخدای پاک ﷺ د دوستي په نتیجه کې بیاداسې
د جنت انعامات ورکوي چې نه په دنیا کې چالیدلي اونه یې په
غږو د هغو په هکله څه اوریدلي اونه د چاپه زړونو کې د هغوی
تصویر شوی.

نواول مهم امتحان په انسان د عباداتو دی، که انسان په دې
امتحان کې کامیاب نه شو نو بیا خدای پاک ﷻ نور امتحانونه
ورباندې راولي، چې عاجزه شي گوندې خدای پاک ﷻ ته راجع
شي، کله بیا مرض ورباندې مسلط کړي او کله بیا ظالم بادشاه
ورباندې مسلط کړي، کله کفار ورباندې غالبه کړي بیا یې په دې
قسمه امتحاناتو کې راولي، ځکه چې خپل عبادت او خپله وظیفه
یې ونه پېژانده.

نوپه دنیا کې یې خدای پاک ﷻ پدغه پوهوي چې گوره چښتن
دي زه یم، په خپل غنا او مړښت، په خپله ځواني او قوت باندې
دوکه نه شئ، مریض کوم دې هم زه، مسکنت هم زه درياندې
راولم، مظلوم کوم دې هم زه.

نوبیا دا امتحان په خلکو باندې راولي دا چې د څومره
تکلیفونه سره انسان مخکې د ادخپلو اعمال نتیجه ده، په هغه
کې بیا که څوک کامیاب شول، صبر یې وکړ، خدای پاک ﷻ ته یې
غاره کېښودله، عاجزي یې مختاره کړه، دخپل گناهونو نه توبه
گار شو بیا پدغه امتحان کې داگته ده چې هغه مخکني ټول
گناهونه خدای پاک ﷻ ورته معاف کوي، باغي و، خو عاجز شو

خدای پاک ﷻ ته یې غاړه کیښوده بیا نو توبه گار شو خدای پاک
ﷻ هغه گناوې ددغو تکلیفو په ذریعه ورته معاف کوي.

که بیا پدغه امتحان کې هم دا انسان پوه نشو او دایې وویل
چې دنیا ده کله به انسان مریضیږي، کله به بیا روغ رمت وي، کله
به مسکنت ورباندې راځي او که به مالداره کېږي سوچ ونه کړ عقل
یې کار پرېښود، دایې ونه ویل چې دا د خدای پاک ﷻ په ماباندې
یو امتحان راوستلی نو بیا الله تعالی ﷻ پدغه انسان دریم امتحان
راولي اودا ډېر خطرناک امتحان دی هغه دا چې په دې انسان
باندې درزق آزادي راولي، مالداره شي، قدرت ورډېر
کړي، صحت یې برابر کړي.

په دې امتحان کې انسان، د سختې خطايي سره مخامخ کېږي
ځکه چې په مرض، مسکنت او مظلومیت کې خوله انسان سره
عاجزي وي، بغاوت نه شي کولای.

نو که په دې یوه طریقه هم اصلاح نه شو نو بیا خدای پاک ﷻ
نور نعمتونه هم ورزیات کړي او استدراج ته یې ورسوي اودا فکر
کوي چې دا هرڅه زه کوم، نو ورځ په ورځ، ساعت په ساعت یې
د گمراهي طرف ته زورونه کوي.

هغه مخکې داسې امتحانات وچې په هغو کې گناهونه
ورباندې ختمیدل اودا داسې امتحان دی چې گناهونه یې ساعت
په ساعت ورزیاتېږي.

تاسو به ډېر خلک لیدلې وي چې څرنگه لیر په خپته موږ شي
نودستي تلویزون کورته راوړي، سینما او د (وي سي آر)

ځایونو ته تگ راتگ زیات شي ، شراب چښتل شروع کړي، په بل مسلمان ناحقه ظلم شروع کړي، خواهشات ورباندې غالبه شي په زنا اخته شي، په لواطت او بد عملي لگيا شي، نو ورځ په ورځ یې خدای پاک ﷻ بیا غرقوي؛ نو دا بیا خطرناک امتحان دی، ټول په دې دوکه دي چې زه ښه سړی یم چې ماته خدای پاک ﷻ ډېر مال او اولاد را کړی؛ نو د توبې طرف ورنه هیرشي، دې ته یې پام هم نه وي چې دادالله تعالیٰ ﷻ احسان ده، شکریه به یې ادا، کړم او دې ته یې پام نه وي چې غرق به شم توبه به وباسم، نو نور یې خدای پاک ﷻ غرقوي.

کفار هم په دې خبیثه دنیا دوکه وو چې د انبیاء علیهم السلام مقابلې به یې کولې او بیا به یې ورته وویل چې تر تانه موږ خدای پاک ﷻ ته ورنږدې یو، له تانه یې موږ ته ډېره دنیا را کړې، له تانه یې موږ ته ډېر اولادونه را کړي، له تانه یې موږ ته ډېر قدرت را کړی.

او که دیو مسلمان په مقابل کې و هغه ته به یې هم دا ویل.

دوه وروڼه چې یو د دنیا طالب او بل داخرت طالب ده

په قران کریم کې واقعہ راځي. دوه وروڼه دي له یو پلار څخه ورته اته زره روپۍ پاتې دي، هریو ته څلور- څلور زره روپۍ ورسیدلې؛ خو یو هغه خپلې روپۍ په دنیا لگوي، په زر روپۍ یې زمکه واخېستله، او هغه بل زر روپۍ صدقه کړي. بیا هغه د زمکې

خدمت لپاره په زرو روپو غلامان واخېستل او هغه بل بيا زر روپۍ صدقه کړي. هغه بيا په زر روپۍ واده وکړ او هغه بل بيا زر روپۍ صدقه کړي.

هر وار دا وايي چې خدایه پاکه ده په دنيا زمکه واخېستله او زه داخرت زمکه اخلم.

ده د دنيا غلامان واخېستل زه داخرت غلامان اخلم، ده د دنيا ښځه وکړه زه داخرت حوره کوم. بيا چې د ډېر احتياج په وخت کې دا خپل ورورته ورځي ورته وايي چې څه کومک راسره وکړه نو دې يې ملامتوي چې زما اوتا دنيا يوه برابر وه څلور زره دتا وې او څلور زره زما وې، بې عقله ټولې دې خيرات کړي اوس راشه او گوره زما په باغوباندې وگرځه څه چې ماته خدای پاک ﷻ باغونه راکړي، څومره غلامان او خادمان دي او اخرت نشته که بالفرض دوهم واري ژوندون راشي بيا به هم زما له تانه ډېر وي ځکه چې په دنيا کې مې تر تانبه ساتي نو په اخرت کې به هم تر تانبه يم.

هغه بل ورته وايي چې گوره داسې به دې نه ويل، دابه دې ويل چې په مادخدای پاک ﷻ احسان دی، کفر او بغاوت ولې کوي؟ الله تعالی ﷻ په دې قادر دی چې بيرته يې ماته راکړي اوله تانه يې واخلي.

سهار چې کله راپورته شول په باغ يې اور لگېدلی و او ټول سوزلی و.

اوس نودغه دنيا ده ته دعزت شی معلومېږي چې په دنيا کې
بې ماته ډېر شی راکړی، که اخرت ته لاړشو نو هلته به هم تر تا زما
ډېر وي.

نودا موجوده انسانانو کې هم داسې خلک شته چې دچا دنيا
ډېرېږي دوی ورځ په ورځ باندې په دوکه کې وليږي حتی په
ټولو خلکو کې ځان ښه ورته معلومېږي، ځان دخبري سړی هم بولي
او دافکر ورسره وي چې په مجلس کې کېنم نو باید زه وغږېږم، زه
تر ټولو هوښیار یم، تر ټولو خلکو دې زما عزت وشي، له ټولو خلکو
زه عزتمند یم، مرکه باید زما په خبره فیصله شي، قدرت او هرڅه
زما په واسطه وشي ځکه زه تر ټولو خلکو عزتمند یم. ولې؟ دنيا
مې ډېره ده.

حضرت نبي کریم ﷺ ته یوشامي دخپلې علاقې صفت کوي

دشام د علاقې حضرت نبي کریم ﷺ ته یو څوک راغی او دهغې
علاقې صفت یې ورته وکړ چې زموږ علاقه ډېره سرسبزه اوسرا به
ده، خدای پاک ﷻ هم مبارکه زمکه ورته ویلې ده، ښه باغونه
او فصلونه لري.

حضرت نبي کریم ﷺ ورته وایې چې په داسې سرسبزه علاقه
کې یې نویباڅه ورباندې کوي. ده ورته وویل چې بیا ښه ښه
خوراکونه ورنه تیاروو، د ډوډۍ وخت وي ښه خوراکونه، ښې
مېوې وي ځکه آبادیو.

حضرت نبي کریم ﷺ ورته وویل چې ددغه ښه خوراک نه بیاڅه جوړېږي؟ دی ورته وایې چې یا رسول الله! ﷺ ته ښه پوهیږي نورچې شو. حضرت نبي کریم ﷺ ورته وویل چې ددنیا حقیقت دغه شی ده. اصلاً ددنیا اصلي حقیقت دغه گندگي ده.

اوس زموږ خلکو ته په دغو گندگیو څان عزتمند معلومېږي، چې څوک ترټولو نه ډېر په گندگیو باندې ککړوي، ترټولو څان ورته عزتمند ښکارېږي، دا وجه داده چې شیطان دوکه کړي یو.

د شیطان د دوکې مثال په محسوساتو کې

د (الهکم التکاثر) په تفسیر کې تفسیر عزیزي لیکي چې یو سړی ښه دنیا دار ده، ښه ډېره دنیا او جايد ادلري، په کور کې یې ورته وویل چې داشی نشته، دانشته، دانشته. نودی په دې نیت له کوره راووت چې مثلاً بوره واخلم، اوږه واخلم، غوړي به واخلم، چای به واخلم د کور نور ضروریات به پوره کړم نوښې ډېرې روپۍ یې له څان سره را واخستي اوس شیطان، چې د انسان د ښمن دی په لار کې کمین ورته نیولی، په لار کې خلک شراب چکې، ده ته هم داخیال وروگرځیده، شیطان یې دوکه کوي چې روپۍ ډېرې دي دا خلک یې چکې راشه ته هم یو بوتل وچښه چې څه خوند پکې شته، نو شراب یې وچښل او په رومي خل ډېر زیات اثر کوي نو بیا ولاړ شي چیرې په یو گندگي کې ولویږي، غله راشي وېې گورې چې دا څوک دی؟ چې راجگ یې کړي او جیبونه یې وگورې نو هغه ټولې روپۍ ورته ویسي، لکه دا نن سبا چې په موټرو کې

څه دنيشې شي ورکړي او ټولې روپۍ ورته واخلي، دغه انسان په هغه گندگي کې خالي پاتې شي، او ټوله سرمايه ورته ويسي، مازديگر يې خپل خپلوان راشي او دې په گندگي کې پورت وي او وايې چې فلانکې خان صاحب خوپه گندگي کې پورت دی، چې راپورته يې کړي جیبونه يې وگوري ټولې پیسې چا ورته وړې وي، هيڅ شي ورسره نه وي، هم سرمايه ولاړه شي، هم په بې عزتي، بې عزته شي او په آخرت کې به بې خدای خبر چې څه حال وي.

نودنيا داسې ده چې شيطان موږ ته په کمين کې ناست دی، دچا چې روپۍ زياتې شي څوک په شرابواخته کړي، څوک په زنا اخته کړي او څوک په نورو بد عمليو لگيا کړي، خو هغه يې بنيادي سرمايه چې ايمان ده، ورختموي، بيا به په مرداره نالي باندې پروت وي، د هلاکت کندې په غاړه به وي په آخرت کې به سخت مشکل سره مخامخ کېږي.

نوبنيادي او اصلي هدف وپيژنئ چې مقصود په عباداتو کې په انسانانو باندې د خدای پاک ﷻ له طرف نه امتحان ده، هر انسان دې بايد دېته متوجه شي چې زه ځان ورته تيار کړم، که نوي نو په دې پوه شي چې بل قسم امتحان راباندې را وړان دی، تکليفونه به راباندې راځي او که څوک په راحتو کې و هغه دې نه خوشحاليږي چې زه په خدای پاک گران يم، ولي؟ ځکه چې ماډره گتله ده.

زموږ شناخته دنيادار خلک موږ وينو چې روژه په صحيح طريقه نه نېسي، لمونځ په جمعه نه کوي، لمونځ په صحيح طريقه

نه کوي، د خدای پاک ﷺ حق نه اداء کوي؛ خو چې پوښتنه وکړي هغه فلانکی مالدار چېرې ده؟ نو کله یې شپږ میاشتي او کله یې اووه میاشتي په کراچۍ اولاهور کې تېر کړي وي یا کابل ته تللي وي، یا دوبي او سعودي ته تللي وي او په دې گندگي پسې لگيا وي.

نودا امتحانات دي په مورېاندې؛ نو په امتحان کې به سړی زیرک اوسېږي، هر سوال ته به زیرک وي او داسې سخت امتحان ده چې په اینده کې په قیامت کې دا زمکه په سړي شاهدوي، خپل اندامونه به په انسان شاهدي ورکوي، ملائکې به په سړي شاهدي ورکوي، الله تعالی ﷻ په سړي شاهدي وي، بیا هیڅ شی پټ نه پاتې کېږي، ددغې نتیجه به هلته سړی ویني، په انبیا، کرامو علیهم السلام رنګ رنګ تکلیفونه راغلي، خودوی پوه و چې دا امتحان ده.

په حضرت ایوب علیه السلام امتحان او په هغې هکې

کامیابیدل

حضرت ایوب علیه السلام سخته ډېره دنیا درلوده، ښه اولادونه، ښه صحت یې درلود؛ خو ابلیس لعین خدای پاک ﷻ ته وایې چې دی ځکه عبادت کوي چې دنیا ډېره لري، ورته خلاص ده. خدای پاک ﷻ شیطان ته وویل چې څه په دنیا یې ته مسلط شه، نو شیطان یې په دنیا مسلط شو نو د اوبسانو یې چې خومره گلي وي په هغو ټولو مرض ولگیده او ټول ختم شول، نو شیطان

ورته راغی اوورته ویی ویل چي اوبنان دي تول تبا شول . حضرت ایوب علیه السلام ورته وویل چي الحمد لله ، خدای پاک ﷻ را کړي و هغه واخېستل . حضرت ایوب علیه السلام پوه و چي امتحان دی .

بیا په غواو اومیرو مرض ولگیده هغه تول ختم شول ، په هروار به شیطان دشپانه په شکل ورته راته اوورته ویل به یې چي غواوې ختمې شوې ، پسونه ختم شول ؛ خو ده به ورته وویل چي الحمد لله ، خدای را کړي و ، خدای واخېستل .

بیا ابلیس لعین وایې چي اولاد یې ډېر دی ، په هغو یې زړه نکیا دی ځکه عبادت ته خلاص دی ، دگتې یې خلک شته . الله تعالی ﷻ ورته وویل چي په هغه هم ته مسلط شه . ۱۲ یا ۱۴ اولادونه یې په یوه کوټه کې ناست ول ، په هغو ټولو کوټه راولویده او ترې لاندې شول او په یوځای مړه شول ؛ نو شیطان په داسې شکل چي ویني ورنه بهیدلې ورته راغی چي تول اولادونه دي له کوټې لاندې شول او مړه شول . حضرت ایوب علیه السلام وژړل نو شیطان خوشحاله شو چي کامیاب شوم ، بې صبري خو یې شروع کړه ، خو هغه خدای پاک ﷻ ته رجوع کوي چي دا په ما باندې دتا امتحان دی ، او په مسلمان باندې خود مسلمان زړه سوی دایمان علامه ده .

کله چي شیطان په دې کې هم ناکام شو نو وایې چي دی خوښه صحت لري ځکه ښه عبادت کوي ؛ نو خدای پاک ﷻ ورته وویل چي په وجود یې هم ته مسلط شه ، نو په وجود یې هم شیطان مسلط شو

او خارش پرې ولگید، بدن به یې گراوه. گراوه تردې پورې چې غوښه یې ټولې تویې شوې، بدن یې خوړین شو، خو د حضرت ایوب علیه السلام په عبادت کې بیا هم د خدای پاک ﷻ کرم تقصیر او فرق را نه غی.

چې کله په دا ټولو امتحاناتو کې ناکام شو حضرت ایوب علیه السلام ته بیرته خدای پاک ﷻ خپله رضا او کامیابي، صحت او ځواني، اولادونه او مالونه، سره اوسپن وړکړل، او د دنیا او آخرت ټول انعامات یې وړکړل.

نوسړی چې په دې پوه شي چې په دې کې امتحان دی نو بیا انسان ورته متوجې کېږي او کامیابېږي.

په بد عملو خلکو باندې چې امتحان راشي: مرض او مسکنت راشي؛ نوهغوی ته درک نه لگيږي چې غرض پکې څه و، لویه اوتنده ورباندې راشي؛ نو درک نه ورته لگيږي چې په دې کې مطلب څه دی؛ خو په نیکانو چې مرض راشي، نوهغوی ورباندې پوهیږي چې دا امتحان دی نو صبر به وکړم نو بیا مې گناهونه ورباندې ختمیږي.

چې روژه ورباندې راشي نو پوهیږي چې عبادت دی، په دې سره مې گناهونه ختمیږي، اوس نو چې امتحان کې هرې نقطې ته متوجې وي نو بیا د الله تعالی ﷻ انعامات ډېر زیات دي.

نوهره ورځ بیان ته هم ضرورت نشته، موږ هره ورځ لگیا - لگیا یو او خلک یې څوک راسره مني هم نه، صرف دلته چې راشي

نوٽول سرونه بنوروي اونه په شوق ناست وي چې رښتيا موږ
خودلري ځای نه پدغه نيت راغلي يو.
داخبره ځکه کوو چې دا پند به موږ څه وخت اخلو:

از جواني تابه پری واز پری تابه کی

يعني له جواني څخه تر سپين پير توبه اوله سپين پير توبه تر څه
وخت پورې هوښيار پري؛ خو چې له دې ځايه ولاړ شي بيا هيڅ نه
وي، داسې خلک شته چې تراوسه پورې يې پيري نه دي پري
ايښي، بس صرف دا وايي چې درځن دخليفه صاحب داسې ښه
مجلس وي. داسې ښې ژباړې، دعا پکې قبلېږي، پدغه نيت را
روان وي چې گناهونه به مودلته معاف کېږي خوبياهم دعمل
کوشش ډېر کم وي.

داتبليغان ډېرې اسانه اسانه خبرې کوي، دجمعې دلمانځه
وروسته دا درود ووايه نوداتيا کالو عبادت درته معاف کېږي. بې
عمله خلک ددې درود په ويلو سره داسوچ کوي چې سود او شراب
هم ورباندې معاف کېږي. نو بيا په سود شروع وکړي ځکه چې
هلته درود شريف وايي. دپته خونه گوري چې په دې درود شريف
باندې دچا گناهونه معاف کېږي اوڅه وخت ورباندې معاف کېږي

که چېرته يوانسان په اخلاص، صحيح نيت او عقیده سره په
يومجلس کې کيني اودخدای پاک ﷻ خبرو ته غوږونيسي،
دحضرت رسول کریم ﷺ احاديث مبارک واورې او په هغه مجلس

کې دالله تعالیٰ ذکر وشي؛ نو د دوزرو هغو مجلسو چې په هغه کې لهر اولعب، توکې اومسخري شوې وي، کفارو گرځي. او همدارنگه دیوشوم څخه ټوله علاقه هم ویرانه کېږي لکه چې وايي:

ازدست یک شوم سوخت شرروم

کله داسې وي چې په یو مجلس کې ډېر نیک خلک، د خدای پاک ﷻ درحمت مستحق خلک وي خو یو داسې بد بخته او عناذگر کس ناست وي چې صرف هغه ددغې عقیدې په لحاظ چې هغه په علماء، په مشایخو امتحان وکړي، حسدا ناست وي او دامجلس واورې او بیا یې نورو ځایوته غلط غلط ډېرو اړپاڅنډې په غرض نقل کړي: نو خدای پاک ﷻ ددې یو کس له وجې هغه رحمت ودرې. کله دیوه سړي په برکت خدای پاک ټول مجلس معاف کړي؛ خو کله دیوه شوم او بد بخت او مفسد له لاسه په هغه ټول مجلس د خدای پاک ﷻ قهر او غضب راځي نو پکار دی چې هر سړی توبه وباسي او ځان ورته مجرم او تائب ښکاره شي.

خپل تقصیرات یادول د خدای پاک د رحمت سبب ښکاري

یو مجلس کې مو له مُریدانو سره وظیفه وکوله یعنې چشم دیده واقعه درته بیانوم او هلته یو بل خلیفه صاحب هم موجود ویو ملگري تلاوت وکړ او ذکر وشو خوداسې خاص اثر یې ونکړ.

هغه مجلس نه وروسته دافکر راسره پیدا شو چې داڅه چل و په دې ذکر کې خوهیڅ اثر نه ووخوبیا وروسته راته هغه تقصیر معلوم شو چې په موږ کې دانقصانات دي . قسم په خدای چې په هغه مجلس کې دوهم وار داسې جذب اوژپاوې شروع شوې چې ډېر زریې په اثر پوه شووچې سړی ورته حیران شي . چې مخکې تلاوت کیده داسې اثر نه و خوچې سړې ته ځان مجرم ولیدل شي چې داڅو په ماکې جرم ده چې پداسې پاک مجلس کې ناست يم او اثر نه کوي .

ډېر وارې ماداسې مجلسونه لیدلې دي چې ډېر ملگري ژاړي اوډېر بیا خاندې چې دا اوس ژاړي ولې؟ اوس دغه ته یې نه ده پام چې دازما زړه دڅه شی ده، دالله تعالی ﷻ دنامه په یادیدلو دمسلمان په زړه کې خوف اوویره پیدا کېږي ، قران کریم بیانېږي خوف نه پیدا کېږي ، سړی باید پوه شي چې زه خراب يم، دخپل عمل نه چې په اخلاص څوک تائب شي په هغه مجلس کې خدای پاک ﷻ اثر پیدا کوي .

نوالله دې زموږ اوتاسې داروژه دمغفرت سبب وگرځوي اوالله تعالی دې دتقوی سبب وگرځوي . چې خدای پاک ﷻ ویلې چې ددغه له پاره مې روژه فرض ده چې تاسې پرهیزگاره شي . الله تعالی مودې پرهیزگاره کړي اوپرهیزگاري دامعنا چې سړی دداسې ځایونه ځان وساتي چې دده دبدن له پاره تاوان وي اووریاندې سوځي اوهلاکېږي ، گناهونه زموږ دبدن لپاره تاوان دي چې داسې عمل له موږ څخه ونه شي چې بیا په موږ باندې تبه

زیرې ته ورسېږي یا تبه یښه را خرابه او خوږینه کړي . داسې گناهونه رانه ونه شي چې دا کړي اعمال مو رانه (هباء منشورا) ختم شي او که دغسې توجه وه خدای پاک ﷻ خو رحیم ذات ده یونه په یو وخت کې خوبه خدای پاک ﷻ دیو مسلمان توبه قبوله کړي ، یوه دعا ، یوه ژړا خوبه خدای پاک ﷻ قبوله کړي دهغې په برکت به دا خرت زندگي دسرې برابرېږي بیا به دغه بدنونه انشاء الله دجنهم له اور او هلاکت نه بچ شي او الله تعالی ﷻ مودې د هلاکت نه وساتي .

واخر دعوانا ان الحمد لله رب العالمین

وصلی الله تعالی علی خیر خلقه سیدنا و سندننا و شفیعنا
ومولانا محمد و علی آله و اصحابه و اتباعه و اهل بیته اجمعین .



(۵۵) مجلس

د آل نسبی او حسبی سره تعلق او محبت

(قُلْ لَا أَشْكُرُ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ)

صدق الله العظيم

حضرت نبي کریم ﷺ په ټوله زندگي کې، په خاصه توګه دمکې معظمې په زندگي کې د دین په اشاعت کې بې انتها زیات تکلیفونه تیر کړي. بیا ورپسې دده صحابه کرامو رضی الله تعالی عنهم اجمعین ته د کفارو له طرفه نه قسم - قسم تکلیفونه ددغه دین په سبب رسیدل.

یو ځل کفار را جمعه کيږي او حضرت نبي کریم ﷺ ته وړاندیز کوي چې ددې خلکو، له پخواني دین څخه په اړولو کې، که دتا دامطلب وي چې دنیا لاس ته راوړي؛ نوموړې به دومره دنیا درکړو چې دتا اودتا داوولد اولمسیانوبه هم بس شي خودانوی دعوت پریږده، دپلارنیکه له دین څخه خلک مه منحرف کوه.

او که دتا نیت داوي چې ته زموږ مشر شي نو بیا به موږ ټول قوم او ټول قریش تا خپل مشر، امیر او سردار مقرر کړو او ټول به دتا اطاعت کوو؛ خود خبره پریږده چې ته دټولو بوتانو خلاف کوي او خلک دیوه خدای طرف ته راټولي.

اوکه دادې مطلب وې چې واده غواړي نو په ټولو قریشو کې په خپله خوښه باندې لس جنګۍ خوښې کړه ټولې به تاته، بې له مهر واده کړو؛ خودانوي دعوه پرېږده.

یعنې ددوی خیال داو چې حضرت نبي کریم ﷺ چې دټولو دینو خلاف یو دین ته خلک رادعوت کوي، چې هغه داسلام دین دی، دیو الله تعالی طرف ته خلک بولي؛ نودده دنیوي غرضونه دي، دپروخت کې سیاستدان دخپل مبارزې په وخت کې اودسیاست په میدان کې خلکو ته دیوشي اوبل شي طمعې ورکوي؛ خو مقصد اواهداف یې خپله کامیابي وي خو خلکو ته په ذهن کې دا ورکوي چې زه خو دتاسو لپاره لگیا یم، خو خلک په دې باندې پوهیږي چې ته خپل شخصي غرض لري؛ نو مشرکینو هم په حضرت نبي کریم ﷺ باندې داګمان کړی و چې دی هم خپل غرضونه لري چې دانوي کلمه یې شروع کړې ده.

دحضرت عیسی علیه السلام د پیدائښت (۵۲۰) یا (۷۰۰) کاله تیر شوې وي اوله هغه نه وروسته بل پیغمبر نه و راغلی، په دې موده کې په خلکو کې په شرک او کفر کې تیرو، عقیده یې هم دشرک او کفر وه، دومره جاهلیت و اودومره وحشت و چې خلکو به خپلې ژوندۍ لورانې په خاړو کې له دې وجې خښولې چې سبابه ددغو دودۍ بندوبست څرنگه کوم اویازما لوربه غټیږي اوبیا به یې بل په نکاح کوي؛ نودومره دجهل دوره وه.

دومره جاهلیت و چې خلکو به له بیت الله شریفې نه لوڅ لغږ طوافونه کول، داسې رسوایی چې یوې ښځې به له لسو کسانو

سره زنا کوله اوچې اولاد به یې پیدا شو نواقیه شناس به یې راوست چې دغه بچی په دې لسو نفرو کې کوم یوکس ته شوی دی ؟ کله به چې هغه قافیه شناس ورته وویل چې ددې ماشوم رنگ دې کس ته ورته والی لري بس هغه ماشوم به دغه کس واوهغه ښځه به دغه بلل کیدله ، ترهغه وخت پورې به دغه لس اویازیات اوکم ټولو له دغې یوې ښځې سره بدفعلي کوله .

نو حضرت نبي کریم ﷺ د داسې وحشت په دور کې یوه دین ته بلنه او دعوت شروع کړ چې دیوه الله تعالی وحدانیت قبول کړئ ، دغه دین قبول کړئ ؛ نو طبعاً چې دومره جهالت تیر شوی وي نودهغوی خلکو په خبره سر نه خلاصیږي ، نو ده ته یې وویل چې که دنیوي څه غرض لري ، هغه به دی پوره کړو ، سردار به دې مقرر کړو ، مال او دولت به درکړو .

حضرت رسول الله ﷺ ورته وایې چې نه زما پدغه دعوه کې فقط - فقط د حق دین مطلب ده چې کلمه د (لا اله الا الله) ده ، له تاسو نه نور اجرا و مزدوري نه غواړم .

﴿ قُلْ لَا أَتَمَلَّكَ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ ﴾

نوزه دتاسې نه اجرت اوتنخوا په خپله پیغمبري نه غواړم صرف - صرف دتاسې نه محبت په خپلوي کې غواړم .

مفسرین ددې دوه قسمه تشریح کوي یا دا چې زما دتاسې سره چې کومه خپلوي ده دقریشو چې څومره شاخونه و حضرت نبي کریم ﷺ دهغو سره دخپلوي تعلق درلود ، یاد خسرگنۍ په نسبت

باندې، یاد ماماتوب په نسبت باندې، یاد خوريي توب په نسبت باندې، یاد تربگلوي او عزیزی په نسبت باندې؛ په دې ټولو نسبتوسره زه صله رحمي دخپلوي درنه غواړم، چې زه موخپلیم دخپلوي حق درباندي لرم، زما د دیني خدمت مانع مه واقع کېږي، که نور ښه مونه رارسېږي زما مقابله خومه کوي.

گورئ ستاسو زوی - ورور او قریب یم، لکه یو وخت کې ابوجهل او پنځویشتم نفره مشران راټول شوهلته یې د حضرت نبي کریم ﷺ تره ابوطالب ته یې وویل چې وراره ته دې ووايه چې ددغه دین نه واوره اوموږ دهغه خپل دین نه مه اړوه که نه وي نو بیا داوکړه چې ته خپل خدای ته خلک دعوت کوه اوموږ به خپل خدای ته، په موږ کار مه لره.

حضرت نبي کریم ﷺ ورته وایې چې زه تاسې ته یوه خبره کوم که هغه راسره ومني دټولو عربو به مشران شی اودټولو عجمو به مالکان شی او هغه دا کلمه ده چې ﴿لَا إِلَهَ إِلَّا اللَّهُ﴾، دوی ورنه روان شو نو حضرت نبي کریم ﷺ ورته وایې چې زه دخپلوي لحاظ درنه غواړم چې دتاسې سره زما خپلوي ده نو وصل رحمي راسره کوي زما مانع مه واقع کېږي.

دوهمه تشریح یې مفسرین دا کوي چې زه دتاسې ته خپل شخصي غرض، شخصي هدف نه غواړم دتاسې نه محبت زما داهل سره غواړم چې زما داهل سره تاسې محبت کوي.

د حضرت نبي ڪريم ﷺ اهل (ڪورني)

د حضرت نبي ڪريم ﷺ دوه قسمه اهل دي : يو دنسب په لحاظ اهل ده، چې سيدان مباركين دي، اولاد د بني هاشم او بني عبدالمطلب دي؛ نود د غوپه هكله محبت درنه غواړم، زما له اهل بيتو سره محبت كوي.

يا له اهل نه دانسبي اهل مراد ده.

او په اهل بيت د حضرت نبي ڪريم ﷺ باندې سړي ته څه چې وغواړي هغه پيدا كېږي، دهغو چې هره غوښتنه ومنې دا داخرت گټه ده.

نوزما دنسب په باره كې له تاسې نه محبت غواړم اودا ولې

غواړي؟

منشاء د محبت به څه وي؟ ځكه چې د حضرت رسول الله ﷺ خپل دي؛ نو چې په دې نيت چې دوى د نبي ڪريم ﷺ اولاد دي؛ نو دا په حقيقت كې د حضرت نبي ڪريم ﷺ سره محبت ده، او په دې محبت بيا د خداى پاك ﷻ رضا پيدا كېږي، د جنت انعامات ورته پيدا كېږي.

د ساداتو مبارککانونوپه قدر کې په بې پروايي سره انسان تباه کېږي

په بخاري شريف کې يو حديث راغلی چې يوه کونډه سیده د يو مسلمان تجار کورته ورغله، ورته ويې ويل چې زه سیده يم، د حضرت نبي کریم ﷺ اولاد يم. خو بنځينه مسکينه يم، خاوند مې وفات شوی، اولاد مې کمزوری ده د نفقې څه بند بست نشې کولای، ته مسلمان يې، د اسلام په خاطر در رسول الله ﷺ په تاباندې حق ده، که څه راکړي؟

هغه مسلمان تجار ورته وويل چې ته څه دليل لري چې ته سیده يې؟ لکه اوس موږ اوتاسې له سيدانو څخه د شجرې پوښتنه کوو. دې مبارکې ورته وويل چې زه خپله اقرار کوم چې زه سیده يم نور څه غواړي؟ هغه ورته وويل چې داسې سيدان ډېر دي، په داسې سيدانو پسې زه نشم راسيدلای.

داسیده مبارکه سخته مايوسه شوه او د مايوسيت له وجې خپل کور ته هم بيرته نشوای رسيدلی ځکه چې ناوخته شو شپه پرې راغله؛ نو په هغه ځای کې د يو يهودي کافر کورته ورغله او هغه ته يې هم دخپل مسکنت اظهار وکړ. هغه کومک ورسره وکړ.

دشپې دغه مسلمان تجار خوب ويني چې د قيامت ورځ ده حضرت نبي کریم ﷺ ناست ده دخلکو لپاره شفاعتونه کوي، په

جنت کې یوه بهترینه ښه بنگله ولاړه ده، دامسلمان تجار ورته وایې چې یا رسول الله! دابنگله دچاډه؟ حضرت نبي کریم ه ورته وویل چې (لرجل مسلم) دیو مسلمان سړي لپاره ده، دی ورته وایې چې خوزه هم مسلمان یم داماته راکړه. حضرت نبي کریم ه ورته وایې چې څه دلیل لري چې ته مسلمان یې؟

مسلمان تجار ورته وایې چې زه اقرار کوم چې زه مسلمان یم. رسول الله ه ورته وایې چې اقرار دلیل وای نوهغه زما لور زما نسب، چې تاته درغلې وه هغې درته وویل چې زه سیده یم تاوې دهغې خبره نه منله؟

هغه یهودي هم دشپې دغه واقعې په خوب باندې ویني او بیا خپله کورنۍ ټوله راپورته کوي اودسونه کوي کلمه وایې او په اسلام مشرف کېږي.

سهار دغه مسلمان تجار ورځي چې بیگاه دتاسې کره خوڅوک میلانه نه و راغلي؟ هغه یهودي ورته وویل چې یوه مسکینه عاجزه ښځه راغلي وه.

تجار ورته وویل چې هغې ته ووايې چې صرف تر دروازې یې راوباسه دومره زړه روپی به درکړم. هغه ورته وویل چې زه دجنت بنگله پدغو پیسو نه خرڅوم

نودحضرت رسول الله ه داهل بیتو په احترام اومحبت باندې سړي ته دجنت بنگلي پیداکېږي، دجنت انعامات اودحضرت رسول الله ه شفاعت ورته پیداکېږي.

حضرت نبي کریم ﷺ حسنین مبارکین خپل لمسیان په غیږ کې نیسي او وایې چې ای خدایه ! زه ددوی سره محبت لرم ، نه د هغو خلکو سره محبت وکړي چې څوک د حسنینو سره محبت کوي

حضرت نبي کریم ﷺ وایې چې زما له اهل سره محبت دایمان برخه ده ، څوک چې زما د اهل سره محبت لري دادایمان برخه ده او څوک چې عداوت ورسره لري دادکفر نه برخه ده .

نو حضرت نبي کریم ﷺ ورته وایې چې زه دخپلوانو په باب کې دتاسې نه محبت غواړم چې تاسې زما دکورنۍ سره محبت کوي ، زما له نسب سره محبت کوي .

د اهل له دوهم تفسیر نه څوکه مراد دي ؟

د اهل دوهم تفسیر داده چې اهل نه اولیاء مراد دي . حضرت نبي کریم ﷺ له اولاد حسبي نه علماء رباني ، علماء عاملین چې په شریعت باندې مستقیم وي دغوته علماء رباني هم ویل کېږي ، دغوته اولیاء کرام هم ویل کېږي . نوزه ددغوپه باب کې له تاسې نه محبت غواړم چې ددغو سره محبت کوي .

ځکه چې حضرت نبي کریم ﷺ وایې چې څوک د علماء سره محبت کوي دازما سره محبت ده او څوک چې زما سره محبت کوي دا له الله تعالی ﷻ سره محبت ده او څوک چې له الله تعالی ﷻ سره محبت کوي د هغو لپاره جنت واجب ده او څوک چې د علماء سره

دېښمني کوي، د علماء نه نفرت کوي دا زما سره دېښمني ده او څوک چې زما سره دېښمني کوي دا د الله تعالی ﷻ سره دېښمني ده او څوک چې د الله تعالی ﷻ سره دېښمني لري دهغوی لپاره جهنم واجب ده .
لوی او متعال خدای ﷻ فرمایي : ﴿ أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ ۚ ﴾

اول به د الله تعالی ﷻ مني اوبیا به د حضرت رسول الله ﷺ مني اوبیا دا ولوال امر مني . مفسرین دا قول مختاره کوي چې له اولی الامر څخه دهر وخت علماء ربانیین ، حقیقي علماء کرام مراد دي ؛ نو ددغو اطاعت به کوي ځکه چې عالم څه راته وایي له خپل ځان څخه یې نه وایي ، د قومیت په لحاظ یې نه راته وایي بلکې په دې لحاظ یې راته وایي چې در رسول الله ﷻ نایب ده ، د حضرت رسول الله ﷻ خلیفه ده دهغه وارث دی ، دهغه دین ماته رارسوي .
اوس دلته علماء کرام لیکي چې ترهغه پورې انسان کامل مؤمن نشي کیدلای ترڅو چې له الله تعالی ﷻ سره ، له هر څه نه دده محبت زیات شوی نه وي .

دوه قسمه احادیث راغلي دي په یوه حدیث کې راغلي چې رسول الله ﷺ فرمایي : لا یؤمن احدکم حتی اکون احب الیه من والده وولده والناس اجمعین ، یوکس ترهغه پورې کامل مؤمن نه شي کیدلای ترڅو چې زه ده ته له خپل مور او پلار ، اولاد او نور ټولو خلکو نه ، زیات محبوب شوی نه یم .

او په بل حدیث کې راغلي چې : من کان الله ورسوله احب الیه
مماسواهما ، یعنی مؤمن ترهغه پورې کامل مؤمن نه شي کیدلای
ترڅو چې ده ته له خپل ځان څخه خدای اورسول زیات محبوب
شوي نه یي .

نو له خپل ځان څخه ، له اولاد څخه ، له مور او پلار څخه بلکې
له ټول مخلوقاتو څخه له الله تعالی اورسول الله ﷻ سره زیاته مینه
ولري ، یعنی د ځان به نه مني د الله تعالی ﷻ به مني ، د اولاد به نه
مني د الله تعالی به مني ، د مور او پلار به نه مني د الله تعالی ﷻ به
مني .

خو لکن مفسرین کرام لیکي چې د حضرت نبي کریم ﷺ سره
کامل محبت به هلته پیدا کېږي چې دده له وارث سره کامل محبت
پیداشي ، ترڅو چې دده له جانشین سره کامل محبت نه وي
پیداشوی نو د نبي کریم ﷺ محبت پیداشي . همدارنگه له حضرت
نبي کریم ﷺ سره کامل محبت ترهغه نه پیدا کېږي ترڅو چې له الله
تعالی ﷻ سره یې کامل محبت نه وي .

دالار ده یو بل ته . موږ حضرت نبي کریم ﷺ نه لیدلی ، نه
مودهغه معجزې لیدلي ، نه مو دهغه دوحې دنزول حالات لیدلي
؛ خودا چې د حضرت نبي کریم ﷺ عظمت ، دهغه لویي ، دهغه لوی
مقام چې ترالله تعالی ﷻ نه را لاندې په مخلوقات کې بل داسې
لویې مرتبې څوک نشته ، داموږ ته چاراپیژندلی ؟ علماء کرامو
راپیژندلی ، نواول به دغه خپل استاذ ، خپل مرشد چې تاته د دین
بنسونه کوي ، اول به ته دهغه په نقش قدم باندې راوښیږي ، خپل

خواهشات به پریردی، دده په نقش قدم به روانیږي داوسيله ده
نودحضرت نبي کریم ﷺ سره علاقه، تعلق اولار پیدا شوه ځکه عالم
خودنبي کریم ﷺ لار درته بنیسي.

حضرت امام غزالي قدس الله سره په احیاء العلوم کې لیکلي
چې ماته یو وخت کې داسې سوچ پیدا شو چې هر شي لره یو حقیقت
شته دغه حقیقت دشي چې سړي ته معلوم شي بیا تغیر او تبدل په
هغه شي کې نه راځي مثلاً دامته ده له سمندو او خښتوڅخه جوړه
شوي ده، ددغې خپل حقیقت ده. داپنکې ده دغې هم خپل حقیقت
ده په دوغوشیانو که هرڅومره هواي راشي، بارانونه پرې او
ورېږي نو په تیگه نه بدلېږي.

نوامام غزالي صاحب وایي چې علم هم یو حقیقت لري، دعلم
حقیقت مې چې وکوت نوهغه کامل اوپوخ یقین ته ویل کېږي
، چې داسې دیقین پیداشي چې دهغه په خلاف کې هرڅومره خبرې
درته وشي دتاپه یقین کې هیڅ تردد او شک نه پیدا کېږي، تردې
پورې چې خوارق درته وبنیسي چې په هوا والوت اوتاته ووايي چې
دا پنکې نه دی، نودتاپه یقین کې باید شي رانه شي.

خوامام غزالي قدس الله سره وایي چې ماهرڅومره کتابونه
وکتل زما په علم کې دغومره مقام نه و، ځکه ډېر وخت یوسړی ښه
ملاوي داملاخپل پنځه یالس کتابونه کتلي وي، مطالعه یې کړي
وي اوپه خپله مطالعه یې اعتماد اویقین راشي لکن چې ترڅانه
څخه بل ملا او عالم وويني اودلائل ورته ووايي نوبیرته یې په
خپله خبره کې شک پیداشي، ځکه چې دعلم حقیقت ته نه وي

رسیدلی، نوڅکه دبل دلیل یې واوریده نوپه خپله خبره کې تردد ورته پیدا شو.

علم دهر مشکل کار دی، څکه چې یوه مسئله به وي، خلک همدغه مسئله له یوملا څخه پوښتنه وکړي نو هغه ملا یو خبره ورته ووايې او چې کله دهمدې مسئلې له بل ملانه پوښتنه وکړي نو هغه بل څه ورته ووايې؛ څکه چې یو عالم په دې مسئله کې یونظر لري او په خپل کتاب کې یې لیکلي وي او بل عالم بل نظر لري او په کتاب کې لیکلي وي، مسئله یوملا هم له خپل ځان څخه نه کوي، کتاب، گوري بیا مسئله بیانوي؛ نو اوس به په مفتی به قول پسې گرځي نو مشکل کار شو.

نوامام غزالي قدس الله سره وایې چې ما چې خپل علم ته وکتل داسې حقیقت ته نه ورسیدلی، نو کوشش مې شروع کړ چې دا خپل علم داسې یقیني شي چې هرڅومره خوارق اودلائل ورته ښکار شي شک او تردد نشي پکې راتلای.

صرف، نجو اوداسې دانور مروج علوم مې ټول مطالعه کړل؛ خوداسې یقین مې پکې پیدانکړ؛ نو اخیر مې دا ولیا، کرامو کتابونه مطالعه کړل، ددوی په کتابونو کې یوڅه تسکین راته پیدا شو؛ خو په یواځې کتلوسره خودا حقیقت نه شي ترلاسه کیدلای نو دحقیقي علماء کرامو، اولیا، عظامو سره مې تعلق پیدا کړ چې ترڅو هغه حقیقت چې په دوی کې موجود ده، په ما کې هم پیداشي.

دهغه وخت داوولیا، کرامو سلسلې داسې نه وي لکه دانن سبا
 یې چې موږ گورو، اصلي پیران ډېر کم دي، دا خانقاوې هم
 داسې نه وي لکه دانن سبا چې دي، دهغه وخت خانقاوې داسې
 وي لکه دادنن سبا مدرسې چې طالبان درس پکې وایي، هلته به
 مريدان په کې اوسیدل او ذکر، اذکار او وظائف به یې پکې
 کول؛ دتولو دفقراو مسکنت په حالت کې و، جامې به یې پیوند-
 پیوندوي، خوراکونه به یې ډېر کم و، یعنې دملنګي ژوندو، مقصد
 دا چې ددنیا له هرشي نه تیروو.

امام غزالي قدس الله سره وایي چې مادغې خبرې ته نیت
 وکړ، نفس مې نه راسره منله، نفس او شیطان دافکر ته راواچوله
 چې ښه ملا یې، ښه کتابونه جوړوي، ښه درس کوي، ددین خدمت
 کوي، ته چې اوس ملنګي غوره کړي دا ټول خدمتونه درنه پاتې
 کېږي؛ نو بیرته پېښمانه شوم چې رښتیا خوددین خدمت پاتې
 کېږي. شیطان هر سړي ته په خپل لباس کې ورځي چې درس
 ، تدریس ، تصنیف او کتابونه درنه پاتې کېږي.

خو هلته ددې خبرې شوق و، څه وخت وروسته مې بیا قصد
 وکړ بیا نفس دا خبره زړه ته راواچوله چې دلته خوته شهرت لري
 ، ددین خدمت کوي، خلک درته راځي دیوې مسئلې پوښتنه درنه
 کوي، که ملنګې غوره کړې، ولاړ شي چیرته په خانقاه کې واړوي
 یو غریب طالب شي، غریب ملنګ شي او درویش شي نو بیا ددین
 خدمت درنه پاتې کېږي او دا شهرت به دې ختم شي؛ نو شیطان بیا
 مقابله کوله.

دریم واری می بینا نیت و کر؛ نوییا نفس دازره ته راواچوله چی
 اوس دې ښه کار جوړده، خلک دې عزت کوي، شکرانې پیدا کېږي
 ، درس اوتدریس باندې تنخوا پیدا کېږي ، خلک کومکونه درسره
 کوي اوچې ملنګي غوره کړې ؛ نو دا ټول هرڅه ختم شو، د عیال نفقه
 هم فرض ده ، لکه دانن سبا چې زموږپه عوامو کې مشهوره ده
 د عیال نفقه فرض ده، لس کروړه روپۍ لري، لمونځ هم فرض ده
 خولمونځ بلکل ټکی نه کوي، د عیال نفقه فرض ده ^{۱۱۱} .

نومیشه داسوچ اوفکر راسره و اخیر دا عصابو کمزوري راته
 پیدا شو، دوخت حکیمانو دافیصله وکړه چې ددغه سړي عصاب
 ختم دي، ددغه علاج نه کېږي . دغې اندازې ته ورسیدم .

خوایې چې له شپږو میاشتو وروسته خدای پاک ﷻ مې زړه
 ته الهام وکړ، چې دا ټول هرڅه دې پاته وي ؛ خو یوار خپله خان
 اصلاح کړه ، چې علم وي اصلاح نوي ، شهرت وي اصلاح
 نوي؛ نو دا ټول د دنیا شیان شول اخرت خو پاته شول

نو کور مې پریښود، وطن اوشاگردان ، درس اوتدریس هرڅه
 مې پریښودل اوشام شریف ته ولاړم ، هلته مې د دمشق په جومات
 کې خان ته اعتکاف (چهله) اوخلوت خانه مې غوره کړه ، په دې
 خلوت خانه کې مې چې دکومو اولیاء سره تعلق جوړکړ اذکارمې
 شروع کړل، څه اسرار راته پیدا شول، د حج وخت رانژدې شوزړه مې
 وغوښتل چې د حرمینو شریفینو زیارت وکړم ، حج ته ولاړم
 اودحضرت نبي کریم ﷺ په جومات کې مې خلوت غوره کړ .

دی وایې چې په دې ځای کې داسې اسرار راته پیدا شول چې د ژبې د ویلو نه دي، د قلم د لیکلو نه دي. صرف دومره به ووايم چې که د دنیا ټول هوښیاران جمعه شي، ټول عاقلان جمعه شي، ټول پروفیسران جمعه شي اودا ووايې چې موږ دې دا ولیاء کرامونه ښه اخلاق پیدا کړو؛ نو بلکل یې نه شي پیدا کولای.

اوس ولې یې نه شي پیدا کولای؟ ځکه چې دا ولیاء کرامو اخلاق د حضرت نبي کریم ﷺ له سینې مبارکې نه اخیستل شوي دي، ځکه چې یو ولي هلته کاملېږي چې د حضرت نبي کریم ﷺ په ستوروان شي، دهغه د شریعت پابند وي او د حضرت نبي کریم ﷺ په صفاتو کې خدای پاک ﷻ ویلې دي چې: ﴿وَلَنْكَ لَعَلَّ خُلُقِي عَظِيمٌ﴾ ته د ډېرو لویو اخلاقو چښتن یی، نو چې خدای پاک ﷻ لوی ورته ویلې نوبنده یې د صفت نه عاجز ده، چې خدای پاک ﷻ ورته ویلې دي چې ته دغو صفاتو چښتن یې نوموږ به یې بیا څرنگه بیان وکړو.

له دغې وجې نه علماء کرام د حضرت نبي کریم ﷺ صفات چې بیانوي دا وایې:

لَا يُمْكِنُ الثَّنَاءُ كَمَا كَانَ حَقُّهُ

بعد از خدا بزرگ توئی قصه مختصر

يعني دالله تعالی ﷻ نه را لاندې لنډه خبره داده چې ته لوی یې. دمعراج په شپه چې حضرت نبي کریم ﷺ لا مکان طرف ته روان شو، سدرۃ المنتهى ته چې ورسیده حضرت جبرائیل علیه السلام ورنه پاتې شو، حضرت نبي کریم ﷺ حضرت جبرائیل علیه السلام

ته وایې چې راڅه راپسې، ولې دې ملگرتیا پرېښودله؟ هغه ورته وویل چې که ددغه مقام نه یو ویښته اندازه پورته وښوریدم ټول وجود به مې وسوځي. دالله تعالی دانوارو اوزما دوجود ترمنځ (۷۰) حجابې دي، نور که ورنږدې شوم وبه مې سوځي.

همدارنگه اسرافیل علیه السلام چې دعرش عظیم نه رالاندې ولاړ ده، هغه وایې چې زما اود خداوند متعال ترمنځ (۷۰) حجابې دي، نور که لیرې وړاندې شوم وبه مې سوځي.

لکن حضرت نبي کریم ﷺ پورته شو ﴿فَكَانَ قَابَ قَوْسَيْنِ أَوْ أَدْنَى﴾ الله ته دومره نږدې شو لکه دغیشې دوه طرفه، بلکې تردې هم ورنږدې شو.

نوچې خبره بیرته سرته بوزو حضرت نبي کریم ﷺ فرمایي چې زما له اولیاء سره محبت کوي، ځکه ددوی اخلاق دحضرت نبي کریم ﷺ نه اخیستل شوي دي، ددوی په محبت دالله تعالی ﷻ اودرسول الله ﷺ په طرف چې لار خلاصه شوه (تخلق باخلاق الله) نبي کریم ﷺ دالله تعالی ﷻ په اخلاقو متصف ده. په قرانکریم کې الله تعالی ﷻ حضرت نبي کریم ﷺ ته فرمایي: ﴿يَا أَيُّهَا النَّبِيُّ رُحِمَ﴾ په مسلمانان مهربان اورحیم ده. نودده په عشق اومحبت کې دالله تعالی ﷻ عشق اومحبت پیدا کېږي؛ نو ﴿هنا في الشيخ﴾ چې اول خپل شیخ ترخپل مور اوپلار اولاد بلکې ترهرشي محبوب نه شي ترهغه ﴿هنا في الله﴾ نه درته پیدا کېږي ﴿هنا في الرسول﴾ چې نه وي پیدا ﴿هنا في الله﴾ نه پیدا کېږي.

اصلي مطلب له اوليا ووسره ڪامل محبت ده

اصلي مطلب زما داو چې زموږ ډکاميايي لار داده چې ددغو خلکو سره ڪامل محبت وکړو، ځکه چې دوی د حضرت نبي ڪريم ﷺ اودالله تعالیٰ ﷻ خبرې موږ ته کوي هغه څوک چې دالله تعالیٰ ﷻ خبرې موږ ته کوي ددنيا محبتونه ټول په دنيا بناء دي. دچاسره دخپلوي اودوستي لحاظ وي، دچاسره دورکړي اوراکړي لحاظ وي چې دفلانکي له ماسره کومک کوي، دچاسره ديوبل څه نفسي خواهشاتو تعلق وي خودعلماء کرامو سره تعلق په دين بناء وي ځکه غټ مقام لري، ملا چاته روپۍ يا کورسۍ يا ددنيا عزت نه ورکوي نوچې نه يې ورکوي اوبياهم څوک ديو حقيقي عالم سره محبت ساتي نومنشاء به يې يواځې اويواځې دين وي نوچې ته دعلماء و سره ددين په لحاظ محبت کوې الله تعالیٰ ﷻ بيا ډېر غيرتي ذات ده، دومره غيرتي ده چې په حديث شريف کې راځي چې څوک زما له اولياء کرامو سره مخالفت کوي نو ددغه سړي سره زما دجنگ اعلان ده (بارزنی محاربة) دغه سړي دې زما جنگ ته ځان تيارکړي اوبعضې الفاظ داسې راځي چې : (من عاد لی ولياً فقد اذنته بالحرب) يعنې څوک زما له دوست سره مخالفت کوي دهغه سره زما دجنگ اعلان ده.

اوتفسير مظهرې کې ليکلي دي چې خداي پاک ﷻ وايې څوک چې زما له اولياء سره مخالفت کوي دغه زما جنگ ته ځان تيارکړ.

تردې پورې چې په دغه حديث شريف کې الله تعالى ﷻ وايي څوک چې زما د علماء، زما دا وليا، سره مخالفت کوي زه داسې ورته په غضب کېږم لکه زمرې چې په غضب کېږي.

اوس نو چې الله تعالى ﷻ دخپلو دوستانو په خفگان داسې خفه کېږي نودغه په خپلوي اومحبت بيا دغسې خوشحاليږي، د علماء سره چې څوک ددين په خاطر محبت کوي نودا په حقيقت کې له الله تعالى ﷻ سره محبت ده. در رسول الله ﷺ ددين په خاطر محبت نودا په حقيقت کې له الله تعالى ﷻ سره محبت ده.

دمسلم شريف په شرح کې امام نووي ليکي چې په کوم مجلس کې دالله تعالى ﷻ ددوستانو نوم واخيستل شي نو خدای پاک ﷻ په هغه مجلس کې رحمتونه نازلوي.

په بخاري شريف کې دبدرينو صحابه په هکله چې موږ يې مخکې بيان وکړ چې ددوی د نوموله اخيستلو وروسته خدای پاک ﷻ دعا قبلوي ځکه چې دالله تعالى دوستان دې وسيله کړل دهغه دنوم په يادولو الله تعالى ﷻ خوشحاليږي نوچې دالله تعالى ﷻ رحمت متوجې شو نو بيا دمسلمانانو حاجتونه ورپوره کوي.

دقيامت په ورځ به دوی ته د خدای پاک ﷻ له طرف نه اعلان کېږي چې چا دتاسې سره محبت کړی وي په هره نوعه باندې نودهغو ټولو شفاعت وکړئ او جنت ته يې درسره بوزئ، خلک به په ځان پورې حيران وي اودغو د خدای دوستانو ته به دالله تعالى ﷻ له طرف نه اعلان کېږي چې ای علماء و ای طلبا و ای مجاهدين و ای مخلصينو مسلمانانو چې دتاسو سره چا محبت کړی

وي، معاونت يې کړې وي؛ نونن دهغو سره تاسوښه وکړئ، هغو دنياوي ښه در سره کړې نن تاسو په اخرت کې ښه ورسره وکړئ له خان سره يې جنت ته بوږئ.

نوڅومره موچې وس کېږي له علماء سره تعلق جوړوئ، دهغو سره محبت کوي اودغه ته مو چې خيال نشي چې دوی په دنيا کې ددنيا په لحاظ مسکينان دي، نوتاسې ته خان غټ وليدل شي اودوی ته دحقارت په نظر وگورئ، ډير داسې عوام شته چې ملا ته تنخوا ورکوي اودتنخوا احسان په ده باروي اوداسې معامله ورسره کوي لکه دمزدور سره چې اوس خوتنخوا درکوم څه خوشې خونه يې ترډې پورې چې داسې جوماتونه شته چې دجومات خدمت يې په ملا باندې لازم کړی وي. مزدور يې ورنه جوړ کړی وي، ولې خودمياشتې (۱۰۰۰) روپۍ ورکوي اوبيا يې خان لوی پرې بولي، دا خوبيا بله خبره ده چې خدای پاک ﷻ دعلماء نفقه په خلکو کې تقسيم کړی، که نه وي قسم ده که پدغه زر روپۍ په دې قيمتي کې دکوتې صفایي هم څوک وکړي.

ددنيا هغه ادنی نوکري تاسې له (۴۰۰۰) څلورزره نه کمه ليدلي ده؟ علماء دسهار نه تربیگاه پورې ټول وخت در سره محصور وي خوپه پنځه سوه (۵۰۰) اودولس سوه الله تعالی ﷻ دوی ته قناعت ورکړی دا دالله تعالی رحم ده چې قناعت يې ورکړ، که دعالم هم داسې حرص وای چې ته لوډر اخلي نوزه يې ولې نه اخلم؟ ته تراکتور اخلي زه يې ولې نه اخلم؟ ته دوکان جوړوي نوزه

یې ولې نه جوړوم؟ هغه هم پدغه طرف حرص وای نودا دین به پاته نه وو؟

خو ددې فقر برکت ده چې دوی خدای پاک دوی یې فقیران کړي دي تاسې ته یې محتاج کړي دي خو ددین خدمت خدای پاک ښه روان ساتلی ده.

دکوم ملا چې کار جوړوي هغه بیا درس او امامت کوي؟ نه یې کوي، ځکه مخلص خلک کم دي. هو! کم علماء به داسې وي چې خدای پاک ښه خپله هم ښه ورکړي وي او ددین خدمت ته ولاړ وي. نوخواهشات په دوی غالب نه وي، هغه خاص دخدای پاک ښه درضا له پاره ددین خدمت ته ولاړ وي، کولای شي په بله لار کې ښه ډیره دنیا وگټي خودنیا یې مطلوب نه وي، دین یې مطلوب وي، په کم شي قناعت کوي، هغه ددین کار کوي.

دوصول الی الله درې لارې

دکامیابي لار، خدای پاک ته درسیدلو لار اودالله تعالی ښه درضا حاصلولو درې لارې دي: یوه لار دطاعت ده چې په عبادت او بندگي باندې سړی خدای پاک ښه ته نږدې شي. الله تعالی ښه وایې چې ماته بنده په فرض عمل رانږدې کېږي بیا په سنتو او نفلو رانږدې کېږي تردې پورې چې زما محبت ورسره پیدا شي، کله چې زما محبت ورسره پیدا شو نوزه دده سترگې شم په مالیدل کوي، زه

په لاس شم نیول راباندې کوي، زه یې پښې شم تلل راباندې کوي، نولنډه دا چې خدای پاک ﷻ یې خپل ځان وېولي. نو یو د عبادت لارده د طاعت په لار خدای پاک ﷻ ته انسان غټ مقام ته رسیږي؛ خو مشکل څکه ده چې دومره طاعت او بندگي چې بالکل غفلت ورڅخه ونشي، په دې وس وخت کې څوک کولای نه شي.

دوهمه لار: خدای پاک ﷻ ته درسیدلو دوهم لار دمصیبتوده چې تکلیفونه ورباندې راشي اوبیا صبر پرې وکړي، نوبیا په دغو تکلیفونو باندې گناوې بخښل کېږي، دالله تعالیٰ ﷻ رحمت ورته متوجې کېږي. او درجې یې پورته کېږي.

دریمه لار: خدای پاک ﷻ ته درسیدلو چې ډېره اسانه اوبې تکلیفه ده هغه داده چې کوم څوک د خدای پاک ﷻ دوستي ته رسیدلي وي، ته دهغو په زړونو کې محبوب شي دهغو له تاسره مېنه پیداشي.

اوله: طبقه په خپل طاعت او عبادت رسیدلي.

دوهمه: په مصیبت رسیدلي، او دریم داویاوو په محبت رسیدلي دي. اوس ته ددوی په خدمت کې لگیا شوې، تا ددوی ملگرتیا غوره کړه، دتا ددوی سره تعلق پیدا شو او ددوی له تاسره مېنه پیداشوه نوکله چې دالله تعالیٰ ﷻ دوست له تاسره مېنه پیداشوه نو دالله تعالیٰ ﷻ مېنه درسره پیدا کېږي.

نودغه لار ډېره نږدې او اسانه لار ده، نه دې طاعتونه او چهلې تیرې کړي اونه مصیبتونه او پریشاني درباندې راغلې، فقط

د علماء خدمت دې وکړ، ددوی زړه درنه خوشحاله شوي اودعا يې درته وکړه.

په دعا وو ډېر لوی کار کېږي، د خدای پاک ﷻ د دوست په خدمت الله تعالی ﷻ خوشحاليږي نو بس تاته يې له لنډه درکړه.

کله په یوه دعا د سړي ټول کارونه جوړ شي

زموږ خلیفه صاحب حضرت قطب المشائخ مولوي دين محمد اخنداره (قدس الله سره) قصه کوله، کومه ورځ چې دده خلافت دستار بندي کیدله موږ ته يې پټ ځای کې داقصه وکړله، وايي چې غالباً خدای پاک ﷻ ددې کار (د خلافت درجې ته رسيدل) د سبب جوړولو داکار گرځيدلی وي چې د سليمان خويو سپين ږيري ملا صاحب په ډير فقر او مسکنت حال کې راغی او ډېر تنگ دستی و، نو کور ته مې بوته، نو خلیفه صاحب مبارک خود کشف خاوند و، نو وايي چې دستی مې نسواري ورته راواخيستل چې نسوار وکړه، بيا مې دستی چای ورته راوړ، چای يې چې وخور بيا مې مړی ورته راوړه اوله مړی خوړولو وروسته مې بيا چای ورته راوړ.

نوبيا مې دده د حاجت پوره کولو هڅه وکړه خو چونکې زما سره نورې روپۍ نوي يواځې په واسکت کې مې پنځوس روپۍ وې هغه هم په کور کې پروت وي، نو د کورنۍ خلک خور اېاندې پوه و ټبر راغلی و س به بيا هرڅه ورکړي نو هغه يې له واسکت څخه

ایستلې وي ، کله مې چې واسکت راواخیست چې گورم روپی
پکې نشته نویو طالب ته مې وویل چې پنځوس روپی راکړه بیا به
بې درکرم ؛ نو هغه پنځوس روپی مې ورکړې . نو دغه فقیر سر
سرنور کړ او مخ په قبله ودریده دعایې راته وکړه .

دغه واقعه غرمه پېښه شوه او ماسپښین حضرت انوارالمشاخ
(قدس الله سره) حال راولپړه چې دلته راشه چې ورغلم راته ویې
ویل چې بس پتکی تیار کړه د تاد خلافت دستار بندی ده .

حضرت قطب المشاخ صاحب (قدس الله سره) ډېر عابد
او پرهیزگار او دالله تعالی ﷻ په طاعت او عبادت کې یې ډېر
زیات تکلیفونه تیروول ؛ خو قسم ده چې په یوه دعا سره د انسان
دسهاو کالنو کار جوړیږي .

د اولیاوو هکرامو په معمولي خدمت سره هم ډېرې غټې برخې

تر لاسه کېږي

یو ولي په غسل خانه کې ځان پاکه وي خو اوبه ور خلاصی
شوي ، دیو مشکل سره مخامخ ده ، یو مرید ته دا خیال ورغی چې
کیدای شي اوبه ور کمې وي ؛ نویوه بوکه یې دکوهي نه راویسته
او ټانکی ته یې ورواچوله .

کله چې دغه ولي له غسل خانې څخه راووت نو پوښتنه یې
وکړه چې دا اوبه چا دغه ټانکی ته را واچولي ؟ د مرید په دې فکر
شو چې بې ادبي مې نه وي کړي ، څه ونه ویلې اوچپ شو . ولي بیا

وویل چې دا اوبه چا را واچولي بیا غلی شو. دغه ولي وویل چې
 ډېر ښه وخت يې اوبه راوړسولې زه ډېر ورنه خوشحاله يم، بې
 ادبي يې نه ده کړي. دغه مريد ورته وویل چې ما در واچولې. دغه
 ولي ورته وویل چې تا په يوه بوکه دومره مقام واگاته چې
 فلانکي په ديرشو کالو کې هم نه و گتلی. دالله تعالی په
 خزانو کې څه کمی نشته.

حضرت ابن عباس ؓ د حضرت نبي کریم ؐ يو خدمت وکړ، زړه
 يې ورنه خوشحاله شو، دعا يې ورته وکړه په ټول امت کې اوس په
 رئيس المفسرين او حبر الامت سره ياد يږي. ځکه چې د حضرت نبي
 کریم ؐ دعايې وگتله. په يوه دعا يې کار جوړ شو.

نودا علماء يا طلباء يا اولياء اوداملنگان چې خلکو ته په نظرنه
 ورځي دا دخداي پاک ؓ په نزد ډېر عزتمن دي نوددغو سره تعلق
 ساتی، گورئ چې په سوچ کې دا درنشي چې زه خوما لدار يم غټه
 سړی يم اودغه خو زموږ په وظيفو اوچندو رالوی شوي دي. ډېر
 خلکو ته دملا او طالب په هکله داسوچ وي چې زه کومک ورسره
 کوم نودی بايد زما تابع وي. گورئ که په طبيعت کې موداخبره
 راغله قسم ده که کامياب شئ.

نوحضرت نبي کریم ؐ وايې چې زه له تاسو څخه نور اجر نه
 غواړم يواځې دخپل جای نيشينو، دخپل نسب سره دتاسي محبت
 غواړم، ددغو په محبت به ماته را رسيږئ اودما په محبت به الله
 تعالی ته رسيږئ، اوکوم انسان ته چې دالله تعالی ؓ محبت
 پيدا شو هغه په دنيا هم کاميابه ده او په آخرت کې هم کاميابه ده.

حضرت نبی کریم ﷺ دنیا لہ خہ شی سرہ مشابہ کوی؟

نوپه عباداتوکې هم باید کوشش وشي حضرت نبي کریم ﷺ وايي: **(الدنيا ملعون وملعون ما فيها الا عالم اومتعلم اوذاکر وما والاہ)** یعنې دنیا ملعونه ده او هغه څه چې په دنیا کې دي په ټولو باندې د خدای پاک ﷻ لعنت ده مگر عالم اومتعلم اوذاکر اوڅوک چې دالله تعالیٰ ﷻ بندگي کوي هغه ملعون ندي ، څوک چې ددوی سره تعلق ساتي هغه ملعون ندي ، څوک چې علم حاصلوي هغه ملعون ندي ، څوک چې درس اوتدریس کوي هغه ملعون ندي نوره دنیا دلعنت شۍ ده .

حضرت نبي کریم ﷺ په لار کې یو پرسیدلی اوچینجن سیرلی ولیدل نو صحابه کرامو ﷺ ته وایې چې داخلک له دې سیرلی څخه په تنگ شوې دي او بهر یې راغورځولی دی ؟ صحابه کرامو ﷺ ورته وویل چې هو یا رسول الله ! دامردار سیرلی څه کوي. حضرت رسول الله ﷺ ورته وایې چې خدای پاک ته دنیا تردې مردارې نه هم ذلله ده .

له دهنه خوځ دامطلب وانه خلي چې دنيا گټل ناروا دي بلکې دنيا ته خیرهم ویل شوې دي خدای پاک ﷻ فرمایي ﴿وَلَنَهْ لِحَبِ الْحَقِّ لَشَدِيدٌ﴾ خوپه اصل ذات کې خدای پاک ﷻ وایې چې : وَلَوْ

بَسَطَ اللَّهُ الرِّزْقَ لِعِبَادِهِ لَبَقُوا ، که چیرته موږ دنیا اورزق ورزیات

کړای وی نو سرکشې به یې کړې وه .

په اصل ذات کې یې طغیان پروت ده که نه د خیرکارونه هم ډېر ورباندې کېږي ، د حضرت صدیق اکبر علیه السلام ، حضرت عمر فاروق رضی الله عنه او حضرت عثمان غنی رضی الله عنه په دنیا کې د جنت د زیرې خبرې چې اورو دا ټول یې د دنیا په برکت حاصل کړي دي ، ددې دا مطلب نه چې دنیا مه گتنی ، دنیا گتنی خو عبادت مه پرېږدئ په کومه دنیا چې عبادت پاته شو هغه حرامه گرځي او چې عبادت پرې پاته نه شي دنیابنه ده ، بڼه خوره ، بڼه چینه اوبڼه اغونده الله تعالی ﷻ پرې خوشحالیږي ، الله تعالی ﷻ چې چاته کوم نعمت ورکړی وي باید د هغه نعمت اثر ورباندې ښکاره شي په دې الله تعالی ﷻ خوشحالیږي ، چې علم یې کړی وي د ایو نعمت ده نو درس ، تدریس ، وعظ او نصیحت پرې کوي د ایه اثاږ دي الله تعالی ﷻ ورباندې خوشحالیږي ، الله تعالی ﷻ ورباندې راضي کېږي .

نوالله تعالی ﷻ دنیا پیدا کړي زموږ له پاره ده ، داڅومره حیوانات او کروندې چې دي دا ټولې یې دانسان د فائده لپاره پیدا کړي دي ، دنیا په داسې طریق وگتنی چې ارام او راحت درته پیدا کړي ، په دنیا کې هم پرې ارام شی او په آخرت کې هم پرې ارام شی او په داسې طریق یې مه گتنی چې په دنیا کې هم پرې ذلیله وی او په آخرت کې هم پرې ذلیله شی . په داسې طریق یې وگتنی چې په دنیا کې هم پرې عزتمند شی او په آخرت کې هم پرې عزتمند شی .

نودالله تعالى ﷺ دې زموږ له حقيقي علماء سره محبت پيدا كړې چې دهغو په واسطه دخداى پاك ﷺ اودرسول الله ﷺ محبت زموږ په برخه شي اودامحبت به هلته پيداكېږي چې په ځان كې دالله تعالى ﷺ احكام اودحضرت نبي كريم ﷺ سنت طريقې عملي كړواوددين رنگ راباندې ښكاره شي.

مسلمان بايد خپله اسلامي جامه بدله نه كړي

تاسو پام وكړئ چې سيكان كافران دي مگر ددوى داخپله عقیده ده چې ويښته نه پرې كوي اوپټكى وهي ،هغه دخپلې عقيدې څخه نه اوږي اوهرڅوك په دې پورتنيو نښوباندې پيژني چې داسيكان دي ؛نوپه مسلمانو كې داسلام داسې اثراونښې ښكاره شي چې دهغو په وجه دوى په مسلمانې وپيژندل شي لوله ده سره دخلكو مېنه اومحبت پيدا شي چې الحمد لله چې مسلمان مې وليدل ،داسې نه چې دده اوانگريزانو فرق نه كېږي ،ددوى اوديو مفسد فرق نه كېږي .

يوځل زموږ دمدرسې داوبو دماشين لپاره يوسپين ږيرى مستري راوستى و ، ؛نوپه روژه كې يې له يومولوي صاحب اوبه غښتلې چې تېرى يم اوبه راكړئ ،خوهغه مولوي صاحب اوبه نه وي وركړي نويو طالب ته يې دې مستري ويلې و چې داخرنگه بې كاره خلك يې چې په چاموزره هم نه خوږيږي؟ صله رحمي هم نه كوي.

نو مسلمان هم ده او په مدرسې کې هم کار کوي خو له خدای ﷻ څخه نه ډارېږي روژه خوري .

هغه گنهگار هم ښه وي چې گناه خو کوي خو له خدای پاک ﷻ اوله مخلوق نه حیا ورته درېږي ، ددې حیا په وجه دغه گنهگار نه خدای پاک ﷻ د توبې توفیق ورکوي ؛ خو هغه گنهگار چې په گناه کې دلاوري وي ددغه بیا خدای پاک ﷻ توبه هم نه قبلوي او ورته په غضب وي ، اکثره قومونه له دې وجې نه تبا شوي دي چې په گناه کې به یې دلاوري کوله ، دلوط علیه السلام قوم دومره یې حیا شو چې په عام مجلس کې به په یوبل سپریدل اولواطت به یې کاوه ، نو خدای پاک ﷻ ورته په غضب او قهر شو داسې یې تبا کړل چې جبرائیل امین علیه السلام دلوط علیه السلام ټول قوم دومره پورته کړل چې په اسمان کې یې چرگانو اذانونه واوریدل شول اوبیا یې دله پورته نه ښکته راوغوځول اوبیا د تیږو باران پرې وکړ او تر نن پورې په هغه ځمکه باندې اثر ښکاره ده او هیڅ شی نه زرغونه وي ؛ ددې وجه داوه چې ښکاره یې بې ادبي کوله اوله خدای پاک ﷻ نه ډار او حیا نه ورته دریدله .

نن هم خلک دومره دلاوره شول چې یو مسلمان د بل مسلمان په مقابل کې جنگېږي اوبیا فخر هم پرې کوي ، داسې هم خلک شته چې په جماعت کې جمعه ولاړه وي او دوی په فتیال لگيا وي . داسې دفتنو دور دی خدای پاک ﷻ دې خپل رحم او کرم وکړي چې ددغوله گناهونو څخه نفرت پیداشي اوداخرت طرف ته د مسلمانانو توجه پیداشي . واخر دعوانا ان الحمد لله رب العالمین

(۵۶) مجلس

داعتکاف بیان

الحمد لله والصلوة والسلام على سيدنا الانبياء وعلى اله
 واصحابه الاتقياء اما بعد فاعوذ بالله من الشيطان الرجيم بسم الله
 الرحمن الرحيم

(وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ)

(یعنی تا سو ملگرتیا وکړئ په نیکی او تقوی سره او ملگرتیا
 مه کوئ په بدې او سرکشي سره .)

نن به داعتکاف په هکله بیان وکړو ، اعتکاف دروژې مبارکې
 په اخیرني لسو ورځوکې په جماعت کې داعتکاف په نیت
 اوسیدلو ته وايي اوداد حضرت رسول الله ﷺ سنت عمل دی .
 دهرعمل لپاره نیت ضروري دي نو داعتکاف لپاره هم نیت کول
 ضرور دی په پښتوکې یې نیت داسې دی : ای خداوند متعاله : زه
 نیت دسنت اعتکاف لرم ته یې راته اسانه کړي اوله مانه یې قبول
 کړي .

له دینه وروسته به جماعت ته داخل شي او (۹) ورځې که
 میاشت دنه ویشتو ورځو وه او یا (۱۰) ورځې که میاشت د دیرشو

ورځو وه تيږول لازم دي او په جماعت کې به دې نيت شپې تيروي چې زه دلته دالله تعالى ﷻ په کور (جماعت) کې دالله تعالى ﷻ دعبادت لپاره ناست يم؛ نو ددې کس ټول وخت دخداوند متعال ﷻ په عبادت کې شمارل کېږي ځکه چې مسئله داده چې هريو لمانځه ته انتظار کول په خپله عبادت دی نودده ناسته هم دلمانځه په اراده اونيت وي نودومره ثواب يې وي لکه چې په لمانځه مشغول وي؛ نو داسې آدب به کوي لکه چې انسان په عين عبادت کې مشغول وي، له بې خايه مجلسونو، لهو اولعب، توکي اوتکاږي به په جماعت کې نه کوي ځکه چې معتکف دثواب گټلوله پاره دخداي پاک ﷻ کور ته راغلی اوبيا دعبادت په نيت راغلی نو په چپه ناسته، په خوراک اوچنباک، په تلاوت او ذکر، په لمانځه، ارام اوخوب ټول په عبادت کې شمارل کېږي ځکه چې دعبادت په انتظار ناست وي.

نوهغه خلک چې معتکفينو ته ددعا اوبرکت په نيت ورځي نوهغه دې داسې نه کوي چې معتکف له عبادت نه وباسي اووختونه يې ورضائع کړي، بلکې دومره وخت به ورسره تيروي چې هغه له عبادت څخه په بل شي مصروف نه شي لکه يوکس چې ديو مريض پوښتنې ته ورځي نودومره وخت به ورسره تيروي چې هغه ورته په تکليف نه شي ځکه مسئله داده چې دمريض پوښتنې ته چې څوک ورځي نودومره وخت به ورسره تيروي لکه يوميرمن چې غوا رالوشي اوبيا ليرې دمه ورته وکړي اوبيا يې په لوشلو پيل وکړي؛ نو چې دمريض پوښتنې ته څوک ورځي په دې نيت ورځي

چې دې دغه کس دمرض په وجه ډېر پاک دی کیدای شي خدای پاک ﷻ دده دعا قبوله کړي اودعا دې ورنه وغواړي خو دومره وخت به نه ورسره تیروي چې مریض ورنه په تکلیف شي .
 نومعتکف ته خلک په دې نیت ورځي چې دی دخدای پاک ﷻ دکورمیلنه ده اودهغه کور ته په ننوتی ورغلی نوکیدای شي دده په وجه زما کارونه جوړ شي خوبې ځایه وخت به نه ورسره تیروي .
 بلکې ده ته دا پکار دی چې په خپله ولاړ شي اومعتکف ته دوپلو ضرورت پېښ نشي چې ولاړ شه زه اوس تلاوت کوم، یالمونځ کوم یا بل عبادت کوم .

داعتکاف آداب

معتکف چې په اعتکاف کې کيني دده لپاره د آداب ضرور ده چې دا جومات هغه ځای ده چې له ضرورت پرته خوراک، چنباک اومجلس پکې روا نه دی خو ددغو شیانو اوس ده ته ضرورت ده حتی داودس دا حکم دی چې که دجومات ککړیدلو ویره نه وي نوبیا بهر ته وتل ورته روا نه دي خو که دککړیدلو ویره وه بیا دضرورت په خاطر وتلی شي .

• دضرورت په خاطر دقضاء حاجت اواودس لپاره له جومات نه بهر وتل روا دي خو دضرورت نه پرته هلته به زیات وخت نه تیروي له اودس کولو نه وروسته به سمدستي جومات داخلېږي .

● که چیرته په دې جومات کې د جُمعې لمونځ نه ادا کیده نوبل جومات ته تلل روادې؛ خو کتابونه دومره اندازه احتیاط لیکلې چې داسې وخت به ورځي چې یواځې سنت وکړای شي اود جمعې له کولو وروسته به بیرته خپل جومات ته ځان رسوي، اگرکه هغه جومات دی خو ده په دې جومات کې د اعتکاف التزام کړی چې زه به په دغه جومات کې کینم.

● د ضروري غسل کولو لپاره له جومات نه وتلی شي. که دمعتکف احتلام وشي او غسل ورباندې واجب شي نومسئله داده دغه کس به تیمم ووهي اوله تیمم نه وروسته که په جومات کې د غسل کولو ځایونه موجود وي نو همدغلته دې فی الحال غسل وکړي ځکه چې د جنب شخص لپاره په جومات کې وخت تیږول روا نه دی او که د غسل کولو ځای نه وي نوبیا که څوک ورسره وي هغه ته دې ووايي چې ماته اوبه راوړه ضرورت ورته لرم، که اوبه یې ورته راوړي نو غسل به وکړي او که څوک ورسره موجود نه وي نو تیمم دې ووهي او چې سهار شو له چاڅخه دې اوبه را واغواړي او غسل دې پرې وکړي او که څوک ورسره نوي نوبیا دې خپل کور ته او یا چې کوم ځای جومات ته نږدې وي هغلته دې غسل وکړي.

● بنځه په خپل کور کې چې په کومه کوټه کې لمونځ کوي هغلته دې پرده راتا وکړي. هغه ددې لپاره د جومات حیثیت لري،

هفتله خوراک، خبناک اونیک مجلس کولی شي خوله هغه خای نه به له ضرورت پرته نه وځي.

که سړی په جومات کې په اعتکاف کې ناست دی اودخه مشهورې ضرورت پېښ شو اودکورخلک دمشورې لپاره ورته راغلل نومشوره ورکولی شي همدارنگه ښځه په خپله کوټه کې داعتكاف په خای کې ناسته ده دکورپه کاروکې لور، نگور او داسې نوروته مشوره ورکولی شي. خو له هغه خای څخه به دباندې نه راوځي.

ځينې عوام وروڼه په اعتکاف کې ناست وي، قرانکريم يې نه وي زده، نور اذکار يې هم نه وي زده چې هغه وکړي نوددوی داعقیده وي چې داعتكاف له ضروریاتو نه داده چې چپه خوله کيني، غريدا نه کوي، تردې پورې چې که وره خبره وکړي نو خلک ورته وايي چې اعتکاف يې خراب کړ؛ نوورونو! په دې خان پوه کول پکار دی چې په اعتکاف کې خبرې منع نه دي، په اعتکاف کې له ضرورت نه پرته له جومات نه وتل منع دي، په جومات کې روا مجلس کولای شي، خپل ضروریات له چاغوبستلی شي اودارنگ چوپه خوله هم کيناستلی شي خودغه چوپه کيناستل عبادت نه دی اوکه ددې ويره وي چې داسې نه په اعتکاف کې غيبت، لهو اولعب رانه ونشي؛ نوبيا چوپه خوله کيناستل هم عبادت ده.

دحضرت نبي کریم ﷺ، دصحابه کرامو دامت دنور وبرزگانو عادت داو و چې ﴿کثیرالصمت﴾ يعنې زیاتره به پټه خوله ناست

وو، بې له ضرورت نه به يې غږېدا نه کوله او که به چا بيا دکومې مسئلې پوښتنه وکړه نو داسې تفصيل به يې ورته کاوه لکه درياب چې روان شي، داسې نه چې خبرې يې نه کولې.

نو چې په اعتکاف کې کوم کس ناست وي ذکر، تلاوت اونور عبادت دې کوي يا دخداي پاک ﷻ په مصنوعاتو اومخلوقاتو کې سوچ اوفکر کوي، چې خداي پاک ﷻ اسمانونه ځمکې، انسانان اونور مخلوقات په څومره ښه کيفيت پيدا کړي.

نورو خلکو ته په کار داده چې دمعتکفينو اوقات ورضائع نه کړي، ډېر مجلسونه بايد نه وي ځکه چې په ډېر مجلس کې دکار خرابېدلو ويره وي، يابه په غيبت لگيا کېږي، يابه په درواغو لگيا کېږي يابه په کوم بل ناروا کار لگيا کېږي.

نوپه اعتکاف کې ناسته لويه خوش قسمتي ده.

دا ډېر بهترين کار دی چې ډېره غږېدا نه کېږي ځکه چې سړي ډېر نه غږېږي عقل يې هم په ځای وي، هغه سړي بيا چې خبرې کوي هم د عقل خبرې کوي.

او چې ټوله ورځ کوم کس په خبرو لگيا وي بيا يې چې څه په خوله ورشي هغه وايي. لکه يوسالک وايي:

نېن بیده بگوئی شرم و بکم
براز کسی که زبانش نباشد اندر حکم

دسړي چې ژبه پرې وي اوگونگی په کونج کې ناست وي له هغه سړي نه بهتر دی چې ژبه يې په خپل اختيار اوکنترول کې نه وي.

څکه چې حضرت نبي کریم صلی الله علیه وسلم یو صحابي ته نصیحت کوي اوبیا په اخر کې ورته وایي چې دتولوشیانوڅخه غوره درونه ښایم؟ هغه ورته وایي چې بلې هواراوبې ښه حضرت نبي کریم ﷺ ژبه ورته ونيوله چې ژبه په کنترول کې ساته. یعنې که یوه خبره دې بې ځایه وکړه هم، ولاړې غرق شوې، که دخپل عبادت دې صفت وکړه هم غرق شوې څکه چې ریاکاری او عجب پکې راځي، که درواغ او غیبت وشو هم لاړې تاواني شوې

او که پټه خوله ناست وي دهغه پوښتنه نشته؛ نور دهرې خبرې پوښتنه شته، که داسې خبره وکړي چې مسلمان پرې ازارېږي، دمسلمان سپکوالی پکې راغی دهغه غیبت دې وکړ، پوچ الفاظ دې وویل ددې ټولو پوښتنه شته. لکه سالک چې وایي:

ای نبلن، هم کنج بی پلان توی ای نبلن، هم رنج بی دسان توی

اې ژبې ته خزانه بې انتهایې داسې کارونه ورباندې کیږي که حق ورباندې بیان کړې قرآن کریم او حدیث نبوي او د مذهب کتابونه ورباندې بیان کړې د نصیحت خبرې ورباندې وکړې ځینې خبرې داسې وي چې په هغوی باندې الله ﷻ خوشاله کیږي چې دهغه پای بیا جنت ته ننوتل دي او ځینې بیا داسې خبرې دي چې دهغوی بیا دوا او درمل نشته.

لکه شاعر چې وايي: جراحة السنان لها التيام ولايلتام
ماجرح اللسان

همدارنگه د پښتو شعر ده چې: وايي:

پر هر د تورې ښه ده چې جوړېږي په مرهم

ولې بد پر هار د ژبې ده له عمره سم سم

د توري اونه زې پر هر جوړېږي خود ژبې پر هر نه جوړېدونکي
مرض دی د مثال په ډول لکه يو څوک چې پيغور درکړي دهغه زخم
بيانه جوړېږي لکه په يوه حديث شريف کې هم راغلي دي (المسلم من سلم المسلمون من لسانه ويده) که ليرې خبر شونو په
حديث شريف کې هم لومړی د ژبې يادونه شوې ده او محدثين هم
وايي چې دا ژبه يې ځکه مخته کړه چې د ژبې ضرر اوزيان عام دی
او د عموميت وجه يې داده چې که کمزوری تن وي او که زوروروي
نوه غيبت کولای شي او پاتې شودلاس ضرر هغه هر سړی نشي
ترسره کولای د ژبې غيبت ښځه هم کوي چې په بشر کې دنړيه
مقابله کې ډېره کمزورې ده خوسره له هغه بيا هم د ژبې ضرر په ډېره
ښه توگه رسولی شي او بل د ژبې ضرر غائب او حاضر دواړو ته
رسېږي او دلاس ضرر غائب ته نه رسېږي د مثال په توگه که يو سړی
له تاخه لري او غائب وي نو ته يې مرگولای نشې خود ژبې ضرر که
نوموړی سړی د دنيا په هغه ابل سر کې هم وي ورته رسولای يې شي
او ياداسې چې د ژبې له ضرر او تاوان څخه مري هم ندي خلاص
او دلاس ضرر خونشې ورته رسولای نو چې هر مجلس له ذکر د الله
څخه خالي وي اوزيات شي نو خامخا ژبه د سړي له کنترول څخه

وزي دمثال په ډول که په جومات کې سره له دې چې دخدای
 عبادت او خوشاله کولوځای دی خوکه مجلسونه پکې شروع
 شي نو هغه دسړي هغه نیک عملونه داسې له منځه وړي لکه
 اورچې لاندې او وچ لرگي له منځه څخه وړي اویالکه یو حیوان چې
 وایه خوري نو هغه بیایوچ اولاندې نه گوري خوري یې نوله همدې
 وجې باید جوماتونه د مجلسونوځایونه جوړنه کړل شي د جومات
 ادب بایدوشي بلکې هغه کس چې په جومات کې اعتکاف کوي
 هغه هم باید د جومات ډېریات خیال وساتي اونور خلک هم
 باید د اعتکاف کوونکو د وخت لحاظ وساتي دهغه وختونه
 باید ورڅراپ نکړي لکه یو انسان دی هغه خپل خوبونه کوي
 او خوب یې ښه پوره کړی وي او هغه ابل چې معتکف دی هغه هم
 انسان دی شپه یې په عبادت دخدای تعالی کې تېره کړې وي
 اودسهار له خواهم دوعاگانې اودالله تعالی څخه مغفرت غواړي
 نوڅوارکی به خامخابې خوبه شوی وي اوته ورشې له خوبه یې
 وباسې هغه هم انسان دی باید ویده شي او خوب پوره کړي

مسئله : اعتکاف سنت کفایي ده که په کلي کې یو سړی هم

کیناست نودتول کلي غاړه ورباندې خلاصیږي او که په دغه کلي
 کې یو سړی هم نه پکې کیناست نودتول کلي دستوپه
 پریښودلو باندې ملامت دی تردې پورې که په کلي کې یوه ښځه
 هم داعتکاف له پاره ناسته وي نودتول کلي غاړه ورباندې
 خلاصیږي حضرت نبي کریم ﷺ به پخپله اعتکاف کولو تردې چې

دی مبارک له دنیاڅخه ولاړیابه امهات المؤمنین اعتکاف کولو دیادونې وړ خبره ده چې په معتکف باندې د ټول کلي غاړه خلاصیږي له دې وجې څخه یې په ټول کلي باندې احسان دی له همدې وجې خو کتابونو لیکلي دي چې د معتکف خدمت کول په ټول کلي باندې لازم دی ځکه چې کلمیوال به ټول په ثواب کې ورسره شریک وي کیدای شي په معتکفینو کې به داسې خلک هم وي چې مسافریه وي دلته به کورنه لري او بل به د الله ﷻ هغه ایت مبارکه مصداق شو چې ترجمه یې داسې ده چې تاسې یوله بل سره په نیکوکارونو کې کومک او مرسته کوئ نوله همدې وجې که تاسې له معتکفینو سره کومک وکړئ نو که تاسې په کورونو کې هم ناست یاست الله ﷻ به تاسې ته هم د اعتکاف ثواب درکوي ځکه چې دیوه مسلمان مشکل ورته حل کوي او بیا په ځانگړې توگه هغه مسلمان چې دینداره او د الله تعالی دوست وي دا خوڅه وړه خبره نده.

د یو مسلمان د مشکل حل کولو کوشش د اویاوو

اعتکافونو ثواب

بوخل حضرت عبدالله بن عمر (رضی الله عنهما) په اعتکاف کې ناست وژوتن ورته راغی او ورته وې ویل چې په ماباندې د فلاني پور دی او وس وخت پوره شوی دی خوله ماسره څه نشته چې ورېې کړم نوده مبارک ورته وویل چې ستاڅه خیال دی زه درسره

ولاړشم؟ نوهغه کس ورته وویل چې ستاخوښه ده؟ نوحضرت عبدالله بن عمر (رضی الله عنهما) ورسره روان شو له جومات څخه کله چې له جومات څخه ووتل نوهغه ابل تن داگومان شو چې گواکې دده مبارک اعتکاف له یاده وتلی دی نوورته وې ویل چې ته خو په اعتکاف کې ناست وې؟ اعتکاف دې لکه چې له یاده وتلی دی چې له ماسره روان یې نوحضرت عبدالله بن عمر هورته وویل نه اعتکاف مې هیرشوی ندی ښه مې په یاد دی خوماله حضرت نبی کریم ﷺ څخه اوریدلي دي چې څوک دیوه مسلمان دمشکل په حل کولو کې کوشش وکړي خدای پاک د اوياوو کلونو قبول شوي اعتکاف ثواب ورکوي الله تعالی خودېرمهربانه ذات دی

یادوونه: دجومات برنده دجومات په حکم کې ده نومعتکف په برنده کې هم اوسېدلای شي خو په جمعه سره لمونځ کولوله پاره به له برنډې څخه نه وزی ځکه چې داعتكاف له پاره جومات شرط دی اودجمعي کولوله پاره جومات شرط ندي بلکې په بیابان کې هم کېدلی شي نومعتکف به دجمعي په وخت کې له برنډې څخه نه وزی اونورخلک کولای شي چې دباندې له برنډې څخه هم په امام پسې ودریږي اودثواب په لحاظ باندې هغه جومات چې په هغه کې دجمعي لمونځ کیږي په هغه کې اعتکاف کول ترنوروجوماتویوپه پنځه درجې زیات ثواب لري.

تنبیه: بله مهمه مسئله داده چې دادښخو مرض کله کله له اختیارپرته پیداکیږي نوچې کله دامرض ورته پیښ شي نوروزه به

نه نيسي نواعتكاف هم ورباندې نشته خويو صورت يې داسې
 كيدلای شي چې د ډاكترانو په واسطه دغه مياشتنی مرض بدل
 كړي نو چې دوا استعمال كړي بيا په هغه مياشت كې مرض نه ورته
 پېښېږي مفتي صاحبانودافتوی وركړېده چې كله يوه ښځه حج ته
 ځي نو كولای شي چې داسې دوايي استعمال كړي چې هغې ته
 د حج په موكه باندې حيض پېښ نشي نوداعتكاف په وخت كې هم
 كولای شي خوداهلته چې ديوې ښځې عادت معلوم نه وي كه
 ديوې ښځې عادت معلوم چې ياپه اول اوياپه اخيردمياشتې كې
 دی هغه دې بيا ډاكتربه مشوره دغه دوا استعمال كړي.

وآخر دعوانا ان الحمد لله رب العلمين

وصلی الله تعالى على خير خلقه سيدنا وسندنا وشفيعنا و
 مولانا محمد وعلى آله واصحابه واتباعه واهل بيته اجمعين



(۵۷) مجلس

د انسان دکامیابی مهمې لارې په

قرآن کریم، احادیث او د اولیاء الله په لار ګڼل دي

ددې له پاره چې زموږ کامیابي په څه شي کې ده امام بخاري صاحب پخپل کتاب بخاري شریف کې چې د الله تعالی له کتاب څخه وروسته د مخلوقاتو په کتابونو کې تر ټولو بهترين کتاب دی چې د حضرت نبي کریم ﷺ حدیثونه یې پکې راټول کړي دي او د پرېه تکلیف یې راټول کړي دي چې شمېره یې نه زره دوه اتیا (۹۰۸۲) ته رسیږي او هر حدیث ته به یې غُسل کولو او دوه رکعت له منځ به یې کولو او استخاره به یې کوله چې په خوب کې به ښه یقیني ورته معلومه شوه چې دا د حضرت نبي کریم ﷺ حدیث دی بیا به یې په لیکلو باندې شروع کوله نو امام بخاري په دې کتاب تر ټولو دمخه خبره دوحیې کړېده چې خدای ﷻ خپل پیغمبر ته وحیې څرنگه رالېږلې ده نو امام بخاري صاحب دا خپل کتاب د انسانانو د ګټې او منفعت له پاره جوړ کړی دی

خو د انسانانو د ګټې لارې درې شيان دي [۱] دیوه شي خیر او شریه حواسو معلومېږي د مثال په توګه په سترګو یې ویني

چې په دغه شي کې مې ګټه ده او په غوږونو يې اوري په ژبه باندې يې وڅکي په لمس (لاس لگولو) [۲] انسان د عقل په واسطې باندې يوشی ورته معلوم شي چې په دې کې خیر یا شردی او که په ظاهري اسبابو ورته معلوم شي هم نودی وايي چې ماته تجربه ده هغه کار کوي وايي چې په عقل باندې ماته د دغه شي خیر او شر معلوم شوی دی

نودغه دواړه لارې خدای پاک ﷻ د انسان په وجود کې د ګټې له پاره چې خیر او شر ورباندې وپېژنې پیدا کړې دي چې يو عقل او بل دا ظاهري حواس دي.

خودا دواړه لارې ناکامې او کمزوري دي ځکه یوسړی چې په سترګو باندې یوه شي ته ګوري پکې خطا کېږي کتابونه مثال ورکوي لکه د مثال په توګه یوسړی په موټر کې سپور دی او موټر روان دی د سرک په څنډه کې ونې دي هغه خو پاتې کېږي نودا له دونکې دا ګومان کوي چې دا ونې روانې دي نودا د سترګو خطايي شوه او که یه؟ نور مثالونه هم شته په عقل باندې هم ډېر خلک خطا کېږي [۳] د کامیابي لاره چې انسان ته د خیر او شرنه طریقه وربښي هغه وحیې ده الله ﷻ ملایکوپه واسطه خپلو پیغمبرانو (علیهم السلام) ته رالېږلې ده په قرآن کریم کې چې کوم شی الله ﷻ بنودلی دی چی په دې د انسان خیر او په دې کې د انسان شردی هغه که په زرګونو کلونو هم تېر شي بدلون نه پکې راځي او پاتې شول زموږ حواس اوزموږ عقلونه داله خطايي سره همیشه مخ کېږي او دالله تعالی کلام ډېرې حده عظیم کلام او بل

داچې ترجمان يې حضرت پيغمبر ﷺ دی نوموړته چې
 خدای ﷻ قرآن کریم رالیزلی مونږته چې د حضرت نبي کریم ﷺ
 حديثونه رارسيدلي داتول زموږ دخیرله پاره جوړشوي دي نوکه
 مونږ اوتاسې کاميابي غواړوهغه داسې چې په دې فاني دنيا کې
 هم خوشاله او په اخيرت کې هم خوشالي او عزت راته نصیب شي
 نوداعزت پرته له وحیې څخه په بل شي کې نشته چې قرآن کریم
 او حديث دي خودا خبره دې پاتې نه وي چې مذهب هم
 ددغودواړوشيانو خلاصه ده گوښی شی ندی قرآن کریم دالله ﷻ کلام
 دی مونږ نه پرې پوهیږو حضرت نبي کریم ﷺ يې شافي او کافي بيان
 کړی او دحديث په مطلب باندې نه پوهیږو بيا حضرت امام
 ابوحنيفه رحمه الله بيان راته کړی دی زموږ اوتاسې له پاره خیر په
 دغه دين کې دی اوس چې مونږ فکر وکړو مونږ چې کوم کارونه
 کوو د عقل او يا حواس ظاهره په واسطه باندې نودمثال په توگه
 یو تیکدار دی هغه تیکه نیسي نودی سوچ او فکر کوي چې په دې
 کې گټه شته نوکله چې تیکه سرته ورسېږي نو په پای کې په
 لکونو روپۍ وگټي د خدای ﷻ او د پيغمبر ﷺ د قرآن کریم او حديثو
 څخه چې کومه گټه مونږ ته لاس ته راځي هغه ترابده پورې موږ ته
 گټه ده. څومره گناوې چې الله ﷻ مونږ ورڅخه منعه کړي یوهغه دتول
 وخت له پاره زموږ له پاره شراو زهر قاتل دي بلکې زهرکه سړي په
 هېره وڅښي او که يې په لوی لاس وڅښي دواړه سبب دمرگ گرځي
 دگټې اميدنه پکې پیدا کيږي نوموړ ته چې رب العالمين
 قرآن کریم او حديث غوره کړي او مذهب يې راته غوره کړی نوای

علماء کرامو مونږ باید پخپل عقل او خپلو سترگو چې په کوم شي کې خیر او شروینو روان نشو دسترگولیدلی شي او د عقل فیصله له قرآن کریم او حدیثوسره وگورو که د قرآن کریم او حدیث نبوي تابع وو باید عمل پرې وکړو او که نه نو باید د ظاهر حواسو او عقل تابع نشو ځکه هغسې خوږه ډېرو اندامو کې ظاهراً خیر معلومېږي خو هغه بیا کله د سړي د جهنم ته دورتللو سبب شي نو په دې باید موږ له هغو خلکو څخه پوښته وکړو چې هغوی ته الله تعالی په دین کې بصیرت او پوهه ورکړې وي ترڅو زموږ د تباهي سبب ونه ګرځي خو کومه لار چې دکامیابي ده چې قرآن کریم او حدیث د پیغمبر ﷺ دې هغه مونږ پاته غورځولي دي له هغې سره تعلق نلرو او په خولو باندې لا دا خبرې هم کوو چې قرآن، حدیث او دین پوره شه او ملا او طالب پوه شه د الله تعالی بندګان ځانونه بولو خو د هغه په وینا باندې خبرنه یو د حضرت نبی کریم ﷺ امتیان ځانونه بولو خو د هغه په حدیث باندې خبرنه یو د حضرت امام صاحب د مذهب خلک ځانونه بولو هغه د هغه مسلک نه راته معلومېږي د دې عمده وجه داده چې خپل عقل خطاکړي یو اوداسې یې خطاکړي یو چې خدای نخواستې جهنم ته به موبوزي

شیطان په عقل فیصله وکړه نو ابدي ملهون شو

د الله تعالی له طرفه چې حکم وشو چې تاسې اې ملائیکو حضرت آدم ﷺ ته سجده وکړئ نو ټولې ملائیکې چې د خدای تعالی

غوره مخلوق دی سمدستی په سجده باندې پریوتلې لکن شیطان
د عقل څخه کارواخیستلو هغه داسې چې زه څرنگه ده ته سجده
وکړم زه له اورڅخه پیدایم اودی له ختې څخه پیدادی خته
خوسپېره ده رڼانه کوي نوپه خپل عقل یې فیصله وکړه دالله
دامر خلاف یې وکړنوله نعمتونوڅخه بې برخي اودتول وخت له
پاره یې لعنت په برخه شو

د کافرانو چې څومره دلې دي دوی پخپلو عقلونو او دحواس
ظاهري په بناء باندې کارونه کړي دالله تعالی اود وخت
د پیغمبر خبرې یې نه منې ټول تباہ شول نوموړې باید په دې پوه شو
چې زموږ سترگې زموږ غوږونه اوزموږ عقلونه هیڅ شی هم ندي
ترڅو چې ځانونه په شریعت باندې برابر نکړو که په شریعت باندې
برابر شو بیا چې کله هسې قرآن کریم ته گورو هم به الله ثواب
راکوي که څه هم د قرآن کریم په مطلب باندې پوهیږو هم نه که
یو څوک د قرآن کریم تلاوت کوي اویوبل کس هغه ته غوږ نیسي
نوم خدای ثواب ورکوي ځکه دغه اورېدل د شریعت مطابق
شول بلکې په هره خبره کې الله ثواب درکوي که په شریعت
باندې برابره وي د مثال په توگه په قدمونو باندې د عبادت ځای ته
روان یې یاد ذکر ځای ته روان یې نوپه داهر قدم باندې الله ثواب
ثواب درکوي مطلب دا چې انسان ته چې الله داخلو اندامونو
ثواب ورکوي هلته دغه اندامونه دوحیې جلي اووحیې خفي چې
احادیث دي چې دهغوی تابع شي اود مذهب تابع شي اوکه دوحیې
جلي او یاوحیې خفي او یا د مذهب تابع نشو او غافل شو او غفلت

مودي اندازي ته ورسپري چي بيا به زمونڙا اولادونه له تباهي سره
مخ شي د مثال په توگه لکه نن سبا چي اولادونه لمونځونه نه کوي
روزي بيخي نه نيسي بلکي عبادت له سره پېژني نه اوڅه وخت
وروسته خوالله اعلم چي څه حالات به راځي ايا د اسلام دعوه به
کوي او که به دغه دعوه هم پرېږدي.

نوهلته امام بخاري صاحب لومړي دا ايت راوړي دى ﴿ اِنَّا اَوْحَيْنَا
اِلَيْكَ كَمَا اَوْحَيْنَا اِلَى نُوحٍ وَالنَّبِيِّنَ مِنْ بَعْدِهِ ﴾ الله ﷻ حضرت نبي کریم
ﷺ وايي چي مونږ تاته وحیې درليږلې ده چي هغه عبارت دى له
قرآن کریم څخه لکه نوح ﷺ او نورو پیغمبرانو ته.

په آيت کریمه کې د نوح ﷺ تخصیص

پوښتنه: د حضرت نوح ﷺ قوم يې ولې خاص کړ؟

ځواب: ځکه چي حضرت نوح ﷺ نه نیم سوه (۹۵۰) کاله په
خلکو باندې شفقت وکړ خلکو ته يې دعزت او کاميابي دانسانيت
د دين د ترقی او د ادب په خپل منځ کې د وصيلې لارښوونه کوله
خو قوم يې چي هغه چاته هدايت نه وښی يې عزتي، بې حرمتي، بې
ادبي شروع کړه دخپل مهربانه پیغمبر خبرې ونه منله دوحیې په
خلاف کارونه يې ترسره کړل نوالله ﷻ داسې ورته په قهر شو چي
د حضرت عبدالله ابن عباس (رضی الله عنهما) په قول پرته له
اتياوو (۸۰) تنو څخه چي له حضرت نوح ﷺ سره په کشتۍ کې

سپاره وونورچې دزمکې په سرخومره انسانان ووالله ښول له
تباهي سره مخ کړل يعنې غرق شول. ځکه نه نیم سوه (۹۵۰) کاله
حضرت نوح ښورته دکاميابي لارښوونه کوله خودوی ونه منله په
خپل عقل به يې کارونه سرته رسول دمثال په توگه خپل اندامونه
به يې بې خايه کارول په ښځواوهلکانوبه يې خوندونه اخيستل په
شرابوبه يې خوندونه اخيستل دخپل خواږه نبي خبره يې نه منله
بيانوالله چې هم خالق هم مالک اوهم قادردی هرڅه دده په
اختيارکې دي روزي رسان هغه دی مالک هغه دی اوخلک يې
دعبادت له پاره پيداکړي خوشي خويې ندي پيداکړي تاسې
فکروکړئ چې يوسړی دومره بدبخته شي چې دخدای
پاک ښماینده پيغمبر حضرت نوح ښورته (۹۵۰) کاله په خلکوپورې
زړه خوري اوخلک يې بياهم خبره نه مني نواخيرخوالله تعالی چې
زمونږ خالق، مالک اورازق دی هغه به نه په قهرکيږي؟ نوعلماء
ليکي چې دغه امت ته همداسې تنبيه اوخبرتياده چې که تاسې هم
دخپل پيغمبرخبرې ونه منئ دهغه په لاره روان نشئ اودقرآنکریم
قانون په ځان باندې عملي نه کړئ دحدیثوتابعداري په ځان ونه
منئ نوستاسوبه هم همداسې انجام اوپای وي لکه دحضرت
نوح ښورته دقوم چې تباهي اوغرقېدايې په برخه شوه.

په دنياکې يې مونږ مثالونه وينو خوعبرت اوپندنه ترې ا
خلودترمذی شرحې تحفة الاحوزی یوحديث رانقل کړی دی چې
حضرت نبي کریم ښوایي چې زماپه امت باندې به داسې وخت
راشي چې شراب په ښکاره ډول څښي ډمي به گډوي اوشپه به

لهواولعب باندې تېره کړي سهار به الله ﷻ بيزوگان اویاخنزیران جوړ کړي وي په دویم روایت کې داسې راغلي چې په اخیروخت کې به زما په امت کې داسې خلک وي چې څښي به شراب خونوم به بدل ورته اخلي لکه دمثال په توگه شرابوته به دمالته اویانوروشیانونومونه ورکوي اوشپه به پخپل لهواولعب لگیاوي په دغه دنیاوي خوندونوبه شپه تېره کړي په زناغریاني فحاشي بدعمل سهار به خدای پاک ﷻ زلزلې ورباندې راولي اوپه ځمکه کې به یې نښاسي.

دبالاکوټ په سیمه زلزه ولې راغله ؟

دمثال په ډول تاسې دپاکستان دبالاکوټ سیمې ته ورشئ په هغوی باندې زلزلې په داسې حال کې راغلې چې په همدغو حالاتو باندې دوی مصروف وو چې زلزلې ورباندې راغلې افسوس چې مونږ دغه شیان په سترگو وینوا وپه غوږونو یې اورو خود ځانونو له پاره یې عبرت اوپند نه گرځوو مونږ باید ښه متوجې شو چې که زه په شریعت محمدي باندې عمل ونه کړم خوزما به همداسې حال وي لکه دهغونوروامته نولکه څرنګه چې خدای پاک حضرت نبي کریم ﷺ ته وایي چې دغو خلکو ته ووايه چې یو، یو یادوه، دوه ښه گوښي شئ او مشوره وکړئ ځکه ډېر خلک کله په یوه خبره نه سره جوړېږي خو چې یو، یو ځانته شي اوپه خبره یې سرخلاص شي اویاله یوه ښه هوښیار سړي سره مشوره کوي

دوه په دوه ناست وي بيا دشي خيراو شربنه ورته معلومېږي
نويو، يويادوه، دوه دخان سره کينئ چې زما کاميابي په څه شي کې.
ده اوزه دڅه شي په وسيله په ورځ دقيامت له عذابه دجهنم څخه
خلاصېږم دقبرله لړمانودقبرله مارانو داوړله عذابونودپل صراط
له عذابونودحشرله گرمي نه هغه چې پنځوس زره کاله چې په سړي
اوږدېږي دهغې ورځې له عذابه به زه په څه شي خلاصېږم
داهرسړی چې خپل عقل لير په کار واچوي دنياوي گټې څرنگه
ورباندې کوي په همدغو سترگوپه همدغو غوږونوباندې دنياوي
گټې څرنگه بښي سرتو رسوي اوداعقل دانسان بياولې دومره بې
کاره شي چې ددين کاربيانه پرې کوي داځکه چې ددين طرف ته
بې متوجې کوي نه ديني کارونه پخپل عقل باندې کوي نه که نه
وي عقل الله ﷻ انسان ته داسې يوجوهرورکړی چې که يوانسان په
غرونوبيا بانونوکې اوسېږي اوپيغمبر کتاب اوملايې بيخي په
سترگونه وي لېدلی بيا به هم دهمدغه عقل په واسطه باندې الله
تعالی ﷻ وپېژندلای شي ځکه چې سړی دافکروکړي چې دادومره
اسمانونه دادومره غټه ځکه دادومره دريابونه داخوشي ندي
پيداشوي دابه خامخا يوصانع لري نودی په خپل عقل سره هم
مسلمانېدلی شي که ليرنورمتوجی شودغه عقل سالم پخپله
باطني رسول دی بايدداسوچ له ځانه سره وکړوچې زه به دالله ﷻ
حضورته دخوشالي په حال کې څرنگه وړاندې کېږم په څه شي به
الله ﷻ اودهغه خوږپيغمبرحضرت محمد ﷺ راڅخه خوشاله کېږي
داخوشالي له قرآنکريم اونبوي احاديثوپرته بلکې له مذهب پرته

چې ددې دواړو خلاصه ده پيدا کيږي اولارې مدارس جوماتونه او علماء دې که يې سرې زده کوي خافسوس نن سبا چې زمونږ نسل ته گورو يا خوتول بې تعليمه دي اوياله ديني تعليم څخه بې برخي پاتي شوي دي.

ځينې جوماتونه د انگرېزي تعليم له پاره کارول کېږي

يوه ورځ په يوه جومات باندې تېرېدم که گورم چې ماستر صاحب (معلم) لگيادی اوچوکۍ ورته ايښې ده او هلکانوته د سکول (مکتب) سبقونه وايي افسوس د مسلمانانو په حال باندې کورپه کور سکولونه اوښه سهوليات يې هم ورته برابر کړي سره له هغه هم نه پرې مړيږي جوماتونه يې هم ونيول اوديني ښوونې ته دومره پام اوسوچ نشته اوحالانکه چې جوماتونه د قرآن کریم د نبوي حديثواو د مذهبي مسائلو د تدریس ځايونه دي نو جوماتونه هم د قرآن کریم ، نبوي حديثواو د مذهب له چوکات نه ووتل نور شيان په کې تدریس کېږي .

له سره دې چې انگرېزي کتابونه ماشومانوته وايي نواول د سپې يادڅرخه عکسونه ورته راوړي او ماشومان پرې پوهوي ؛ نو د سپو ، خرو او غواوو عکسونه نن په جومات کې شروع شول ، د زمونږ د مسلمانانو حال ده ، په هره مدرسه کې د مکتبونو څانگې ورسره ويل کېږي ، اوداوسنې مکتبونو حال تاسو ته ښه معلوم شو . د مکتبونو خلاف نه يو ، ددې خبرې خلاف يو چې نن

مسلمانانو خپل دین پرې ایښی ، له خپل دین څخه ناخبره پاته شول . شپه او ورځ یې ټوله توجه د بې دیني طرف ته واوښتله ، او په دې ښه ځان پوهول پکار دي چې د دین له لارې پرته کامیابي نشته خداوند متعال ﷻ فرمایي چې : ﴿ وَمَنْ يَتَّبِعْ عُقْرَ الْإِسْلَامِ دِينًا فَلَنْ يُقْبَلَ دِينُهُ ﴾ د اسلام له لارې نه پرته که نورې لارې څوک مختاره کړي ؛ نو خدای پاک ﷻ ته قبول نه دي .

نو لږ د دین طرف ته متوجې کېدل پکار دي ، طالب هم خپله د طالبي ژوند باید وپیژني چې زه په کوم مقصد روان یم ، زما لار کومه ده ، د امر ته چې ماته خدای پاک ﷻ راپه برخه کړي د امر ته بادشاهان پیدا کولی شي او که نه ؟

ملا صاحب چې د ملاتي په ژوند کې په درس او تدریس کې ، په امامتي کې ، په فقر او مسکنت کې ژوند تیروي ، هغه هم باید په دغه نعمت پوه شي چې خدای پاک ﷻ ده ته دعزت ژوند ورکړی او که د بې عزتي ژوند یې ورکړی ؟ کوم مسلمان چې دیوملا او یا طالب د مدرسې سره تعلق لري ، هغه هم باید په دې پوه شي چې د دې اهل الله او طالبانو خدمت دعزت لاره ده او که نه ؟ په دې کې خطایم او که نه ؟

نو د نعمت قدر پیژندل پکار دي ، داخر پر خلک به په قیامت کې انسانانو ته پکار راځي : ﴿ الْآخِلَاءُ يَوْمَئِذٍ بَعْضُهُمْ لِبَعْضٍ عَدُوٌّ إِلَّا الْمُتَّقِينَ ﴾ .

د قیامت په ورځ ټول خلک یوله بل څخه بیزاره وي خونیک
خلک د خپلو ملگرو اومتعلقینو دوستان وي اوشفاعت به یې
کوي.

نودخپلو اولادونو، میرمنو، وروڼو اومتعلقینو د دین طرف ته
متوجه کول پکار دي چې له خپل دین څخه خبر شي. کله چې له
دین سره تعلق پیدا شو اوبیا لږ اخلاص هم ورسره مل شو بیا
د خدای پاک ﷻ اود رسول الله ﷺ وعدې دي چې دا خلک کامیاب
دي. اولیاء الله پیش گوږي کړي چې دا خلک کامیاب دي، بیا
مو خدای پاک ﷻ ټول منزل مقصود ته چې د الله تعالی ﷻ رضا دی
، رسوي، په دې څوک نه خلاصیږي چې ووايې چې زه خومولوي
یم ولې منزل مقصود ته ونه رسیدم، اصل مقصد د الله تعالی ﷻ
رضا ده کیدای شي په دمولوي صاحب په نیت کې څه فرق وي
دیوبل فقیر اوملنگ نیت صحیح وي هغه ته خدای پاک ﷻ خپله
رضا ورپه برخه کړې وي، ډېر مجذوبین د الله تعالی ﷻ په عشق
داسې حد ته رسیدلي چې هغه ته خدای پاک ﷻ دکامیابی
بشارتونه ورکړي وي، دده په عشق کې یې خپل اولادونه، خپله
میرمن هر څه پرېښي دي، کور، کلی خپل اوخپلوان ټول یې پرېښي
وي اودملنگي ژوند یې غوره کړی وي ځکه چې اصل مقصد ته
رسیدلی وي.

واخر دعوانا ان الحمد لله رب العالمین

وصلی الله تعالی علی خیر خلقه سیدنا وسندنا وشفیعنا و
مولانا محمد وعلی آله واصحابه واتباعه واهل بیته اجمعین

(۵۸) مجلس

د کابل د حضرات کرامود حقانیت یوه

حیرانوونکې واقعه

دمولويصاحب اعظم گل چې دزرمت ولسوالي اوسېدونکي ده لخوا دسترگو ليدلی حال داخبره ده ،نو مولويصاحب اعظم گل وايي چې: کېدای شي چې دڅلوېښتوکلونودمخه وي ځکه چې په (۱۳۴۷) لمريزکال کې زه فارغ شووم له هغه څخه يوکال دمخه مونږپه نورالمدارس کې اوسېدلونودجناب حضرت صاحب دغو لخوا اتليفون راوشوچې دکندهار له طرفه يوميلمه درروان دی چې امريکايي دی او ترجمان هم ورسره ده نوتاسې طالبان ورته رايو ځای کړئ اودخبروموکه ورکړئ دغه امريکايي چې دلته راتلودی پخپل عيسويت کې سالک صوفي ؤخوده ته په هغه خپله لاره کې څه مشکلات راتلل دنصرانیت په کتابونوکې چې نوموړي هر څومره مطالعه کړې وه نوده دهغو مشکلاتودحل له پاره ځواب نشوای پيدا کولای بل وخت خوب ويني يو څوک يې په خوب کې لېدلی چې هغه خليفه صاحب عبدالقيوم دنورالمشاخ صاحب خليفه دی چې دظاهرشاه په حکومت کې يې (۱۷) کاله بنديخانه

هم تېره کړې وه نو په دې وخت کې دی مبارک له بنديخانې څخه راخلاص شوی ؤ چې په پيرمولوي صاحب سره يې شهرت درلود داخليفه صاحب يې په خوب کې وليده ورته وې ويل چې ته څوک يې؟ خليفه صاحب عبدالقيوم ورته وويل چې زه په اسلام کې دنقشبند يې طريقې پيرم له هغه نه يې پوښتنه وکړه هغه ورته وويل چې زه په نصرانيت کې يوصوفي يم نودغه امريکايي پوښتنه ترېنه وکړه چې ماته داسې مشکلات په دغو مقاماتو کې مخې ته راځي ددغو علاج او خواب څه شی دی؟ خليفه صاحب عبدالقيوم په خوب کې ددغو د حل لاره ورته ښودلې ده اودغه نصراني په خوب کې قانع شوی دی خو چې راويښ شو نو خواب يې له مغزو څخه وتلی ؤ او سوال يې پاتې دی ده فکر کړی دی چې دا خو حرمين داسلام مرکز ده نو داسې به په سعودي کې وي نوفي الحال يې پاسپورت کړی نور اغی سعودي ته نو سعودي ته چې راغلی نو سفارت ته تللی يو ترجمان يې غوښتی او ويلي دي چې زه ديوه ديني عالم نه پوښتنه کوم هلته چې يو امام دجومات ته ورغلی دی چې پوښتنه يې کړې هغه ترجمان ورسره ده ، غږېږي هغه ورته وايي ته څوک يې؟ نودی ورته وايي چې زه فرنگی يم امريکايي يم دملولان دجزيرې څخه راغلی يم اوزماسره په مغزو کې داسې سوال دی چې دنصرانيت په کتابونو کې ددغه سوال خواب اودحل لاره نشته ماداسې خوب ليدلی نو هغه ورته وويل چې ښه نو ددغه سړي چې خوابونه يې درکړل څرنگه کيفيت ده ورته ويلي چې پگړی يې په سروه ۱ دجهادله برکتونو څخه

یولوی برکت داؤچی دنری خلکو افغانستان ورسره وپېژاند که نه
افغانستان خوپه نړۍ کې ډېر غریب او ورک نامی وطن ا نو هغوی
دافکر کړی چې دالباس خودپاکستانیانوده پاکستان ته ولاړ شه
نودا امریکایی بیاویزاواخیسته او پاکستان ته راغی یا په اسلام
اباد یا کراچی کې کوز شوی دی خوسفارت ته چې ورغلی ترجمان
ورسره ده یوه پاکستانی عالم ته ورغلي په یوه بڼه عالم
وربرابرسوی دی هغه عالم ورته ویلي چې ددغو سوالونو ځوابونه
دکابل پلازمینې په مربوطاتو کې دشوربازاردسیمې له حضرت
صاحبانو پرته له بل چا سره نشته دکابل حضرات مبارکین پنځوس
کاله مخکې په شوربازار کې اوسېدل وروسته بیاقلعه جواته
رانقل شوي دي هغه دانگریزانوپه وخت کې چې نورالمشاخ
صاحب رحمه الله جهاد کړی له تل څخه تر وانه پورې په هغه وخت
کې هم دی دشوربازار په ملا صاحب باندې مشهور و نو امریکایی
بیاویزاواخیسته او افغانستان ته راغی نو چې په کابل کې کوز شو
په سفارت کې یې پوښتنه کړې ده ترجمان یې ورسربیلوی دی قلعه
جواته نودامهال ماسپښین قضاوخت دی په دې وخت کې به
دحضرت صاحب داستراحت وخت و نوڅه وخت حضرت صاحب
مبارک څنډیدلی دی او هغه امریکایی ته هم دسفارت له خوا معلوم
وخت ورکړ شوی نو چې کله حضرت صاحب مبارک راوتلی
اوروغربې سره کړی په دې وخت کې هغه پیرمولوی صاحب
دقندهارچې ده په خوب کې لېدلی و نودهغه چای جوش په لاس
کې دی لنگرته ورځي اوچای رااخلي نودا امریکایی سترگې

ورباندې لگېدلې دي اووې ويل چې هغه ماچې په خوب کې لېدلې وهغه خوداکس دی نو هلته يې ساعت ته کتل چې دامريکايي وخت نور (۱۵) دقيقې پاتې دي نو دامريکايي وخت پوره دی دسفارت خپل قانون وي د خارجي ميلمه په اړه باندې خوا مرکايي ولاړ مابنام چې شولونوپيرمولويصاحب له جناب حضرت صاحب څخه اجازت واخيستلواودقندهارپه لوري ولاړسباچې بياامريکايي راغی نو تقريباً (۸) اويا (۹) بجې دي چې پيرمولويصاحب نشته نوامريکايي ډېرافسوس کړی چې داڅه کار راوشولو خو حضرت صاحب مبارک ډېره تسلي ورکړې ده چې خیردی بل هېوادخوندی ويزاته هيڅ اړتيا نشته دقندهارادې ته چې تللی نو په تېز رفتار ه موټر کې سپور شوی او پيرمولويصاحب په (قادري بس) کې سپور و ، نو په دې وخت کې حضرت صاحب قندهار ته تليفون کړی چې پيرمولويصاحب په لاره دی، چې درورسيږي نو د رئيس محمد اشرف خان ځای ته دې راشي هلته يو ميلمه ورته انتظار دی خودهغه په ځای کې يې سره ليدلي او روغې يې سره کړی دی ترجمان ورسره دی کله چې امريکايي له پيرمولويصاحب څخه پوښتنې کړې دي نو پيرمولويصاحب سمدستي ځوابونه ورکړي دي نوامريکايي سمدستي کلمه وويله اوداسلام په پاک دين باندې مشرف شونوم يې عبدالله ورباندې کېښودلومخکنی نوم يې (دوگن) و . دوه شپې اودوه ورځې له پيرمولويصاحب سره تم شولطائف يې خلاص کړل او پير

مولوی صاحب ددې اجازه ورته وکړه چې که څوک په طریقت کې
نوي داخلېدل نوزماله طرفه درته اجازت دی وظیفې ورکوه.

کله چې بیامدرسې ته راغی جگ سړی دی توره بیره یې ده
غږېدلواوترجمان یې ترجماني کوله نورې په مطلب نه پوهیدلو
ځکه دترجمان په خوله یې دغه توري جاري ووچې تاسې
په ریختورخلک یاست زمونږهېوادترتولوبنه داستراحت اوعیش
ځای دی خوله ماسره چې کومې پوښتنې پیدا شوې وې دهغوی په
حل کولو پسې ما پرهېوادونه وغوښتل حل نه شوې خوستاسې
داغریب اوبې وزله ځای دی چې زما دپوښتنو ځوابونه پکې وشول
اوزه یولوی روحاني سړی ووم خوزما دروحاني پوښتنو ځوابونه
دافغانستان تر حقیقي روحاني استاذانو پورې تړلي ووبلکې تردې
لوی روحانیت چې الله داسلام غوندي لوی روحانیت د
افغانستان دروحانیونوپه واسطه راپه برخه کړ. نوموړی کس
ولاریو کال وروسته دمنهاج (گهیخ) اخبار نشرېدلوهغه امریکايي
ته پیرمولوی صاحب لیک ولیږلو چې عبدالله ډوگن ته دې زما سلام
ورسېږي او په لیک کې داسې توري ورته لیکلي دي چې که ته په
امریکا کې داسلام شعائر او فرائض نشې پرځای کولای نو دې تاله
پاره زما مشوره داده چې ته کوم بل هېواد ته هجرت وکړه هغه په
ځواب کې ورته ولیکل چې زما شیخ اومقتدا خلیفه صاحب
عبد القیوم ته دې زماله طرفه سلام ورسېږي وروسته له سلامه
تاماته لیکلي ووچې که ته په امریکا کې داسلام فرائض نشې اداء
کولای نو بیا بل هېواد ته هجرت وکړه دلوی خدای ﷻ په فضل اودې

تاسې حضراتو دې توجه په برکت سره ماتراوسه (۷۲) کورنۍ په امریکا کې په اسلام مشرفې کړې دي اوله ماسره یې په طریقت کې هم بیعت کړی او په وظایفو کې هم ښه دي زه چې کله د صبح کاذب پرمهال تاته سلام درلېږم نوزمپه زړه کې تجلې پیداشي نوزه پوه شم چې زما مرشد ته زما سلام ورسېد لودا مکتوب یې په انگریزي ژبه باندې لیکل شوی دلته را ورسېدلو بیا جناب حضرت صاحب په فارسي او پښتو ژبه باندې ترجمه کړ او منهاج الدین (گهیخ) پخپله جړېده کې نشر کړ او منهاج الدین بیا لویه تبصره ورباندې لیکلې وه دهغې تبصرې خلاصه داده چې وگورۍ د معنویت برکت ته که سره له دومره کراماتو مسلمانان بیا هم فیوضات نه ویني نو یقیناً رانده به وي د دوو ورځو فرنگی له فرنگیتوب څخه د اسلام منور او روښانه دین ته راواوښتلو او بیا یې لطائف خلاص کړل او بیا په تجلیاتو او اوانوارو باندې پوهیږي سره له دې چې د دغه ځای صبح کاذب (د روغژن سبا) او دهغه ځای صبح کاذب د لمړۍ حساب سره دیارلس ساعته توپیر لري لکه څرنگه چې ویل کیږي (اگر دریمنی بامنی) د اندو انسان تر ټاکوالي او صفایي پورې اړه لري.

وآخر دعوانا ان الحمد لله رب العلمین

وصلی الله تعالی علی خیر خلقه سیدنا و سندناس و شفیعنا و مولانا محمد و علی آله و اصحابه و اتباعه و اهل بیته اجمعین

(۵۹) مجلس

د جنت او جهنم بیان

یو طرف ته ددې خبرې نه هم ویره لرو چې دتل له پاره مونږ خلکو ته وعظ اونصیحت کووسره له دې چې دهغه وعظ اونصیحت کولو باوجود په مونږ کې هم نقصانات اوتقصیرات موجود دي عملونه مو کمزوري دي نوسړی وویرېږي چې خدای مکره الله ﷻ مونږ په دې خبرو باندې ونه نیسي ځکه زیاتره وخت ډېرې خبرې داسې هم وي چې نفسي خواهشات پکې پوره کیږي د مثال په توګه انسان ته دا خپل ځان غټ ښکاره شي دا هم د تباهي سبب ګرځي څوکه سړی بل لوري ته وګوري چې خلک په ډېرشوق اودوق سره له ډېره لرې، لرې ځایونو څخه راځي نوبیاسړی ددی امید وکړي چې کېدای شي الله ﷻ په دې خبروله مونږ څخه خوشاله شي چې بیا دا خوشالي د دواړو جهانونو کامیابي ده.

دتقوا څه معنا ده؟

تقوا عربي توری دی په معنادار، پرهیزګاري او خوف باندې راغلی کله چې یوسړی له الله ﷻ څخه وډار شي نودغه انسان هرومرو کمال ته رسیږي او کله چې یو تن له الله ﷻ څخه وډار شونوپه

ده کي پرهيزگاري پيدا کيږي د مثال په توگه که يو طبيب چاته دوايي چې ستا مرض د پرخترناک مرض دی که ته پرهيزونکي نو کېدای شي ته له مرگ سره مخامخ شي نو همدغه مريض چې کله ودارشي نويادی خامخا له هغو شيانو څخه چې طبيب ورڅخه منعه کړی وي له بيا د پرخان ساتي او که طبيب هرڅومره ترخه دوايي ورکړي بيا يې خامخا خوري او عمل پرې کوي

د د نياوي تکليف د ختموولو له پاره څومره ځان تکليفوي

؟

مانه يوه نفر قصه کوله چې زما د شوگر تکليف ده نو طبيب دوه کيلو مرچ راته بنودلي چې دابه په يوځل باندې خورې بيا به ستا د شوگر تکليف کميږي دا تر څوالي او يا نور تکليفونه چې په ځان باندې يو مريض تېره وي ددې له پاره چې په ماباندې بوج رانشي

بل مريض قصه راته کوله چې زما د شوگر تکليف و نو طبيب راته وويل چې د مرغوني بوتی درته ميده کړه او پکې ودرېږه چې کله دې تر څوالي خولې ته راوړسېده کېدای شي بيا به دې د شوگر تکليف کم شي دا د څومره تر څوالي چې يو کس تېروي او هغه خواږه نعمتونه چې الله تعالی د انسان د فايدې له پاره پيدا کړي له هغوی څخه به برخې وي چې مرض مې زيات نشي همدارنگه يوه انسان ته شرعي حکمونه مخې ته راځي لکه د مثال په توگه لمونځ

، روژه، زکات، حج، وصیله، جهاد اود علم سفرونه داتول په ظاهره ترخه دي اوبل لوري ته شراب، غلا، زنا، درواغ دیوانسان بې خایه وژنه، خیانت په مسلمان باندې توقې مسخرې کول داتول دطبیعت له پاره خواږه شیان دي خوکه یوانسان له الله څخه ودارشي اود گناوو پایله او نتیجه بده ورته ښکاره شي نوبیا همدغه انسان په شرعي حکمونو باندې په ډېره اسانۍ باندې عمل کوي اوهغه ترخه شیان او تکلیفونه بیا په ځان باندې په ډېره خوشالي باندې تېره وي.

د جنت بیان

که یوتن په ځان باندې د الله او امر عملي کړي اوهغه کارونه چې الله منعه ورڅخه کړي له هغوی څخه ځان وساتي نوبیا الله نوموړي سړي ته ډېر غوره او بهترین ځای چې عبارت له جنت څخه دی ورپه برخه کوي او که یوتن په ځان باندې تکلیفونه تېرنکړي اوسختۍ تېرې نکړي په کومو شیانو چې الله امر ورته کړي وي هغه په ځای نکړي اوله کومو شیانو څخه یې چې منعه کړی په هغو کې اخته شي بیا به یې عاقبت او پایله جهنم وي خدای پاک دې سړي ترېنه وساتي.

علماو ولیکلي چې د تقوا یوه ذریعه داهم ده چې یو سړی د عملونو ثواب او عذاب په ذهن کې راولي نو چې د ثواب خبره یې په ذهن کې راغله نودې کوشش کوي چې ترسره یې کړي او چې کله یې د عذاب خبره ذهن ته راغله نوبیا دې کوشش ددې وکړي چې

خان ورځه وساتي کيدای شي دا انسان متقي او پرهيزگاره جوړ شي.

حضرت عمر فاروق وايي چې تاسې د دوزخ او درد په يادوئ نوبيا به تاسې نه غافله کيږئ او د دنيا په خوندونو کې دومره ځانونه مه ډوبه وئ چې بيا مو اخيرت درځه هېروي جنت ډېر قيمتي ځای اوالله ډډه د غوښتلو مسلمانانو له پاره تيار کړی خو چې همدغه مسلمانان په ځانونو باندې تکليفونه تېر کړي د مثال په توگه لمونځ وکړي، روژه ونيسي، زکات ادا، کړي، حج ادا، کړي، جهاد وکړي، د علم سفر تر سره کړي اوله خپلوانو سره همدردي وصيله وکړي د شپې عبادت او دورځې ذکر وکړي نو د دغو تکليفونو په بدله کې به الله ډډه مو پرې عملي کوونکي شخص ته جنت ورکوي.

په جنت کې به هم بازار وي

حضرت سعيد بن مسيب رضي الله عنه له حضرت ابو هريره رضي الله عنه سره يوځای شو او ستړې مشي يې ورسره وکړه حضرت ابو هريره رضي الله عنه ورته وايي ما وتادي خدای ډډه د جنت په بازار کې سره يوځای کړي هغه ورته وويل چې په جنت کې هم بازار شته؟ نو دې ورته وايي هو! ماله حضرت نبي کریم صلی الله علیه و آله څخه اوريدلي دي چې په جنت کې د دنيا دورځو په اندازه په هره جمعه کې يوه ورځ د بازار د نوله دې څخه معلومېږي چې هلته شپه نشته ورځ، ورځ به وي خود دغو

د دنیا دورخو په اندازه دیوې جمعې دورخې په اندازه به د بازار ورځ راځي.

حضرت ابوهریر ؓ وایي چې ماله حضرت نبي کریم ﷺ څخه واورېدل چې صحابه کرامو ته یې بیان کولو چې په جنت کې به د بازار په ورځ خلک د الله تعالی ﷻ دیدار کوي نو صحابه کرامو وورته وویل چې ای رسول الله ﷺ مونږ ته د الله تعالی دیدار هم نصیب کیږي؟ ددوی خیال دا و چې دادومره ډېر خلک چې په جنت کې موجود وي د اېه څرنگه الله تعالی ويني یعنې دهغه دیدار به څرنگه کوي مونږ دلته یو استاذ په ډېره مشکله سره وینو یولی سړی نشولیدلی د ډېر ازدحام له وجې څخه ددوی خیال دا و چې د الله تعالی دیدن به هم په داسې تکلیفونو باندې کیږي لکه په دغه دنیا چې خلک یې په ځانونو باندې تېره وي نو حضرت نبي کریم ﷺ وورته وایي چې تاسې د لمر او سپوږمۍ په لیدلو کې یو بل ته ضرر رسوي او که یه؟ ایا تراوسه پورې چا یو بل چاته ویلي چې ته لرې شه زه لمر ته گورم او یا په تاسو کې د ايو چا بل چاته ویلي چې لرې شه زه سپوږمۍ ته گورم او یا په ځانگړي ډول هغه مهال چې ورځ نه وي او یا د څوارلسم د شپې سپوږمۍ نو صحابه کرامو ﷺ وورته وویل چې نه اېه دغه لیدلو کې څو مونږ ته هیڅ ډول تکلیف نشته نو حضرت نبي کریم ﷺ وورته وویل چې الله ﷻ به د جنت په باغچو خپلونی کوښند گانوته دیدار ورښکاره وي په جنت کې به خلکو د عملونو په مطابق د هر چا خپله، خپله درجه او مرتبه وي د جنت ټولې درجې سل دي او بیا د هرې درجې پخپل منځ کې تریلي

درجې پورې دومره مسافه ده لکه له یوه اسمان څخه نیو له تریل
اسمان پورې نودمثال په توگه په جنت کې به دیوه سړي پلاروي
دیوه سړي به استاذوي دیوه سړي به پیروي اودیوه سړي به نیک
ملگری وي خوهغه به هریوپه یوه درجه کې وي نوافصله به ډېره
وي ددې جنتي زړه به غواړي چې له پلار، استاذ، پیر، ملگری سره
مې لیدلي وای تردې پورې چې صحابه کرام به پخپل منځ کې
دیوه اودبل ددیدن ترې وي بلکې دحضرت نبی کریم ددیدار
تمنی به کوي چې هغه مو لیدلی وای، نوپه همدې موخه باندې الله
په جنت کې بازارجوړوي طبعاًتول خلک بازارته ځي که دلورې
مرتبې سړی وي اوکه دتیتې مرتبې سړی وي چې هلته دتولو
خلکوپه منځ کې لیدنه اوکتنه سره وشي.

کله چې جنتیان بازارته راروان شي نوپردې مهال به رب العزت
له جنتیانوسره پرته له کومي واسطې غږیږي صحابه کرام
اویانورعام جنتیان چې په جنت کې سره یوځای شي نوناڅاپه به
پدوی باندې درب تعالی له لوري غږکیږي اوورته وایي به چې ای
زما بندگانواتاسې له ماڅخه خوشحاله یاست هغوی به په خواب
کې ورته ووايي چې هوایاالله کوم شی دي چې تامونږته ندي
راکړي الله به ورته ووايي چې کوم نعمتونه مې درکړي چې تردغه
زیات شی درکړم نو جنتیان به ورته ووايي چې ای رب العزت
ذاته زموږخو هیڅ شی هم کم ندي نوپه دې وخت کې به
الله حجاب پورته کړي اوخپلونیوکوبندگانوته به خپل دیدار
دروښیي دمثال په توگه لکه لمر اویاسپوږم چې راوځيږي تول

جنتیان به دالله ﷻ دیدن و کړي الله ﷻ جسم نلري هلته به دده
 انوار او تجلیات او ذات لیدل کيږي دومره خوند چې دالله ﷻ په
 لیدنه کې دی هومره خوند د جنت په یوه نعمت کې هم نشته له دې
 څخه وروسته به الله ﷻ یوه بنده ته وایي چې ای زما بنده دې تاپه
 یادې چې په فلانکې ورځ دې په فلانکې ځای دا گناه کوله
 دا جنتي به ورته وایي چې یا الله ﷻ دهغه گناه بښنه تانده راته
 کړې چې اوس یې رایا دوی جنت خود پاکو خلکو ځای دی گناه
 کوونکي خو جنت ته نه داخلېږي الله ﷻ به ورته وایي چې درته
 معاف کړې مې ده خوته چې دلته راغلی یې زما په فضل، رحمت
 او کرم سره راغلی یې بیا به الله ﷻ جنتیانوته وایي چې څي
 هغو نعمتونوته چې په دنیا کې ستر گولیدلي نه وو او غوږونو
 اوریدلي نه وو او د چاپه زړه کې یې تصور تېر شوی نه وو په دې
 وخت کې به په مسلمانانو باندې یوه ورځ راشي او په مسلمانانو به
 د خوشبويي باران وشي لکه د مشکوپه شان خوږ بوی به کوي چې
 هغه د دغو انسانانو د بدنونو له پاره ښایست وي چې کله دغه
 څاڅکي ورباندې ولگيږي دوی به نور هم ورباندې ښایسته شي
 او بیا به له دغه ځایه روان شي د بازار لوري ته چې هلته الله ﷻ
 انعامات تیار کړي شوي خوډې خبرې ته موپام چې هلته خرڅېدل
 او اخیستل نشته لکه د دتیا د بازارو نوڼه شان چې غریب او مسکین
 څه شي هڅي پکې اخیستلی بلکه هرجنټي دده د زړه سره مطابق
 شي به نور کول کيږي په دې بازار کې به د لویې مرتبې ځاوندان
 او د لویې مرتبې ځاوندان سره یوځای وي او هر چاته به هڅې

مرتبې سره سم جامې اونور شيان ورکول کيږي چې چاه پر اخلاص
کړی وي هغه خوله هغو خلکو سره چې اخلاص يې کړی برابریدلای
نشي.

جنتیان چې له بازار څخه خپل هکورته ځي نو خپل اهل به
يې ورته څه وايي؟

خوهرکله چې جنتیان مجلس سره شروع کړي نو د دواړو
مرتبو د خلکو جامې به الله تعالی د دوی په ذهنونو کې دومره ښې
ورښکاره کړي چې دهغو لویو مرتبو د خاوندانو جامو ته به يې وریام
هم نه وي ځکه جنت خودخپلگان ځای ندی چې دیو چازره پکې خپه
شي که پام وکړو هلته په جنت کې بیاتول خوندونه دي که
لیږتکالیف سړی په دغه نیمگړې دنیا کې برداشت وکړي بیا چې
کله جنتیان له بازار څخه د کورونو خواته ولاړ شي هلته به د دوی له
پاره حوري او هغه د دوی ښځې لاس په سلام ولاړې وي دیوه جنتي
له پاره الله اويا (۷۰) حوري تیارې کړې چې دهرې یوې به
اويا (۷۰) جوړه جامې په تن وي بیا به يې هم هغه د هډو کوډته
مازغه ورڅخه ښکارېږي دا حوري به د دوی استقبال ته ولاړې وي
نو چې کله دوی سره یوځای شي دا ښځې به ورته وايي چې
زمونږې قسم وي په الله تعالی باندې تاسې چې له مونږ څخه
جدا کېدلای اوس له هغه څخه دېر ښایسته پاست نوه اخیل خاوندان
به ورته وايي چې ولې به نه ښایسته کېدلوهلته خومونږ داسې

یوشی لیدلی چې د جنت په ټولونعمتونوباندې غوره او وچت و چې هغه عبارت دی له لیدلو درب العزت څخه مونږ ته چې کوم ښایست پیدا شوی دادالله تعالی دانوارواوتجلیاتوپه ذریعه باندې پیدا شوی دی زمونږچهرې چې دادومره ښایسته دي دادالله تعالی دانوارواوتجلیاتوبرکت دی

په جنت کې دادنا جنتي څومره ځای دی ؟

په جنت کې الله ښایسته ادنی جنتي له پاره دومره حوري ، غلامان اودومره بنگلې دومره نعمتونه پیدا کړي چې که یو سړی زرکاله مزل کوي نوهغه دده نعمتونه به نه خلاصیږي دادنی جنتي له پاره ددنیا لس چنده ځای ورکوي هغه هم هغه جنتي ته چې ترټولو زیات گنهیگاروي اوبه دوزخ کې یې ډېروخت تېر کړی وي په یوه روایت کې راځي چې الله تعالی یو جهنمي له جهنم څخه راباسي نودده حالت به ډېر خراب وي په پښواو کښاتوبه رانښویږي له تگ څخه به وتلی وي اوبدن به یې تک تورلکه دسکروپه شان وي کله چې دی الله تعالی له جهنم څخه راباسي نوالله تعالی ته به ووايي چې زه اوس چېرته ولاړ شم جنت خوتول ویشل شوی دی او خلکو ځایونه پکې نیولي دي نوالله تعالی به ورته ووايي چې څه ولاړ شه جنت ته دی چې کله د جنت دروازو ته راشي او جنت ته ور وگوري نو جنت به ټول دک وي نو دی به بیا الله ښایسته ووايي چې جنت خوتول خلکو نیولی دی نوالله تعالی به ورته ووايي چې په

دنیا کې ژوندې په یادې؟ نوموړی انسان به ورته وایي چې هوکې انوالله تعالیٰ به ورته وایي چې غواړه څه دې په کار دي لکه په دنیا کې دې چې ارمانونه کول وس څه غواړې نوددې انسان دذهن مطابق چې څومره شیان وي دهغو شیانو غوښتنه به وکړي دمثال په توګه حوري او یانور نعمتونه هغومره به الله تعالیٰ ته سوال وکړي چې دومره راکړه اونور بس نوالله تعالیٰ به ورته وایي چې څومره نعمتونه تاو غوښتل دا به هم درکړم اود دنیا غوندې لس چنده ځای به نور هم درکړم دی به تعجب وکړي چې ای الله اته خوزما مالک یې زما رازق یې زما سره توقې کوې ماته په جنت کې د دنیا غوندې لس چنده چیرته راکول کیږي الله ﷻ به ورته وایي چې درمې کرل نوله دې وروسته به په ده باندې جنتیان هغه د جنت اوبه واچوي نودده بدن به بهرته تراوتازه شي اوبه جنت کې چې کله داخلېږي نو خلک به ورته وایي چې دا جهنمین دي عتقاء الرحمن دي الله تعالیٰ ازاد کړي دي.

په جنت کې به له یوه ځای نه بل ځای ته تلل په څه وي؟

غرض دا چې د جنت دومره نعمتونه دي چې انساني اوبشري ژبه یې له بیان کولو څخه بې وسه ده خوالله تعالیٰ خپله وایي چې ما جنتیانوته دومره شیان تیار کړي دي چې نه سترګولیدلي اونه غوږونو اوریدلي اونه د چاپه خیال اوتصور کې تېر شوي خوداتول نعمتونه دادې الله تعالیٰ دیدار دابنگلي یوه یوه څیمه

دملغروچې شپېته میل به غټه وي په دایوه اوبل کونج کې چې دده حوري او غلمان وي د خوشالي خبره خولاداده چې د دنیا په شان خپل منځې اختلافات به هم نه وي او جنتي چې کله یوې اوبلې خیمې ته ځي اوراځي نودی به په جنت کې په اس باندې سپوروي او هغه اس به هم د یاقوتوڅخه جوړشوی وي او هغه اس به وزرې لري چېرته چې د جنتي زړه وغواړي هلته به یې بې تکلیفه رسوي خودپام وړخبره داده چې داتول نعمتونه داتولې اسانتیاوي داچې دیوه نیک انسان په برخه کیږي داهلته چې دالله ﷻ اوامرې په ځای کړي وي اوله هغوکارونوڅخه یې ډډه کړې وي چې الله تعالی ورڅخه منعه کړی اودخواره پیغمبرﷺ په طریقوباندې یې ځان برابرکړی وي چې ددې ټولوپه ځای کېدل په تقوا سره لاس ته راوړل کیږي.

د جهنم بیان

انسان بایدښه خیرشي که یوه لوري ته دالله نعمتونه دي او جنتونه یې تیارکړي دي خو بل لوري ته که انسان دالله تعالی د حکمونوپر خلاف په یوه بله لاره باندې روان وي اودخواره پیغمبرحضرت محمدﷺ طریقې نه پرځای کوي بیاالله تعالی دهمدسې انسانانوله پاره بیادجهنم ګنډې اودتکلیف ځایونه تیارکړي دي اوداکنده اویانورتکلیفونه چې الله تعالی همداسې انسان ته ورکوي داسې مثال لري لکه په دې دنیا کې چې دیوه انسان پوښتلیام لیرې خراب شي نو بیا هغه اندام طیب ورڅخه

پرېکوي او هيڅوک يو اعتراض غوندې هم نشي ورباندې کولای
يعنې دادنوموړي انسان په باب باندې عدل دی.

د جهنم د اورنځه څنګه ده ؟

حضرت نبي کریم ﷺ وايي چې : جهنم داسې يوه کنده ده چې که
يو غریبه جهنم کې پروزي نو په اويا (۷۰) کاله به يې بيخ ته ونه
رسیږي د جهنم د اورکيفيت داسې ښودل شوی دی چې د جهنم
اورزر (۱۰۰۰) کاله بل شونتګ تورشويياز (۱۰۰۰) کاله بل
شونتګ سپين شو بياز (۱۰۰۰) کاله بل شوياتګ تورشو. او
اوس هم په همدغه توروالي پاتې دی. په دې جهنم کې چې يو څوک
داخل شواله تعالى دې سرې ورڅخه وساتي نو داسې لوړه به
ورباندې راشي چې دادې اور عذابونه او تکليفونه به يې ټول له
ذهن څخه ووزي په جهنم کې به جهنميان خوراک وغواړي نو ددوی
له پاره به خوراک ضريع او ياز قوم ورکول کيږي.

حضرت نبي کریم ﷺ فرمايي چې : قوم داسې ونه ده که يوه
څاڅکۍ يې دغې دنيا ته راتوبه شي نو ديوه څاڅکي له بدبويي
څخه به ددې دنيا ټول خلک په عذاب شي نو داز قوم چې يوه ازغي
لرونکې ونه ده پرې لوړې له وجې به يې نه شي پرېښودلی خوري به
يې څو کله يې چې خوري نو په ستوني کې به يې ونښلي نو نه به
تيرېږي نو نه به ورپه ياد شي چې په دنيا کې خوبه چې کله
زمونږ پوښی نه تېرېدونو او په به مو پسې وځنېلې بيا به
تېر شونو بيا به ده ته داسې گرمي اوبه د اوسني په جګونو کې

راوڻ شي لڪه الله تعالى چي وايي (وَشَقُوا مَاءَ حَيَمَاءَ) ڪله چي داگلاس داوڊوڊ خولي لوري ته راپورته ڪري نودمخ پوستڪي به ڪوزيه اوبوڪي ولويڙي خوبياي هم دمجبوري له وجي خخه نشي پريڻودلي خكه هلته يي په ستوني ڪي زقوم اوضريح نڀتي وي خوڪله چي اوبه خولي ته ڪري نودا اوبه په بدن ڪي دننه ولاڙي شي نوبدن ورسره خورنيڙي تردي چي ڪولمي لاندې طرف ته تويي شي اوبه بل روايت ڪي راخي چي داگرمي اوبه يي په سرورتويي ڪري نودسر پوستڪي اوتول وجود غوڻي به خورنې شوي، دا اوبه به يي تر پوندو پوري تول بدن خورين ڪري ، داگرمي اوبه به ددوي خڻاڪ وي اوددووزخيانوهغه ويني اوزوونوبه ددوي خڻاڪ وي هغه ڪمه اندازه دعذاب په جهنم ڪي داده چي په يوه روايت ڪي راخي چي دهغه دپوندو په هغه ڪڍيو، ڪڍيوخايونوڪي به داورسڪروتي وي ددغوسڪروتوله وجي به يي په سرڪي مازغه خوتيري.

دادا جهنمي ڄومره عذاب ده؟

په يوه روايت ڪي راغلي دي چي خيلي به يي داوريڻوڪري وي هغه ليڇعذاب په جهنم ڪي حضرت نبي ڪريم ﷺ دتره ابوطالب دي چي له حضرت نبي ڪريم ﷺ سره يي يي ساري ڀيڳري ڪري دي خوافسوس چي اسلام يي قبول نڪرله دنياخه ڪافرتهر شو نودحضرتيڳروله وجي چي له حضرت نبي ڪريم ﷺ سره يي ڪري وي

چې کافران به يې نه پرېښودل چې په حضرت نبي کریم ﷺ باندې
ظلم زور او يازياتي يې کړی وای تردې پورې چې په کوم کال دی
مړشو او په همدغه کال حضرت خديجة الکبریٰ عليها السلام هم وفات شوه
هغه کال ته دغم کال ويل کيږي چې په حضرت نبي کریم ﷺ باندې
دومره زيات غم راغی چې دقريشود مشرکينوله ډېرو عذابونو څخه
ده مبارک ﷺ مکه پرېښودله او دطائف په لوري روان
شو او دطائف مشرانو ته چې ورغی او پناه يې وروړه هغوی
خپلوتابعدارانو او کشرانو ته وويل چې په ډبرويې ولن نو چې ده
مبارک ﷺ قدم پورته کولو هغوی به په ډبرو باندې ويشتلودده
مبارک ﷺ په غوړگوباندې ويني راروانې وې اوله ډيرو تکليفونو
څخه په زمکه باندې پريوت او خپلې پښې به يې پتولې دی
مبارک ﷺ هوايي چې زه چې طائف ته راغلم زه په لاره باندې نه يم پوه
شوی چې زه کوم ځای ته ورسېدم دغه دغم کال دابوطالب دوفات
په کال باندې ؤ چې کافرانو زړورتيا وموندله خود حضرت نبي
کریم ﷺ خدمت په خاطر باندې چې رحمة للعالمين دی کافرته يې
هم دومره فايده رسيږي چې دهغه عذاب په جهنم کې دنورو
کافرانو څخه ډېر کم اوليرېدې بيا هم دومره عذاب دی چې په خپليو
کې به يې اوروې او ما زغه به يې ورڅخه خوتيږي.

د جهنمي وجود په نومره وي؟

اوپاتې شوه دا خبره چې ديوانستان ټول بدن په اور باندې شوځي
دابه لخوا سره روز شواري کتابونه ليکي چې داکافره اپوستگي نه

دوه څلویښت (۴۲) گز غټ شي یو غاښ به یې دا حد د غره په شان لوی شي او دده هغه د کیناستلو ځای (عورت غلیظه) به دومره غټ شي چې مسافه به دومره وي لکه د مدینې منورې او مکې مکرّمې ترمنځ چې څومره مسافه ده او په یوه ورځ کې به یې بدن او یازره (۷۰۰۰۰) واري سوځي او او یازره (۷۰۰۰۰) واري به بېرته راشین کيږي نو گرانو وروڼو! که پر هیز و نکړو اوله گناهونو څخه ځان ونه ساتو بیا به الله تعالی مو ترته همدغه سخت ځای په برخه وي الله ﷻ مودې ورڅخه وساتي نو یو انسان ته مناسبه ده چې لیرې سوچ وکړي خوشی انسان ندی پیدا شوی دا نعماتو تصور او د حورو تصور اوله دې سره ، سره د الله ﷻ د جهنم د عذابونو او تکلیفونو تصور دې هم کوي.

د مثال په توگه مونږ اوتاسې چې دنیاوي گټې وینو چې یو څوک یې راته کیسې وکړي چې په دوبي کې دومره گټه ده یا په لندن کې دومره گټه ده یا په امریکا کې دومره گټه نو طیاره او کشتی خو پرېږده په پنبو هم هغو ځایونو ته ځانونه رسو و بلکې ځانونه پسې وژنو د پرځله موداسې او ریدلي چې لندن او یانورو هېوادونو ته چې خلک په لارې باندې مړه شول دریا بونو ته ولویدل حتی ښځې له محرمه پرته ځي او په لاره کې مړې شوې دي او یاد مثال په ډول دلته څومره سخته گرمي ده سره له هغې هم بیا د پر خلک له سهاره تربیگاه پوري ولاړوي او گټه کوي نو که یو څوک د افکرو کړي چې ماته جنت او یا له هغه څخه هم ښه توبنه په لاس راځي نو بیا خوباید په نیکو عملونو کولو کې د هر زیات کوشش وکړو که

یو څوک داسې فکر وکړي چې که زه له گناهونو څخه ځان ونه ساتم
گناه کول خود زه روځورل نویاب به زما ځای جهنم وي اوزه به پکې
سوځول کېږم خامخا به دی له گناهونو څخه ځان وساتي.

حضرت نبي کریم ﷺ وایي ماچې په جنت کې ولېدل نو په
جنتیانو کې زیاتره خلک فقیران وواو په جهنم کې مې چې ولېدل
نو ډېر خلک یې هغه بنځي دي چې د دین له کارونو څخه ناخبره دي
بل قول دادی چې په جنت کې به ډېری خلک کمزوري وي (مدفوع
بالباب لواقسم علی الله لایبره) که په خدای باندې قسم وکړي
نوخدای پاک به یې په ځای کوي دغه خلک به ډېر جنت ته
داخليږي او د جهنم داخليدونکي به ډېر هغه څوک وي چې دهغوی
ننې حضرت نبي کریم ﷺ ښودلې دي عتل جواز متکبر هغه څوک
چې ددوی زړونه سخت وي هغه څوک چې ددوی په زړونو کې
کلکوالی موجود وي غلیظ القلب جانی ظالم وي دا خلک به ډېر په
جهنم کې موجود وي جموع او منوع هغه خلک چې جمعه کول کوي
ددنیا خود الله ﷻ حقوق نه پکې اداء کوي او کبرجن خلک چې غټه
یې وایي او ځان لوی ورته معلومېږي دابه په جهنم کې ډېر لېدل
کېږي خود افسوس خبره داده چې هره جمعه بیانات کیږي او هره
جمعه ژړاوي وي خود خلکو په وجود باندې اثرات نه ښکارېږي که
یوه ملایوه دنیوي گټه بیان کړې وای چې په فلاني ځای کې په یوه
ساعت کې (۱۰۰۰) روپۍ گټل کیږي نو قسم درته کوم چې ځانونه
بنځي اولادونه به یې ټول ښه په شوق باندې په ښه تېزه گرمي کې
وروان کړي ووڅکه هلته د مثال په توگه (۱۰۰۰) روپۍ گټه ورته

پیدا کیږي بیا خپل عزت ترېنولاندې کوي خود دنیا د الیېر گته ترلاسه کوي د مثال په ډول داڅوکه یوه ملا صاحب د (۱۰۰۰) روپو کلدارود گټې بیان ورته وکړه فرض یې کړه یو ملا صاحب دا ورته وایي چې په فلانکي ځای کې (۱۰۰۰) ډالره ورکوي نو بیا خو به ملا صاحب او حاجي صاحب خپل ناموسونه او خپل هغه تنکي گران اولادونه چې لمړیځني او گرمي یې نه ورباندې لورېږي ټول به پښې لوڅي ورروان وي او د دغې فاني دنیا د گټې خبرې په زړو نوباندې اثر هم زړکوي او که یو ملا صاحب د جنت او جهنم بیان کوي نوموځونه په بل طرف ورڅخه واړوي او هیڅ اثر نه ورباندې کوي او زړونوته یې نه لویږي.

د دنیا یې هکټې په لحاظ د علماوو خبره هم زراورېدل کېږي

د مثال په ډول دلته د قوم خلک سره راټول شول او دیوه دود (رواج) په باره یې خبره کوله نوموړې هم په دعا کې ورسره شریک شوون چې خلک وینو ډېرو خلکو په ځان باندې عملي کړېده ځکه چې د دنیا گټه یې پکې لیدلې ده او بیان داسې کوي چې دا خبره خو خلیفه صاحب کړې مثلاً چې لور او یا خور ته پنځلس جوړه کالي مه ورکوه پنځه جوړه کالي ورکړه دا خبره مني ځکه د نیوي گټه یې پکې ده او چې ورته ووايې چې ډیره پرېږده دا خبره بیان نه مني ځکه د نیوي تاوان یې ده پکې بلکې د دنیا تاوان یې هم شته پکې خود الله د خوشاله کولو پر خلاف دیوه بنده د خوشالي

هغه اوکوشش کوي عجيبه خلک دي وايي چې خليفه صاحب
 ويلي دي چې په واده کې خوره مه ورکوي ځکه په دې کې به
 عزتي راځي او هغه چې دومان راولي اوياخلې بنځي په
 بازارونو کې لوڅ مخ گرځوي هغه به عزتي نه بولي ځکه په خوره
 ورکولو کې يې دنيایي تاوان دی روپۍ لگيږي ماته هغه ورځ
 باندې هم دې خلکو ته وويل چې ماته له الله تعالى څخه حياراځي
 په دې شرط به زه درځم چې جنګۍ ته به شل اويادېرش زره روپۍ
 نغدې ورکوي ځکه دجنګۍ خوبه ليري کارور باندې وشي څه ناڅه
 حق خوبه يې راژوندي شي ځکه دابنځي بيادخسره کور کې روپۍ
 نلري او علاج دمرض اويابوبل شې ځانته نشي اخيستلای
 خودا خبره بيانه منل کيږي ځکه ددوی دنيوي تاوان دی پکې نو په
 کومه خبره کې يې چې دنيایي گټه وي هغه خبره مني اوبيا وايي
 چې خليفه صاحب ويلي دي مونږ يې په خبره باندې عمل
 کوواو هلته دالله خبره نه مني دخليفه صاحب خبره مني ځکه
 دنيوي گټه پکې وي دحضرت نبي کریم خبره نه مني نو که په
 يوه دنيایي گټه کې ورته تاوان وي بيا وايي چې داخوفلانکي عالم
 يافلانکي خليفه صاحب ويلي دي که يې ونه منو بيا به مونږ ته
 تاوان ورسيږي جهنم ته به داخل شو او هغه خبر چې په قرآن کریم
 اويانبوي حديثونو کې راغلي هغه نه مني.

دمرشد دخولي خبره ده هغه وايي چې ماته يقيني
 دسردرد تکليف پيدا شوی دی چې دومره ډېر درسونه اوبيانونه
 دي اخيرسړی په دې باندې ودارشي چې دازمونږ خبره اثرولې

نکوي چې خدای مکره مونږې لاري يوکه په مونږکې دخدای
څخه ويره اوډارنشته چې سره له دومره زياتوبيانو نو بيا هم په
خلکو کې اثر نه لېدل کېږي.

له ډېري څخه ماسرې نيولی چې دادخواږه پيغمبر حضرت
محمد ﷺ سنت طريقه ده نو ډېره پرېږده خودا خبره څوک نه مني
ډېر مجلسونه فايده نلري علماء کرام وايي علم د مالگې په اندازه
او عمل د اوږو په اندازه نو علم به هلته سړي ته فايده کوي چې عمل
ورباندې وکړي او که يو کس علم لري او عمل نه ورباندې کوي هغه
هم امکان شته چې جهنم ته ولويږي لکه په حديث شريف کې چې
راځي چې په ورځ قيامت به عالم، شهيد، اوسخي جهنم ته
واچوي او د جهنم اوږبه په دوی باندې تازه کېږي ځکه چې چا علم
دخدای ﷻ پاره نه وي کړی او چا شهادت دخدای ﷻ پاره نه وي
نوش کړی او چا سخاوت دخدای ﷻ پاره نه وي کړی که څه هم
پنځلس ځله ځان مخته، مخته کړي چې ماد مدرسې حق پرې کړي
ته به وايي چې دده له پاره يې ورکړی.

اې مسلمانانو! دادين يوازې دملاندی يوازې دخليفه ندی
يوازې دپيغمبر ندی بلکې دادين دالله ﷻ دى له الله ﷻ سره چې څوک
دوستي غواړي نو دين به خپلوي په دين باندې سړی عزتمند کېږي
هم او بې عزته کېږي هم نو که مو په دين پورې لاس
ونيو نو عزتمند کېږو به او که موله دين څخه لاس واخيستلو نو بې
عزته کېږو به جنتونه او دوزخونه ټول په دغه دين پورې تړلي دي که
چا دين خپل کړ نو جنت به يې برخه شي او که يې له دين څخه لاسونه

واخيستل نوددو زخ ڪندو ته به ورغور خول شي نومون پته دامناسبه
 ده ڇي پو تقرير واورونوپه هغه باندې بايد عمل وڪرو.
 صحابه ڪرام ۽ خو عرب و وقرآن ڪريم به يي ويلو خوليي، ليپر لکن
 عمل يي ڊهرور باندې ڪولو ڪتابونه ليکي ڇي حضرت
 عمر ۽ يوسف سورت بقره په دوه نيم ڪاله ڪي ويلي دي هغه داسي ڇي
 هر ڪم به يي په ڄان باندې عملي ڪولو هغه مبارڪ به ويلي ڇي
 ماته له الله ۽ خفه حيارا ڇي قرآن ڪريم وايو او عمل نه پرې ڪو
 نو خبرو او تقريرونو ته بايد په دي نيت ڪينو ڇي عمل وري باندې وڪرو.

وآخر دعوانا ان الحمد لله رب العلمين

وصلی الله تعالیٰ علی خیر خلقه سيدنا وسندنا وشفيعنا ومولانا محمد و

علی آلہ واصحابہ واتباعہ واهل بيته اجمعين



(۶۰) مجلس

د انسان ستر د بنمن اوله هغه څخه د خان ساتني

طریقه

د روژې په فضائلو کې یوه وجه د اهم ښودل شوېده چې په روژه کې د دودمره زیات ثوابونه چې الله ﷻ ایښي دي داپه دې وجه باندې چې د روژې په واسطه باندې زموږ اود الله ﷻ هغه ستر د بنمن چې عبارت له شیطان څخه دی هغه پکې مغلوبه کیږي شیطان چې د الله ﷻ د انبیا و او د دین د بنمن دی همدغه ملعون چې کله الله تعالی له خپل دربار څخه ورتلو چې حضرت ادم ﷺ ته یې سجده ونکړه نو دې رتلي شیطان په هغه ځای کې قسم کړی چې اې د ټول عالم پالونکیه! زه به دې تابندگان سمې لارې ته نه پرېږدم دوی به زه له ښي لوري له چپ لوري دمخ له لوري د شاله لوري ورځم اوله ښيې لارې څخه به یې د بې لارې لوري ته کشکوم.

خو همد اشیطان په یوه انسان باندې هلته د هر زیات غالبه کیږي چې کله دیوه انسان خواهشات پوره اوقوت پکې وي له همدې وجې خو په یوه روایت کې راځي چې شیطان د انسان په بدن کې داسې سرایت او جریان کوي لکه وینه چې په بدن کې روانه وي نو حضرت نبي کریم ﷺ وایي چې: تاسې د شیطان لارې په لوړه سره

تنګې کړئ څومره چې یوانسان موږوي نوبیا شیطان ښه تګ اوراتګ پکې کولای شي ځکه دمووالي پرمهال رگونه ازادشي اوچې کله یوانسان وږی وي نوبیادده دتګ اوراتګ لارې تنګیږي. ددې مطلب داندی چې انسان دیوه حسي شي غوندې ننوزي بلکې چې کله یوانسان موږوي نودشیطان لارې ازادې اوخلاصي وي اوچې کله یوانسان وږی شي نوبیا کمزوری شي نودا انسان ستومانه شي نوشیطان ته موکه نه برابرېږي.

همداوجه ده چې الله ﷻ خپل پیغمبر حضرت داؤد عليه السلام ته وايي (عادی نفسک فانه قام بمعاداتی) ترجمه: ای حضرت داؤد عليه السلام له ته خپل نفس سره عداوت (دښمني) کوه ځکه چې هغه زماپه دښمني باندې ولاړ دی نفس اوشیطان دادواړه دالله عليه السلام دښمنان دي نودنفس خواري اوذلت دادشیطان دذلت اوخواري سبب گرځي نوڅومره چې نفس اوشیطان ذلیل کیږي دومره الله تعالی ورباندې راضي کیږي ځکه دالله تعالی دښمن تاخفه اوذلیل کړ دښمن ددښمن په لاره نه ځي دښمن ددښمن په مشوره باندې عمل نه کوي ځکه یوله بل څخه ډارېږي

اوپه بل ځای کې راځي چې شیطان دې تاسې هغه دښمن دی چې له تاسې څخه یې جامې ویستې حضرت ادم او حضرت حوا عليهما السلام په جنت کې دنورپه جامو باندې پټ وو خودشیطان دوسوسې له وجې چې دوی هغه دانه وخوړه نو هغه دنور جامې له دوی څخه لرې شوې ددوی عورتونه یوبل ته ښکاره شول اوشروع یې وکړه دجنت دونوپانې یې راشکولې اوپخپلو ځانونو پورې یې نښلولې چې

عورتونہ یی ورباندې پتہ شي نوڅکه الله تعالى وايي چې شيطان دې تاسې هغه دښمن دی چې ستاسو د مور او پلار جامې یې ایستلې دي نو د هغه ټول کوشش او هڅه داده چې یو ښکلی انسان دې تل له پاره یې پته او بې عزته کړي.

لکه په جنت کې یې چې په حضرت ادم او حضرت حوا (رضی الله تعالی عنهما) داوس ورسیدلو چې له دوی څخه یې جامې ویستلې هغه ظاهر عورت یې وربنکاره کړه د غسې شيطان دانسان ټول عیبونه رالوڅوي کوشش کوي چې دغه انسان دومره ذلیل کړي چې د الله ﷻ په نږدېاندې هم وشرمیږي دانبیاوو په نږدېاندې هم وشرمیږي اود نیکو خلکو په نږدېاندې هم وشرمیږي تردې پورې چې په پای کې د لعنت وړ وگرځي.

دومره یې په گناهونو کې رسوا کړي چې ټول مخلوق په ده باندې لعنت وایي ولې دا انسان دومره له حده زیاته بې حیايي پیل کړي د مثال په توګه که یو څوک په یوه مجلس کې شریک وي او کالي وباسي نو د هغه مجلس ګډون کوونکي به ټول په نوموړي انسان باندې لعنت وایي چې دا څومره بې شرم او بې حیا انسان دی چې په لوی مجلس کې په ښکاره باندې د شرم ځایونه لوڅ کړل هم دارنگه شيطان چې کله په یوه انسان باندې گناه کوي، نو دا عین په همدغه انسان باندې جامې ایستل دي ګوري چې دې خبرې ته مو پام وي که څه هم دا گناه کوونکي هغه ظاهري جامې اغوستې وي خو هغه ایماني جامې هغه نوراني جامې چې دې تقوا او پرهیزګاري جامې دي هغه ورڅخه باسې نو په حقیقت کې

گواکې لوڅ اولغروي ددې دنيا شرمېدل خو پریږده په اخيرت کې به هم نوموړی انسان درسوايي په حالت کې راپورته کېږي. نودشيطان ټول کوشش اوزياردادی چې یو عزتمند انسان بې پته او بې عزته کړي دادنیادازموینست ځای دی الله تعالی دومره مهربانه دی کله په یوانسان باندې لوږه راولي په هغه کې دالله مقصد دانسان کمال وي بې عزته کوي یې نه ځکه دده دلوږي په واسطه باندې شيطان خپه کېږي اودی ورباندې غالبه کېږي او کله الله مهربنت ورباندې راولي هغه هم ددې له پاره وي چې موږ ته اووس نوښه عبادت وکړه الله تعالی خوشاله کړه اودشيطان مقابله ورباندې وکړه په سجدو باندې سر ته غاښه کړه مه نوالله تعالی احکام ورته متوجې کړي چې دغه وکړه دغه وکړه اوچې په دې یې هم علاج ونشي بیا یې الله تعالی وږي کړي چې وس په دغه لوږه باندې دشيطان مقابله وکړه.

دانسان اصلي دښمن نفس اماره دی ځکه هغه په بدیو اوبدمرغیو باندې امر ورته کوي نودانفس اماره اوشيطان دواړه کوشش کوي چې انسان بې لاري کړي نوکله ،کله داسې وشي چې یوانسان خپل ځانته غره کړي په ظاهره باندې ځان صوفي ،صوفي کوي روژې نیسي اوتقواکوي ده ته داخپل ځان متقي ښکاره کېږي په واقع کې هلته دشيطان ودنفس په جال کې لویدلی وي داسې هم نده چې یوازې روژه سړي ونیوله اووږی شو نوشيطان به نور مغلوبه کېږي کله ناکله دسړي ورپام هم نه وي شيطان دهغې لاري څخه دانسان بدن ته ننوتی وي چې سړی ورباندې پوهیږي هم

نه اوداشيطان داسې حرکت کوي لکه دميرپتون په شان باندې چې
 څوک يې څرېې نه اوري اودى خپله لاره وهي نوشيطان دانسان له
 پاره دتل له پاره په کمين کې ناست بايدانسان دپرورته
 خيراوبيداره وي.

د نفس په خلاف عمل اختيارول

يوولي الله چې په دېرفقراومسكنت يې خپل ژوندتېرولو
 خويوخل خپل نفس ته متوجې شونوداخپل نفس دېرقوي اومزى
 ورته ښکاره شونودادې الله تعالى نازولى داخپل نفس ته خطاب
 کوي چې اې نفسه! ته خوماداسې ساتلى هم نه يې نه مې ښه
 خوراکونه درکړي اونه مې داسې ښه دڅښلو شيان درباندي څښلي
 نوبباداومره غټ اومزى په څه شي باندې شولې نونفس يې ورته
 وايي چې زه په دې باندې نه مزى کيږم چې ته ماته ښه خوراکونه
 راکړي اوبښه لباسونه راواغوندي بلکې په دې باندې زه ښه مزى
 کيږي چې تاته خلک وايي چې صاحب، صاحب اوخلک درته کته
 اوپورته کيږي اواحترام دې کوي نوزه ښه مزى کيږم نودې ولي
 بيايوه داسې عمل ته پاملرنه وکړه چې دخلکو توجه ورڅخه واوري
 هغه عزت اواحترام يې له منځه ولاړ نوبيا له هغه وروسته ښه
 خوراکونه اوبښه دڅښاک په شيانوباندې پيل وکړبياچې کله خپل
 نفس ته متوجې شوخپل نفس يې چې وليدچې دېرکمزورى شوى
 يعنې له کاره لويدلى دى نوبيايې له نفس څخه پوښتنه وکړه چې

وس خودې ښه هم ساتم اوسره له هغه بیا ته ولې کمزوری اوله کاره
لویدلی یې اوده پردنگر شوی یې نو وایي نفس په خواب کې راته
وویل څوک چې خپل دښمن ته حال وایي دهغه به همدا حال وي
لکه دازماته خودنفس اولنی دښمن یې.

کله انسان دلوپي په حال کې داسې وي چې ځان به ورته ښه
لیدل کیږي نو په دې ځای هلته شیطان پټ کوشش شروع کړی نو په
یو داسې کار باندې داسې لگیا کړي چې دده به له سره ورته پام هم
نه وي چې څوک یو شاباسې ورکړي او یا ورته جگ اوتیت کیږي
نودی سخت ورته خوشحاله وي.

دنورو مخکنیو اولیاء کرامو و اقععات چې سړی وگوري نوهغوی
دتل له پاره دا کوشش کړی وي چې ددوی نوم پاته نه وي اونوم یې
ورک وي اوشهرت نه خوښوي زیاتره اولیاء کرام به چې په کوم
ځای مشهوره شول نو په داسې یو کار به یې پیل وکړ چې هغه
شهرت به له منځه ولاړ شهرت هم یوافت دی چې سړی ډېر
مشهور شو نو ځانته یې پام نه وي اودی په گمراهي باندې لگیاوي
لکه دحافظ شیرازی واقعه چې مونږ مخکې ذکر کړېده اوبله واقعه
چې دیولوی بزرگ مونږ ذکر کړې چې ده ته یې دباچایوه ښایسته
لور پرېښوده هغه مکمله ذکر ده وگوري.

نودهغوی به په لوی لاس داسې عملونه کول یعنې خپل زوی
کینول دځان سره اویا خپله مینځه کینول دځان سره اویا سورکه
ایښودل دځان سره دا خوڅه گناه نده خوددې له پاره چې دشيطان
غیر مقابله یې کوله شیطان داسې ندی چې له یوې لارې سړي

ته ورخي چې روژه مونيوله نورشيطان ولاړختم شو کله به داسې
وي چې سړی به ښه دفریه جامه کې وخت تیروي خولهته به
شيطان ورباندې مقرر وي اوکله به یو سړی دابادي په جامه کې
وخت تیروي خوشيطان به ورباندې مقرر وي کله به یو سړی
دصوفیتوب په جامه کې وخت تیروي خوشيطان به ورباندې
مسلط وي اوکله به داسې هم وي چې یو سړی به دعلم په جامه کې
وخت تیروي خوشيطان به ورباندې مسلط وي اوکله به یو سړی
دجهاد اوسفریه عنوان وخت تیروي خوشيطان به ورباندې مسلط
وي له همدې وجې خوالله ﷺ وايي چې شيطان دې تاسې دښمن دی
اوتاسې یې په دښمني ونیسی ددښمن هرکتیک اوهر فريب ته
متوجې شئ ددې له پاره چې له تباهي سره مو مخ نکړي.
په دې طریقت اخیستلو کې هم مقصود داده چې ډېر کوشش
انسان داشروع کړي چې له نفس سره مقابله وکړي ډېر کوشش
انسان داشروع کړي چې له شيطان سره مقابله وکړي

یو مولوی صاحب عجیبه عمل کړی

یوه مولوی صاحب په یوه جلسه کې په جوش باندې لگياؤ
دتقریر په منځ کې ناڅاپه کیناست نویوه خلیفه صاحب پوښتنه
ورڅخه وکړه چې دادې څه وکړل؟ نوده په ځواب کې ورته وویل
ماچې کله تقریر شروع کړاوبه جوش راغی نوپه زړه کې مې
داراوگرخیدل چې خلک به وایي چې فلانی عالم څه په جوش

او خروش سره تقریر کوي نوزه سمدستي پوه شوم چې دادشيطان
 حرکات دي نوسمدستي کيناستم چې والله که دې ومنم
 نودادطريقت فايده ده ځکه هغه مولويصاحب دهمدې خليفه
 صاحب روزل شوی سړی و نوپه طريقت، شريعت اودين ټولوکې
 مطلب داده چې سړی نفس ذليله کړي او عاجزي غوره کړي اولويي
 له منځه يوسي نوپه معامله کې به دالله سره مخلص شي دمثال
 په توگه که لمونځ ده اوکه روژه اوکه علم کول دي اوکه جهاددی
 بلکې که هر نیک عمل دی بايد په دې کې يوازې اويوازې دالله
 تعالی رضامقصودوي. دخداي ﷻ رضا کول عين د شيطان
 ذلالت اودهغه خفگان دی په کومو عملونوکې چې اخلاص وي
 هلته کاميابي هم وي ځکه خوالله تعالی چې په مخلصو
 بندگانوزماباندې دشيطان وسه هم نه رسيږي ايت شريف دی ﴿إِلَّا
 عِبَادَكَ مِنْهُمْ الْمُتَّقِينَ﴾ شيطان وايي هغه بندگان چې ستا
 مخلص دي په هغوی باندې زماوس هم نه رسيږي پاتې شول هغه
 انسانان چې په عملونوکې يې اخلاص نه ليدل کيږي هغه بيانه
 پرېږدم گمراه کوم يې له ښه خوراک اوبڼه څښاک څخه خومونږالله
 تعالی نه منعه کوي چې نيت موبرابروي اوخداي ﷻ راڅخه خوشاله
 وي ښه خوراک ښه څښاک اوبڼې جامې به ولې نه اغوندو.

صحابه کرام رضی اللہ عنہم حضرت نبی کریم صلی اللہ علیہ وسلم د نفلی عباداتو

پوښتنه کوي

صحابه کرام رضی اللہ عنہم یوځل د حضرت نبی کریم صلی اللہ علیہ وسلم لورته راغلل او پوښتنه اودهغه پوښتنه یې وکړه چې هغه د شپې څه ډول عمل ترسره کوي او دورځې څه ډول عمل ترسره کوي ددوی خپل گومان دا و چې پیغمبر صلی اللہ علیہ وسلم به ټوله شپه په نفلو باندې تیروي خوب به نکوي د تل له پاره به نفلي روژې نیسي ځکه خودېره وچته مرتبه لري نو د حضرت پیغمبر صلی اللہ علیہ وسلم د کوروالو چې د حضرت محمد صلی اللہ علیہ وسلم حال ورته وویل نو ددوی په گومان کې هغه ددوی تر اندازې کم ورته ښکاره شو چې زمونږ خودا گومان وو چې حضرت پیغمبر صلی اللہ علیہ وسلم به ټوله شپه نفلونه کوي نو حضرت پیغمبر صلی اللہ علیہ وسلم خوتوله شپه نه تېروي ټول وخت خوروژې نه نیسي نو صحابه کرام رضی اللہ عنہم خونیک خلک نوبیايې وروسته پخپلومنځو کې سره وویل چې زمونږ او د حضرت پیغمبر صلی اللہ علیہ وسلم ترمنځ خودېر توپیر دی هغه ته الله تعالی هرڅه معاف کړي مونږ باید کوشش وکړو یوه صحابي رضی اللہ عنہ وویل چې په ماباندې له دې هیسې ښځه حرامه ده زه به خپلې ښځې ته نه ورنیږدې کېږم بل صحابي مبارک وویل چې په ماباندې له دې هیسې ښځه خورا کونه حرام دي زه به ترکاری اولندې ډوډۍ ونه خورم بل صحابي مبارک وویل چې زه به نوره د تل له پاره روژې نیسم مختلفې مشورې وشولې تردې پورې چې ځینو صحابه کرام رضی اللہ عنہم د ماشورې وکړه چې

مونږ به خپل ځانونه خصيان کړو چې د ادشهوټ ماده په مونږ کې
 بالکل له منځه ولاړه شي په دې خبره باندې د الله ﷻ
 خوږ پيغمبر خبر شو نو ورغی او ورته وې ويل چې تاسې دا خبرې
 کړې دي هغوی ورته وويل چې هو! نو حضرت محمد ﷺ ورته وويل
 چې والله زه تر تاسې له الله ﷻ څخه ډېر ويريږم خو زه خوب هم کوم
 نفل هم کوم کله روژې نيسم او کله يې خورم او زه له خپلو
 بيبيانوسره کوروالي هم کوم او عفت هم کوم داشيان خواله
 حلال کړي دي.

يو ځل له شهدو څخه حضرت نبي کریم ﷺ قسم وکړ چې نه به يې
 خورم سمدستي الله تعالی وحيې ورته رانازلې کړه چې ﴿يَتَأَيُّمُ النَّبِيُّ
 لِمَ تَحَرَّمَ مَا أَحَلَّ اللَّهُ لَكَ﴾ ترجمه: چې الله تعالی درته حلال کړي وي
 نو ته يې ولې په ځان باندې حراموې داسې نده چې ښه جامه به نه
 اغوندي او ښه خوراک به نه کوي هر څه ښه کوه خود الله تعالی ﷻ
 شکر ادا، کوه بلکې الله ﷻ په دې باندې ډېر خوشحاله کيږي چې
 يو چاته الله تعالی نعمت ورکړی وي او دې اظهار وکړي که سړی
 د شيطان له فریبونو څخه غافل نشي نو په روژه کې هم اصلاح
 د نفس راځي چې مونږ خپل اندامونه په سمه لار باندې وکاروو
 نو بيا به الله تعالی په لوږه باندې هم راته اجر راکوي بيا به الله تعالی
 دروژې نيولوپه واسطه باندې زمونږ د ښمن شيطان مغلوبه کوي
 او کله چې شيطان مغلوبه شي نو دغه لوی مقام دی بيا الله تعالی
 زمونږ په عبادتونو کې کومک، مرسته او نصرت کوي.

دتوبې ایستلو فضائل

کله چې یو انسان خپلې گناوې رایاد کړي اوداخیرت لوري ته متوجې شي اوتوبه وباسي داشوق اودوق به څرنگه پیدا کیږي اوبیا چې کله توبه وباسي نوددې توبې ایستلونوموړې انسان ته څومره گټې رسیږي داخیرت په ورځ یوه توبه کوونکي انسان په دې دنیا الله تعالی ته ژرلي وي الله تعالی ته یې گریوان شکولی اوپه اخلاص توبه یې ایستلې وي څومره گټه ورته کوي په دنیا کې دتوبې ایستلو ذریعه داده چې سړی له نیکوخلکوسره په مجلسونو کې گډون وکړي ځکه دهر مجلس اثر په انسان باندې پریوزي.

لکه شاعر چې وايي:

مبت ملام ترا ملع کند - مبت ملام ترا ملع کند

نو کله چې داتوبه کوونکی انسان دالله تعالی څه لوري ته متوجې کیږي او دخپلو گناهونو تصور وکړي نوله خپلو گناهونو څخه تائب شي ددې په اړه زه تاسې ته دیو څو واقعياتو بادونه کوم

حضرت حکیم ثنایی څرنگه د غوث مقام ته ورسېد؟

دوخت لوی صوفي اودغزني داو لیا کرامو مشهورولي حکیم ثنایی صاحب رحمته الله علیه چې دوخت غوث دی ددې پرمخکني شخص تیرشوی دی تردې پورې چې ځینو دسلوک خاوندانوداهم ویلي چې

حضرت پیران پیر صاحب رحمۃ اللہ علیہ ہم دده مبارک زیارت ته راتللو شاه
نقشبند رحمۃ اللہ علیہ ہم دده زیارت ته راتلونو دهرمخکنی شخص دی نودی
حکیم ثنایی صاحب خپله دخپل خان دتوبی له پاره یوه وجه
ذکر کوي حضرت حکیم ثنایی رحمۃ اللہ علیہ خپله شاعر و د فارسي مثنوي لري
نودی خپله کیسه کوي چې په غزني کې دلارې پر غاړه یو ملنگ
ناست و هغه ملنگ به چای باندې و یوه نیم سري ته به چای ورکولو
کمه اندازه چای به یې ورکولو او هر سري ته یې هم نه ورکولودی
خاص دمقربو متصرفینو له جملې څخه و نو حکیم ثنایی صاحب
وايي چې یوه ورځ زه اویودوه کسان په دې لاره باندې
ورغلونو مونږ له دې ملنگ سره کیناستلو یوه، یوه پیاله چای یې
راکړ نوماته یې د چای راکولو پر مهال وویل چې واخله ویې څښه
ای دیوانه (لیونیږه) له همدغه ځایه چې ولاړونوپه لارې باندې
فکر راسره پیدا شو چې دغه ملنگ ولې ماته لیونی وویل زه
خو یو غوره شاعر او ادیب یم بلکې ټول خلک ماته د احترام په
سترگه گوري نودی ملنگ ماته څرنگه د لیوني نسبت وکړ نو بیرته
له نیمایي لارې څخه وروگرځېدم دې ملنگ ته راغلم او ورته
کیناستم نو دغه ملنگ ته مې وویل چې تاهاته د لیوني نسبت ولې
وکړ؟ زه په څه وجه باندې لیونی یم اوسره له دې چې ټول خلک
زما احترام کوي او د عزت په سترگوراته گوري ټول خلک زما په
علمیت ادیبوالي او شاعري باندې قائل دي او ته راته لیونی وایي
نودی ملنگ راته وویل چې تر دغه غټ لیونتوب نو بیا چېرته دی
چې شپه او ورځ د باد شاهانو او سردارانوپه صفت باندې لگیایي

او هغه لوی بادشاه چې خدای ﷻ دی هغه درخه همدی همدغه وخت چې ته یې دبادشاهانو اوسردارانوپه صفت تېروې دادې دالله ﷻ په ذکر باندې تېرولای نودنیا و اخیرت به دې برابر شوی و ته ددنیا اعزاز غوړې دبادشاهانو اوسردارانوپه دربارونو گرځې اود هغوی صفتونه کوي او الله ﷻ درخه همدی دی نو حکیم ښايي ﷺ وایي چې دملنگ دې یوې خبرې پر ماباندې دومره زیات اثر وکړ چې دتول وخت له پاره مې توبه ویستله چې زه به بیا دبادشاهانو اوسردارانوپه دربارونو باندې ونه گرځم او اشعار به نو رنه وایم توبه مې ویستله او الله ﷻ ته مې رجوع وکړه وگوری اې مسلمانانو! دنیکو خلکو اثراتو ته چې بیادنیکو خلکو ذبیعت په برکت دهر لوی مقام ته ورسیده همدارنگه حضرت حبیب عجمي ﷺ واقعه په مخکې په یوه مجلس کې ذکر شوېده په هغه کې هم دتوبې بیان شوی دی همدارنگه دعبدالقادر جیلاني ﷺ «پیران پیر صاحب» دتوبې واقعه مخکې ذکر شوېده او همدارنگه هغه دوه صحابه کرام رضی الله عنهما چې درسول الله ﷺ له خبرې څخه یې سرغړونه کړې وه بیا دهغه یوه دتوبې خبره مخکې ذکر شوېده.

وآخر دعوانا ان الحمد لله رب العلمین

وصلی الله تعالی علی خیر خلقه محمد وعلی اله واصحابه

اجمعین



ناشر

دار الفکر للطباعة والنشر